

7/50  
m 3 fad.  
August

C.S.S. 49.

1917.

THE  
CHOWKHAMBÂ SANSKRIT SERIES;

A

COLLECTION OF RARE & EXTRAORDINARY SANSKRIT WORKS.

NO. 236.

क्रमदीपिका ।

श्रीमन्महामहोपाध्यायकाश्मीरिक

केशवभट्टविरचिता ।

विद्याविनोदश्रीगोविन्दभट्टाचार्य

कृतविवरणोपेता ।

श्रीयुतकान्यकुब्जकुलाङ्कुरेणसाहित्यसांख्ययोगमीमांसाद्यनेक  
शास्त्राध्यापकेन-विश्वविदित श्रीदुःखभञ्जनशर्मकवीन्द्रात्मजेन  
श्रीदेवीप्रसादशर्मणा शुक्लेनकविना संशोधिता

KRAMADIPIKA,

By Mahamahopadhyaya Kasmirika

Keshav Bhatta

WITH A COMMENTARY BY

Sri Govind Bhattacharya.

FASCICULUS II-२

PUBLISHED & SOLD BY THE SECRETARY,

CHOWKHAMBÂ SANSKRIT SERIES OFFICE. BENARES.

AGENTS:-

OTTO HARRASSOWITZ, LEIPZIG:

PANDITA JYESHTHARAM MUKUNDAJI, BOMBAY:

PROBSTHAIN & CO; BOOKSELLERS, LONDON.

Printed by Jai Krishna Das Gupta,  
at the Vidya Vilas Press.

BENARES.

Price Rupee one.

2 Brouns

43

203

k-23

According to Act XXV. of 1867.



॥ श्रीः ॥

—:०:—

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—२३६

- १ अस्यां चौखम्बा— संस्कृतग्रन्थमालायां प्रतिमासं पृष्ठशतके सुन्दरैः सीसकाक्षरैरुत्तमेषु पत्रेषु एकः स्तवको मुद्रयित्वा प्रकाशयते । एकस्मिन् स्तवके एक एव ग्रन्थो मुद्रयते ।
- २ प्राचीना दुर्लभाश्चासुद्रिता मीमांसावेदान्तादिदर्शनन्याकरणधर्मशास्त्रसाहित्यपुराणादिग्रन्था एवाऽत्र सुपरिष्कृत्य मुद्रयन्ते ।
- ३ काशिकराजकीयप्रधानसंस्कृतपाठशालाऽध्यापकाः पण्डिता अन्ये च शास्त्रदृष्टयो विद्वांस एतत्परिशोधनादिकार्यकारिणो भवन्ति ।
- ४ भारतवर्षीयैः, ब्रह्मदर्शीयैः, सिंहद्वीपवासिभिश्चैतद्ग्राहकैर्देयं वार्षिकमग्रिमं मूल्यम्—मुद्राः ७ आनकाः ८
- ५ अन्यैर्देयं प्रतिस्तवकं ... .. ” ” १ ” ०
- ६ प्रापणव्ययः पृथग् नास्ति । ... ..

साम्प्रतं मुद्रयमाणा ग्रन्थाः—

- (१) संस्काररत्नमाला । गोपीनाथभट्टकृता  
खण्डे ... .. २
- (२) शब्दकौस्तुभः । भट्टोजिदीक्षितकृतः १२
- (३) श्लोकवार्तिकम् । भट्टकुमारिलविरचितम्  
पार्थसारथिमिश्रकृतन्यायरत्नाकराख्यया  
न्याख्यया सहितम् । सम्पूर्णम् । १०
- (४) भाष्योपबृंहितं तत्त्वत्रयम् । विशिष्टद्वैत-  
दर्शनप्रकरणम् । श्रीमल्लोकाचार्यप्रणीतम् ।  
श्रीनारायणतीर्थविरचितभाट्टभाषाप्रकाश-  
सहितं सम्पूर्णम् ( वेदान्तः ) २
- (५) करणप्रकाशः । श्रीब्रह्मदेवविरचितः १
- (६) भाट्टचिन्तामणिः । महामहोपाध्यायश्री-  
गाभाभट्टविरचिता । तर्कपादः (मीमांसा) २
- (७) न्यायरत्नमाला श्रीपार्थसारथिमिश्रविर-  
चिता सम्पूर्णः ( मीमांसा ) २
- (८) ब्रह्मसूत्रभाष्यम्—बादरायणप्रणीतवेदान्त-

सूत्रस्य यतीन्द्रश्रीमद्विज्ञानभिक्षुकृतव्या-  
ख्यानम् । सम्पूर्णं । ( वेदान्तः ) ६

- (९) स्याद्वादमञ्जरीमल्लिवेणनिर्मिता सम्पूर्णा २
- (१०) सिद्धित्रयम्—विशिष्टद्वैतब्रह्मनिरूपणपरम्  
श्रीभाष्यकृतां परमगुरुभिः श्री ६ श्रीयामु-  
नमुनिभिर्विरचितम् । सम्पूर्णं ( वेदान्तः ) १
- (११) न्यायमकरन्दः । श्रीमदानन्दबोधभट्टार-  
काचार्यसंगृहीतः । आचार्यचित्सुखमुनि-  
विरचितव्याख्योपेतः ( वेदान्तः ) ४
- (१२) विभक्त्यर्थनिर्णयो न्यायानुसारिप्रथमादि-  
सप्तविभक्तिविस्तृतविचाररूपः म० म०  
श्रीगिरिधरोपाध्यायविरचितः सम्पूर्णः  
( न्यायः ) ... .. ५
- (१३) विधिरसायनम् । श्रीअप्ययदीक्षितकृतम् ।  
सम्पूर्णम् ( मीमांसा ) ... .. २
- (१४) न्यायसुधा ( तन्त्रवार्तिकटीका ) भट्टसो-  
मेश्वरविरचिता ! ( मीमांसा ) १६



स्यात्पञ्चमी तद्वदिति प्रदिष्टाः ।

प्राणादिमुद्रा निजमन्त्रयुक्ताः ॥ ५९ ॥

कनिष्ठोपकनिष्ठिके कनिष्ठानामिके द्वे स्वाङ्गुष्ठमूढर्धा स्पृशेत्  
इह मुद्रा प्रथमा तथा तर्जनीमध्यमे स्वाङ्गुष्ठमूढर्धा स्पृशेत्  
अनामिकामध्यमिके च तेन स्पृशेदेवं व्यानमुद्रा अनामातर्ज-  
नीमध्यमाः तेन स्पृशेत् चतुर्थी उदानस्य तास्तिस्रः कनिष्ठास-  
हिताः तद्वत् स्वाङ्गुष्ठमूढर्धा यदि स्पृशेत्तदा समानमुद्रा इत्यनेन  
प्रकारेण प्राणादिमुद्राः प्रदिष्टाः कथिताः किम्भूताः यथायोग्य-  
स्वमन्त्रसहिताः मन्त्रसाहित्येन तासां मुद्रात्वम्भवति विल्वमुद्रा-  
वदित्यर्थः ॥ ५८ ॥ ५९ ॥

के ते मन्त्रा इत्याकाङ्क्षायां प्राणादीनां मन्त्रानाह—  
प्राणेति ।

प्राणापानव्यानोदानसमानाः क्रमाच्चतुर्थ्यन्ताः ।

ताराधारा वध्वा चेद्धाः कृष्णाध्वनस्त्वमे मनवः ॥ ६० ॥

प्राणादयः पञ्च क्रमाच्चतुर्थीविभक्तिसहिताः तथा ताराधाराः  
ॐकाराधाराः प्रणवाद्या इत्यर्थः तथा कृष्णाध्वनोऽग्नेर्वध्वा प्रियया  
इद्धा उद्दीप्ताः सम्बद्धाः स्वाहाकारान्ता इत्यर्थः एवं च सति  
ॐप्राणायस्वाहाइत्याद्याः पञ्च मन्त्रा भवन्तीत्यर्थः ॥ ६० ॥

निवेद्यमुद्रां प्रदर्शयन्मन्त्रं च दर्शयति—

ततो निवेद्य मुद्रिकां प्रधानया करद्वये ॥

स्पृशन्ननामिकां निजं मनुं जपन् प्रदर्शयेत् ॥ ६१ ॥

ततस्तदनन्तरं निवेद्यमुद्रां प्रदर्शयेत् किङ्कुर्वन् करद्वये करयो-  
रनामिकां प्रधानया ऽङ्गुष्ठेन स्पृशन् पुनः किङ्कुर्वन् निजं स्वीयं मनुं-  
मन्त्रं प्रजपन् ॥ ६१ ॥

मन्त्रमुद्धरति—

करमीर शैव मठिका पुस्तकालय

गुप्तगंगा निशात

प्रवेशक नं० .....



नन्देति ।

नन्दजोऽम्बुमनुविन्दुयुङ्गतिः ।

पार्श्वरामरुदवात्मने ऽनि च ॥

रुद्धङेयुक्निवेद्य मात्मभू ।

मांसपाश्वर्मनिल स्तथाऽमियुक् ॥ ६२ ॥

नन्दजः ठकारः अम्बु वकारः मनुः औकारः विन्दुः एतैर्युक्ता  
नतिर्नमः पार्श्वः पकारः राइति स्वरूपं मरुत् यकारः अवात्मने इति  
ऽनिस्वरूपं रुद्ध इति स्वरूपं डेचतुर्थी अनिरुद्धशब्दश्चतुर्थीयुक्त  
इत्यर्थः निवेद्यमिति त्रयः आत्मभूः ककारः मांसो लकारः  
पार्श्वः पकारः लकारयकाराभ्यां युक्तोऽनिलो यकारः अ-  
मीति स्वरूपं तथा द्वैर्नमः परायाऽवात्मने अनिरुद्धाय नैवेद्यं क-  
ल्पयामि इतिमन्त्रः ॥ ६२ ॥

मण्डलमभित इति —

मण्डलमभितो मन्त्री

बीजाङ्कुरभाजनानि विन्यस्य ।

पिष्टमयानपिदीपान्

घृतपूर्णान् विन्यसेत्सुदीप्तशिखान् ॥ ६३ ॥

मण्डलपरितो बीजाङ्कुरपात्राणि संस्थाप्य तथैव पिष्टकृतान्  
घृतपरिपूर्णान् प्रज्वलितशिखान् प्रदीपान् स्थापयेत् ॥ ६३ ॥

दीक्षाङ्गहोमविधिं दर्शयति—

अथेति ।

अथ संस्कृते हुतवहेऽमलधी-

रभिवाह्य सम्यग्भिपूज्य हरिम् ॥

जुहुयात् सिताघृतयुतेन पयः-

परिसाधितेन सितदीधितिना ॥ ६४ ॥



अष्टोत्तरं सहस्रं समाप्य होमं पुनर्वलिंदद्यात् ।  
राशिष्वधिनाथेभ्यो नक्षत्रेभ्यस्ततश्च करणेभ्यः ॥ ६५ ॥

अथानन्तरं शास्त्रोक्तसंस्कारैः संस्कृते वह्नौ निर्मलबुद्धिः यथो-  
क्तरूपं हरिमावाह्य गन्धादिभिश्च यथाविधि संपूज्याऽष्टोत्तरसहस्रं  
जुहुयात् केन सितदीधितिना भक्तेन कीदृशेन पयःपरिसाधितेन  
दुग्धपरिपाचितेन परमाग्नेनेत्यर्थः पुनः कीदृशेन सिताघृतयुतेन  
शर्कराघृतसहितेन अनन्तरं यथोक्तहोमं समाप्याऽवशिष्टपरमाग्नेन  
राशिषु मेषादिषु अधिनाथेभ्यो राशिदेवताभ्यो मङ्गलादिभ्यः  
नक्षत्रेभ्योऽश्विन्यादिभ्यः करणेभ्यो ववादिभ्यो वलिं दद्यात् प्रयोग-  
स्तु मेषवृश्चिकाधिपतये मङ्गलाय एष वलिर्नमः एवं वृषतुलाधिपतये  
शुक्राय मिथुनकन्याधिपतये बुधाय कर्कटाधिपतये चन्द्राय सिंहा-  
धिपतये सूर्याय धनुर्मीनाधिपतये गुरवे मकरकुम्भाधिपतये शनये  
एष वलिर्नमः एवम् अश्वनीभरणीकृत्तिकापादीयमेषराशये एष  
वलिर्नम इत्यादि एवं वववालवकौलवतैतिलगरवणिज्जविष्टिभ्यः  
एष वलिर्नमः ॥ ६४ ॥ ६५ ॥

पूजानन्तरं प्रकारमाह—

सम्पाद्येति ।

सम्पाद्य पानीयसुधां समर्प्य ।

दत्त्वाऽम्भ उद्वास्य मुखार्चिरास्ये ॥

नैवेद्यमुद्धृत्य निवेद्य विश्वक्-

सेनाय पृथ्वीमुपलिप्य भूयः ॥ ६६ ॥

पानीयमेव धेनुमुद्रया सुधां कृत्वा पानार्थं कृष्णाय समर्प्या-  
ऽम्भो दत्त्वा जलमाचनार्थं दत्त्वा मुखार्चिर्देवमुखान्नैवेद्येऽवतारितं ते-  
जः आस्ये देवमुखे उद्वास्य निवेद्य नैवेद्यमुत्तोल्य विश्वक्सेनाय दे-  
वगणाय नैवेद्यं समर्प्य पृथिवीमुपलिप्य ॥ ६६ ॥

गण्डूषदन्तधवनाचमनास्यहस्त-

मृज्यानुलेपमुखवासकमालयभूषाः ।



ताम्बूलमप्यभिसमर्प्य सुवाद्यनृत्य-

गीतैः सुतृप्तमभिपूजयतात्पुरेव ॥ ६७ ॥

भूयः पुनरपि गण्डूषं चलुकोदकं दन्तधवनं दन्तकाष्ठं दन्तधवनन्दन्तधावनमिति त्रिपाठिनः आचमनं शेषाचमनं द्विराचमनम् आस्यहस्तयोर्मृज्यं मुखहस्तयोः प्रोज्झनवस्त्रम् अनुलेपश्चन्दनादिः मुखं वास्यते सुरभिः क्रियते अनेनेति मुखवासङ्कपूर्वादि मालयं पुष्पं भूषाऽलङ्करणं ताम्बूलमपि समुच्चये एतानि समर्प्य पुनरेव यथापूर्वं पूजा कृता एवं सुवाद्यनृत्यगीतैः सुतृप्तं हरिं नत्वा अभिपूजयेत् ॥ ६७ ॥

गन्धादिभिः सपरिवारमथाऽर्घ्यमस्मै ।

दत्त्वा विधाय कुसुमाञ्जलिमादरेण

स्तुत्वा प्रणम्य शिरसा चुलुकोदकेन

स्वात्मानमर्पयतु तच्चरणाब्जमूले ॥ ६८ ॥

कैर्गन्धादिभिः सपरिवारं पूर्वोक्तावरणसहितम् अथानन्तरम् अस्मै हरये अर्घ्यं दत्त्वा आदरेण पुष्पाञ्जलिन्दत्वा स्तुत्वा शिरसा प्रणम्य तच्चरणारविन्दमूले स्वात्मानं चुलुकेन अर्घ्यशेषजलेन समर्पयतु ॥ ६८ ॥

आत्मनः समर्पणमन्त्रमाह—

इत इत्यादिना स्वात्मसमर्पणे इत्यन्तेन ग्रन्थेन ।

इतः पूर्वं प्राणबुद्धिदेहधर्माधिकारतो

जागृत्स्वप्नसुषुप्त्यवस्थासु मनसा वाचा कर्मणा ह स्ताभ्यां पद्भ्यां मुदरेण शिश्ना यत्स्मृतं यदुक्तं यत्कृतं तत्सर्वं ब्रह्मार्पणं भवतु स्वाहा मां मदीयं च सकलं हरये सम्यगर्पये ॐ तत्सदिति च प्रोक्तमन्त्रः स्वात्मसमर्पणे ॥

अनुस्मरन्कलशगमच्युतं जपेत् ।

सहस्रकं मनुमथ साष्टकं बुधः ॥



वपुष्यथो दितिजजितः समावृती-  
र्विलाप्य तास्तदपि नयेत्सुधात्मताम् ॥ ६९ ॥

एतच्च मन्त्रत्रयं स्पष्टत्वान्नलिख्यते  
अनुस्मरन्निति—

अथानन्तरं बुधः पण्डितः कलशगङ्कुम्भादिनिष्ठं हरिश्चिन्तयन्  
साष्टकम् अष्टसहितं सहस्रं मनुं मन्त्रं जपेत् अथानन्तरं दितिज-  
जितः श्रीकृष्णस्य वपुषि शरीरे ताः पूर्वोक्ताः समावृतीः आवरणदे-  
वता विलाप्य विलीना इति विचिन्त्य तदपि देववपुः सुधात्मताम्  
अमृतता नयेत् ॥ ६९ ॥

ध्वजेति—

ध्वजतोरणदिक्कलशादिगता-  
मपि मण्डपमण्डलकुण्डगताम् ॥  
अभियोज्य चितिं कलशे कुसुमैः ।  
परिपूज्य जपेत्पुनरष्टशतम् ॥ ७० ॥

कलशे चितिं मन्त्रदेवतां चैतन्यरूपम् अभियोज्य कुसुमैः पुष्पैः  
सम्पूज्य पुनरष्टसहितं शतं जपेत् किम्भूतां चितिं ध्वजतोरण-  
दिक्कलशादिगतां न केवलं ध्वजादिगताम् अपितु मण्डले मण्डपे  
कुण्डगताम् ॥ ७० ॥

अथेति—

अथ शिष्य उपोषितः प्रभाते ।  
कृतनैत्यः सुसिताम्बरः सुवेशः ॥  
धरणीधनधान्यगोकुलै-  
र्धिनुयाद्विप्रवरान् हरेः प्रसन्न्यै ॥ ७१ ॥

अथानन्तरम् उपोषितः कृतोपवासः शिष्यः प्रभाते प्रातः काले  
कृतनित्यकृत्यः शुक्लवस्त्रधरः सुवेशः शोभनभूषणः धरणी पृथिवी  
धनं सुवर्णादि धान्यं व्रीह्यादि गौर्दोग्ध्री दुकूलं पद्मवस्त्रम् एतैर्यथा



योग्यं विप्रवरान् ब्राह्मणश्रेष्ठान् धिनुयात् प्राणयेत् किमर्थं हरेः  
श्रीकृष्णस्य प्रसादार्थम् ॥ ७१ ॥

भूय इति—

भूयः प्रतर्प्य प्रणिपत्य देशिकं ।

तस्मै परस्मै पुरुषाय देहिने ॥

तां वित्तशाख्यं परिहृत्य दक्षिणां ।

दत्त्वा तनुं स्वां च समर्पयेत्सुधीः ॥ ७२ ॥

भूयः पुनरपि प्रतर्प्य ब्राह्मणान् सन्तोष्य पुनः कथनम् अत्यन्त  
तर्पणार्थं परीत्येति पाठे प्रदक्षिणी कृत्येत्यर्थः देशिकं गुरुं प्रणिप-  
त्य नमस्कृत्य तस्मै गुरवे देहिने देहधारिणे परस्मै पुरुषाय श्रीकृ-  
ष्णाय धनशाख्यं परिहृत्य वैभवानुसारेण तां प्रसिद्धां वित्ताद्धं  
चतुर्थीशं वा दत्त्वा न तु दक्षिणामिव मन्त्रादानानन्तरमेव तत्प्रसङ्गा-  
त्स्वां स्वीयां तनुं सुबुद्धिः समर्पयेत् ॥ ७२ ॥

अथेति—

अथाऽभिषेकमण्डपे सुखोपविष्टमासने ।

गुरुर्विशोधयेदमुं पुरेव शोषणादिभिः ॥ ७३ ॥

अथानन्तरं गुरुः अमुं शिष्यं पुरेव पूर्ववदेव शोषणादिभिः भू-  
तशुद्ध्यादिभिर्विशोधयेत् कीदृशम् अभिषेकमण्डपे आसने सुखो-  
पविष्टम् ॥ ७३ ॥

पीठेति—

पीठन्यासावसानं वपुषि विमलधीन्यस्य तस्यासिकाया-  
मन्त्रेणाऽभ्यर्च्य दूर्वाक्षतकुसुमयुतां रोचनां के निधाय ॥  
आशीर्वादौ द्विजानां विशदपटुरवैर्गीतवादित्रघोषै-  
र्माङ्गल्यैरानयत्तं कलशमभिवृतस्तत्समीपं प्रतीतः ॥ ७४ ॥

तस्य शिष्यस्य वपुषि शरीरे पीठन्यासावसानं पीठन्यासपर्यन्तं  
सकलं न्यासं विनस्य आसिकाया आसनस्य मन्त्रेणासनं पूजयित्वा



रोचनां मस्तके निधाय तिलकं कारयित्वा कीदृशीं रोचनां दूर्वा-  
क्षतपुष्पसहिताम् अनन्तरं द्विजानामाशीर्वादौर्गातिमङ्गलादिशब्दैः  
कीदृशैरेतैर्विशदपटुरवैः स्पष्टोत्तमशब्दैः तथा अन्यैरपि माङ्गल्यै  
मङ्गलस्योपयुक्तैः सहितं तं कलसम् अभिवृतः आचार्यत्वेन वृतः  
तत्समीपं शिष्यसमीपम् आनयेत् कीदृशः शिष्यात्मीयतया प्रतीतो  
विश्वासान्वितो यः कश्चिदित्यर्थः इति त्रिपाठिनः ॥ ७४ ॥

तेनेति—

तेनाऽभिलीनमणिमन्त्रमहौषधेन ।  
धाम्ना परेण परमामृतरूपभाजा ॥  
सम्पूरयन्वपुरमुष्य ततो वितन्वन् ।  
तत्सामरस्यमभिषेचयताग्रथावत् ॥ ७५ ॥

कुम्भस्य पल्लवान् शिष्यशिरसि निधाय तेन कलसेनेत्यर्थाद्यथा  
वत् यथायुक्तप्रकारेणाभिषेचयेत् अभिषेचनं कुर्यात् ।

तदुक्तम् ।

विधिवत् कुम्भमुद्धृत्य तन्मुखस्थान् सुरद्रुमान् ।  
शिशोः शिरसि विन्यस्य मातृकां मनसा जपेदिति ॥

किम्भूतेन अभिलीनः संलीनः मणिर्नव रत्नानि मन्त्रः ऋक् महौ-  
षधं दिव्यपिप्पलीप्रभृति यत्र तेन कीदृशेन परेण धाम्ना परतेजःस्व-  
रूपेण पुनः कीदृशेन परमामृतरूपभाजा परमामृतरूपमयेन किङ्कुर्वन्  
अमुष्य शिशोर्वपुः शरीरं पूरयन् किङ्कुर्वन् ततस्तदनन्तरं तत्साम-  
रस्यं तेन तेन तेजोरूपेण कलशैक्यं वितन्वन् ॥ ७५ ॥

अभिषेकमाह—

क्षाद्यैरित्यादि ।

क्षाद्यैरान्तैर्वर्णैरभिपूर्णतनुस्त्रिरुक्तमन्त्रान्तैः ।  
परिहितसिततरवसनद्वितीयो वाचंयमः समाचान्तः ७६  
क्षआदियेषां तैः आन्तैः अकार अन्तो येषां तैर्वर्णैर्मातृकाक्षरै



मूलमन्त्रत्रिजपावसानैरभिषिक्तशरीरः शिष्यः धृतनवीनातिशुक्ल-  
वसनयुगलः मौनी कृतद्विराचमनः ॥ ७६ ॥

बहुशः प्रणम्य देशिकनामानं हरिमथोपसङ्गम्य ।

तदक्षिणत उपास्तामभिमुखमेकाग्रमानसः शिष्यः ॥ ७७ ॥

बहुवारं देशिकनामानं गुरुरूपं हरिं नत्वा अथानन्तरम् उपसंगृह्य  
गुरुचरणौ व्यत्यस्तहस्तद्वयं कृत्वा तदक्षिणतो गुरुदक्षिणे अभिमुखं  
गुरुसन्मुखम् एकाग्रमानसः एकचित्तस्तिष्ठेत् उपविशेत् ॥ ७७ ॥

न्यासैरिति ।

न्यासैर्यथाविधि तमेच्युतसाद्विधाय ।

गन्धाक्षतादिभिरलङ्कृतवर्ष्मणो ऽस्य ॥

ऋष्यादियुक्तमथ मन्त्रवरं यथावद् ।

ब्रूयात्त्रिशो गुरुरनर्घ्यमवामकर्णे ॥ ७८ ॥

अथानन्तरं यथाविधि यथोक्तप्रकारेण न्यासैः पञ्चाङ्गन्यासादिभिः  
ते शिष्यम् अच्युतसाद्विधाय श्रीकृष्णरूपं कृत्वा गन्धाक्षतपुष्पैः वि-  
भूषितशरीरस्याऽस्य अवामकर्णे दक्षिणकर्णे ऋषिच्छन्दोदेवतासहि-  
तम् अनर्घ्यममूल्यं मन्त्रवरं मन्त्रश्रेष्ठं त्रिशः त्रिवारं ब्रूयात् यथावत्  
यथोक्तप्रकारेण स च प्रकारः प्रथमं दक्षिणहस्ते गुरुर्जलं ददाति  
अमुकमन्त्रं ददामीति अनेन शिष्योऽपि ददस्व इति ब्रूयात् ततो मन्त्रं  
दद्यादिति अत्राऽवश्यं वारत्रयं गुरुणा मन्त्रः पठनीयः दत्ते याव-  
च्छिष्यस्य मन्त्रः स्वायत्तो भवति तावत्पठनीय इति ॥ ७८ ॥

मन्त्रग्रहणानन्तरं शिष्यकृत्यं दर्शयति-

गुरुणेति ।

गुरुणा विधिवत्प्रसादितं ।

मनुमष्टोद्भूतं प्रजप्य भूयः ॥

अभिवाद्य ततः शृणोतु सम्यक्-

समयान्भक्तिभरेण नम्रमूर्तिः ॥ ७९ ॥



यथाविधि गुरुणा हेतुना प्राप्तं मन्त्रं प्रसाधितम् अनुग्रहेण दत्तमि-  
ति त्रिपाठिनः अष्टौ ऊर्द्धं यस्य तस्य तदष्टाधिकशतं प्रजप्य भूयः  
पुनरपि गुरुमभिवाद्य नमस्कृत्य दण्डवत्प्रणम्य ततो गुरुतः समयान्  
आचारान् सम्यक्कृत्वा शृणोतु यत्तु विद्यामष्टकृत्वो जपेदिति तत्त-  
न्यूनसङ्ख्याकजपनिषेधपरं कीदृशा भक्त्यतिशयेन नम्रशरीरः ॥ ७९ ॥

मन्त्रदानानन्तरं गुरुकृत्यमाह—

दत्वेति ।

दत्त्वा शिष्याय मनुं न्यस्याऽथ गुरुः कृतात्मयजनविधिः ॥  
अष्टोत्तरं सहस्रं स्वशक्तिहान्यनवाप्तये जप्यात् ॥ ८० ॥

अथानन्तरं गुरुः शिष्याय मन्त्रं दत्त्वा न्यस्य न्यासादिकं कृत्वा  
कृतात्मयजनविधिः कृताभ्यन्तरयागः अष्टाधिकं सहस्रं स्वसा-  
मर्थ्यहान्यनवाप्तये स्वसामर्थ्यरक्षार्थं दत्तमन्त्रं जपेत् ॥ ८० ॥

शिष्यकृत्यमाह—

कुम्भादिकमिति ।

कुम्भादिकं च सकलं गुरवे समर्प्य ।

सम्भोजयेद् द्विजवरानपि भोज्यजातैः ॥

कुर्वन्त्यनेन विधिना य इहाऽभिषेकं ।

ते सम्पदां निलयनं हि त एव धन्याः ॥ ८१ ॥

कुम्भादिकं सकलं मण्डलसहितं मण्डपावस्थितद्रव्यं गुरवे  
समर्प्य दत्त्वा भोज्यसमूहै द्विजश्रेष्ठान्सन्तोषयेत् एतत्करणस्य  
फलमाह इह जगति अनेन विधिना अनया परिपाठ्या ये अभि-  
षेकं कुर्वन्ति ते सम्पदां सर्वसमृद्धीनां निलयनं स्थानं त एव  
धन्याः पुरुषार्थभागिनः ॥ ८१ ॥

उक्तमर्थमुपसंहरति—

सङ्क्षिप्येति ।

संचिप्य किञ्चिदुदिता दीक्षा संस्मरणाय हि विशदधियाम्



एतां प्रविश्य मन्त्री सर्वान् जपेज्जुहोतु यजेच्च मन्त्रान् ॥८२॥

इति श्रीकेशवाचार्य विरचितायां

क्रमदीपिकायां दीक्षापूजानामचतुर्थपटलः ॥४॥

किञ्चित् सङ्क्षिप्य दीक्षा उक्ता कथिता विशदधियां निर्मलबुद्धी-  
नां संस्मरणाय एतां दीक्षां प्रविश्य प्राप्य मन्त्री साधकः सर्वान्  
मन्त्रान् जपेत् यजेज्जुहोतु ॥ ८२ ॥

इति श्रीक्रमदीपिकायां चतुर्थपटलः ॥ ४ ॥

अधुना दीक्षितस्य मन्त्रविधिं दर्शयति—

चैत्रे कृत्वैतन्मासि कर्माऽच्छपक्षे ।

पुण्यर्क्षे भूयो देशिकात्प्राप्य दीक्षाम् ॥

तेनाऽनुज्ञातः पूर्वसेवां द्वितीये ।

मासि द्वादश्यामारभेताऽमलायाम् ॥ १ ॥

चैत्रे मासि पुण्यर्क्षे शुभनक्षत्रे अच्छपक्षे शुक्लपक्षे एतत्कर्म म-  
न्त्रदीक्षात्मकं कर्म कृत्वा भूयः पुनरपि देशिकात् गुरोर्दीक्षां म-  
न्त्रोपदेशं प्राप्याऽनन्तरं तेन गुरुणा ऽनुज्ञातः द्वितीये मासि वैशाखे  
अमलायां द्वादश्यां तिथौ पूर्वसेवां पुरश्चरणमारभेत् ।

चैत्रे दुःखाय दीक्षा स्यात्—

इति वचनं गोपालमन्त्रभिन्नदीक्षाविषयम् ॥ १ ॥

कृत्वेति—

कृत्वा स्नानाद्यं कर्म देहार्चनान्तं ।

वर्त्माऽऽश्रित्य प्रागीरितं मन्त्रिमुख्यः ॥



शुद्धो मौनी सन् ब्रह्मचारी निशाशी ।

जप्याच्छान्तात्मा शुद्धपद्माक्षदाम्ना ॥ २ ॥

मन्त्रिमुख्यः साधकः स्नानमारभ्यात्मयागान्तं कर्म कृत्वा प्रा-  
गीरितं वर्त्माऽऽश्रित्य पूर्वोक्तपूजाप्रकारमाश्रित्य शुद्धो गायत्रीजपेन  
निष्पापः ब्राह्मणाद्युक्तवाह्यान्तरशौचयुक्तो मौनी वाग्यतः ब्रह्मचारी  
अष्टविधमैथुनत्यागी निशाशी रात्रिभोजी शान्तात्मा अनुद्धताचित्तः  
शुक्लपद्मर्वाजमालया जप्यात् ।

अत्रैवमागमान्तरोक्तं बोद्धव्यम् ।

शुभे दिने क्रोशं क्रोशद्वयं वा क्षेत्रं विहारार्थं परिकल्प्य क्षीर-  
द्रुममववितस्तपरिमिताऽष्टकीलकाः प्रत्येकमेकदैव वा दशकृत्वः  
शतकृत्वो वा जपित्वा अष्ट दिग्देवताः संपूज्य मध्ये क्षेत्रे क्षेत्र  
पालवलिं दत्वा पूजां कृत्वा पूर्वाद्यष्टदिशु तान्निखन्यात् तत्र त-  
त्र तत्तन्नाम्ना दिक्पतिवलिं च दत्वा दीपकं च दत्वा जपपूर्वदि-  
वसे एकभोजनमुपवासो वा गुरुं ब्राह्मणांश्च तर्पयेत् ।

तथाच सनत्कुमारकल्पे ।

विप्रांश्च भोजयेदन्नभोजनाच्छादनादिभिः ।

बहुभिर्वस्त्रभूषाभिः सम्पूज्य गुरुमात्मनः ॥

आरभेत जपं पश्चात् तदनुज्ञापुरस्सरमिति ।

ततो ऽग्रिमदिने स्नानादिकं कृत्वा सङ्कल्पं कुर्यात् ॐ अद्यो-  
नम इत्याद्युच्चार्याऽमुकमन्त्रस्य सिद्धिकाम इत्यत्संख्याकजपतद्-  
शांशामुकद्रव्यहोमतद्दशांशामुकद्रव्यतर्पणतद्दशांशामुकाभिषेकतद्-  
शांशब्राह्मणसंप्रदानकभोज्यदानात्मकपुरश्चरणकर्म करिष्ये इति  
सङ्कल्पं कुर्यात् ततो मन्त्रार्पिच्छन्दोदेवतानां कामस्थाने पुरश्च-  
रणजपे विनियोग इति ।

जपे चायं नियमः ।

नैरन्तर्यविधिः प्रोक्तो न दिनं व्यतिलङ्घयेत् ।

शयनं दर्भशय्यायां शुचिः प्रयतमानसः ।

दिवसातिक्रमे दोषः सिद्धिबाधः प्रजायते ।

नारदीये ।



शनैः शनैरविस्पष्टं न द्रुतं न विलंबितम् ।  
न न्यूनं नाधिकं वाऽपि जपं कुर्याद् दिने दिने ।  
तथान्यत्र ।

अनन्यमानसः प्रातः कालान् मध्यंदिनावधि ।  
नारदीये तथैव च ।

नवदन्नस्वपन् गच्छन्नान्यतिक्रमपि संस्मरन् ।

न क्षुब्धजृम्भणहिक्रादिविकलीकृतमानसः ।

मन्त्रासिद्धिमवाप्नोति तस्माद्यत्नपरो भवेत् ।

उष्णीषी कञ्चुकी नग्नो मुक्तकेशः तथैव च ।

प्रसारितपाणिपाद नोच्चपादासनो भवेत् ।

तथा वैशम्पायनसंहितायाम् ।

स्नानं त्रिसवनं प्रोक्तमशकौ द्विः सकृत् तथा ।

अस्नातस्य फलं नाऽस्ति न चाऽतर्पयतः पितृन् ।

नाऽसत्यमभिभाषेत नेन्द्रियाणि प्रलोभयेत् ।

शयनं दर्भशय्यायां शुचिः प्रयतमानसः ।

तद्वासः क्षालयेन्नित्यमन्यथा विघ्नमावहेत् ।

नैकवासा जपेन्मन्त्रं बहुवस्त्री कदाचन ॥

उपर्यधो वहिर्वस्त्रे पुरश्चरणकृद्भजेत् ।

तथा नारदीये ।

स्त्रीशूद्राभ्यां न सम्भाषे द्रात्रौ जपपरो न च ।

जपेन्न सन्ध्याकालेषु प्रदोषे नो भयेषु च ।

ब्राह्मणानीतवस्त्रशुद्धजलेनकर्मकृद्भवेदिति ॥ २ ॥

जपितुः कृत्यमाह —

तन्वन्निति ।

तन्वन् शुश्रूषां गोषु ताभ्यः प्रयच्छन् ।

ग्रासं भूतेषु प्रोद्वहँश्चानुकम्पाम् ॥

मन्त्राधिष्ठात्रीं देवतां वन्दमानो ।

दुर्गा दुर्वोचध्वान्तभानुं गुरुं च ॥ ३ ॥



गोषु शुश्रूषां गोपरिचर्यां धूमकण्डूयनादिरूपां सेवां विस्तार-  
यन् किं कुर्वन् ताभ्यो गोभ्यो ग्रासं प्रयच्छन् गोपालमन्त्र एव  
ग्रासादिकम् अत्रोपादानादन्यत्रानुक्तेश्च भूतेषु प्राणिषु करुणां धा-  
रयन् मन्त्राधिष्ठातृदेवतां दुर्गाम् अज्ञानान्धकारसूर्यं गुरुं च  
वन्दमानः ॥ ३ ॥

कुर्वन्निति—

कुर्वन्नात्मीयं कर्म वर्णाश्रमस्थं ।

मन्त्रं जप्त्वा त्रिः स्नानकाले ऽभिषिञ्चेत् ॥

आचामन् पाथस्तत्वसङ्ख्याप्रजप्तं ।

भुञ्जानश्चाऽन्नं सप्तजप्ताञ्जनादि ॥ ४ ॥

स्वीयं वर्णाश्रमोक्तं कर्म कुर्वन् आत्मीयं आत्मनो यो वर्णो ब्राह्म-  
णादि यो वाऽऽश्रमो ब्रह्मचर्यादिस्तत्र तत्रस्थं कर्म विहितं त-  
त्कुर्वन्नित्यर्थः मन्त्रजप्तजलेन काले वारत्रयं स्वात्मानमभिषिञ्चे-  
त् तत्त्वसंख्याप्रजप्तं द्वात्रिंशत्संख्याप्रजप्तं पञ्चविंशतिप्रजप्तं वा त-  
था जलम् आचमन् इत्थमेवाऽन्नं भुञ्जानः पुनः कीदृशः सप्तजप्तं  
अञ्जनादि कज्जलादि यस्य स तथा आदिशब्देन गन्धमाल्यादीनां  
परिग्रहः अञ्जनाद्य इति कचित्पाठः ॥ ४ ॥

जपस्थानमाह—

अद्रेरिति ।

अद्रेः शृङ्गे नद्यास्तटे विल्वमूले ।

तोये हृदये गोकुले विष्णुगेहे ॥

अश्वत्थाधस्तादम्बुधेइचाऽपि तीरे ।

स्थानेष्वेतेष्वामीन एकैकशस्तु ॥ ५ ॥

प्रजपेदयुतचतुष्कं दशाक्षरं मनुवरं पृथक् क्रमशः ॥

अष्टादशाक्षरं चेदयुतद्वयमित्युदीरिता सङ्ख्या ॥ ६ ॥

पर्वतशृङ्गे नदीतीरे विल्ववृक्षसमीपदेशे हृदयप्रमाणजले गो-



ष्टे विष्णुप्रतिमाधिष्ठितगेहे पिप्पलवृक्षसमीपदेशे समुद्रस्य तीरे  
अष्टसु स्थानेषु आसीन उपविष्टः एकैकश एकैकस्मिन् स्था-  
ने स्थानेषु क्रमशः क्रमेण पृथक् अयुतचतुष्कं कृत्वा दशाक्षरमन्त्रं  
जपेत् यदाऽष्टादशाक्षरमन्त्रः तदाऽयुतद्वयं कृत्वा इति जपसंख्यो-  
दीरिता अत्र न प्रतिस्थानम् अयुतचतुष्कायुतद्वयजपः किन्तु तथा  
जप्तव्यं येन सर्वत्र जपेन तावत्येव संख्या भवति अन्वयाऽष्टसु  
स्थानेषु जपेनाऽष्टादशाक्षरे षोडशायुतजपः स्यात् ।

प्रपञ्चसारेऽपि ।

अयुतद्वितीयावधिजपः स्यादिति ।

यद्यप्यष्टादशाक्षरे इयं संख्या तथाऽपि तुल्यन्यायाद्दशाक्षरे-  
ऽपि इयमेव व्यवस्थेति रुद्रधरः ॥ ५ ॥ ६ ॥

उक्तेषु स्थानेषु क्रमेणाऽऽहारनियममाह ।

शाकमिति ।

शाकं मूलं फलं गोस्तनभवदधिनी भैक्षमन्नं च सकतुं ।  
दुग्धान्नं चेत्यदानः क्षितिधरशिखरादौ क्रमात्स्थानभेदे ।  
एकं चैषामशक्तौ गदितमिह मया पूर्वासेवाविधानं-  
निर्दिष्टेऽस्मिन्पुनश्च प्रजपतु विधिवत्सिद्धये साधकेशः ॥ ७ ॥

क्षितिधरशिखरादौ पूर्वोक्तपर्वतशृङ्गादौ स्थानविशेषे क्रमादे-  
कैकं क्रमेण विहितं शाकं वास्तुकादि मूलं शूरणादि फलम् आ-  
न्नादि गोस्तनभवं दुग्धं दधि च द्रव्यैः भैक्षं भिक्षात् उपलब्धमन्नं च  
प्रशस्तं हैमतिकं सितास्विन्नं सकतुं भृष्टयवचूर्णं दुग्धान्नं पायसम्  
अदानो भक्षमाणः जपं कुर्यात् मितोदनम् ।

शस्तान्नं च समश्नीयान् मन्त्रसिद्धिसमीहया ।

तस्मान्नित्यं प्रयत्नेन शस्तान्नाशी भवेन्नर इति ॥

अशक्तं प्रत्याह एकमिति अशक्तो चैषामद्रिशृङ्गाद्यष्टस्थानानां



मध्ये एकं स्थानं समाश्रित्य शाकाद्यष्टविधेष्वेकं भोजनमाश्रित्य  
जपं कुर्यात् ।

तदुक्तं नारदीये ।

मृदु सोष्णं सुपक्वं च कुर्याद्वै लघु भोजनम् ।

नेन्द्रियाणां यथा वृद्धिस्तथा भुञ्जीत साधकः ॥

यद्वा तद्वा परित्याज्यं दुष्टानां सङ्गमं तथा ।

इह ग्रन्थे पूर्वसेवाविधानं मया गदितम् कथितम् अस्मिन्निवृत्ते  
सम्पूर्णं पुरश्चरणजपे पुनश्च प्रजपतु सिद्धये विशिष्टफलसिद्धये  
विधिवत् यथोक्तप्रकारेण अत्र केचिदस्मिन्पूर्वसेवारम्भे कर्मणि  
निर्वृत्ते समाप्ते पुनःपुरश्चरणजपं करोत्वित्याहुः ॥ ७ ॥

देहार्चनामते दिनशो दिनादौ-

दीक्षोक्तमार्गान्यतरं विधानम् ।

आश्रित्य कृष्णं प्रयजेद्विविक्ते-

गृहे निषण्णो हुतशिष्टभोजी ॥ ८ ॥

देहार्चनान्तेदेहपूजावसाने दिनशः प्रतिदिनं दिनादौ प्रातर्दीक्षो-  
क्तमार्गेषु षोडशपञ्चोपचारादिषु अन्यतरमेकं वर्त्माश्रित्य कृष्णं  
प्रयजेत् पूजयतु आवरणभेदाद्वर्त्मभेदः कीदृशः विविक्त एकान्ते  
गृहे निषण्ण उपविष्टः पुनःकीदृशः हुतशिष्टभोजी प्रात्यहिकजप-  
दशांशहोमावशिष्टभोजी ॥ ८ ॥

प्रकारान्तरमपि महते फलाय पुरश्चरणमाह—

दशलक्षमिति रुद्रधरः ।

वयं तु पश्यामः ।

प्रकृतयथोक्तपुरश्चरणमाह ॥

दशलक्षमिति ।

दशलक्षमक्षयफलप्रदं मनुं

प्रतिजप्य शिक्षितमतिर्दशाक्षरम्

जुहुयाद् गुडाज्यमधुसंप्लुतैर्नवै ।

ररुणाम्बुजैर्हुतवहे दशायुतम् ॥ ९ ॥



शुद्धमतिः साधकः अक्षयफलदं मोक्षफलं दशाक्षरं मनुं दशलक्षं प्रतिजप्य हुतवहे संस्कृताग्नौ अरुणाम्बुजैररुणकमलैर्दशायुतं लक्षमेकं जुहुयात् कीदृशैः गुडाज्यमधुसंप्लुतैः गुणघृतमधुसयुक्तैः ॥ ९ ॥

शुषिरेति—

शुषिरयुगलवर्णं चेन्मनुं पञ्चलक्षं-  
प्रजपतु जुहुयाच्च प्रोक्तकल्प्याऽर्द्धलक्षम् ।  
अमलमतिरलाभे पायसैरम्बुजानां-  
सहितघृतसितैरेवाऽऽरभेद्धोमकर्म ॥ १० ॥

शुषिरयुगलवर्णं शुषिरं छिद्रं नवसंख्यात्मकं तस्य युगलं द्वन्द्वम् अष्टादशाक्षरं जपेत् तदा पञ्चलक्षं प्रजपतु प्रोक्तकल्प्या पूर्वोक्तपरिपाठ्या चाऽर्द्धलक्षं जुहुयात् यथोक्तहोमद्रव्यालाभे द्रव्यान्तरमाह अमलमतिरिति शुद्धमतिः अम्बुजानां पद्मानामलाभे ऽप्राप्तौ पायसैः परमान्नैर्होममारभेत कीदृशैः सहिते घृतसिते येषु तैः घृतशर्करासहितैरित्यर्थः स्वाहान्तेन होमपूजेति सर्वत्र बोद्धव्यं होमादेश्वानुष्ठानप्रकारो मत्कृतहोमानुष्ठानपद्धतेरवगन्तव्यः ।

नारदीयेयथा ॥

जपस्य तु दशांशेन होमः कार्यो दिने दिने ।

अथवा लक्षपर्यन्तं होमः कार्यो विपश्चितेति ॥ १० ॥

होमाशक्तं प्रत्याह—

अशक्तानामिति ।

असक्तानां होमे निगमरसनागेन्द्रगुणितो-  
जपः कार्यश्चेति द्विजनृपविशामाहुरपरे ॥  
सहोमश्चेदेषां सम इह जपोहोमरहितो-  
य उक्तो वर्णानां स खलु विहितस्तच्चलदृशाम् ॥ ११ ॥

तावद्द्रव्याद्यसम्पत्त्या होमकर्मणि असमर्थानां ब्राह्मणक्षत्रिय-



वैश्यानां यथासंख्यं निगमा वेदाश्चत्वारः रसाः षट् नागेन्द्राः  
अष्टौ एतैर्गुणितैर्जपो ऽनुष्ठेय इत्यपरे आचार्या आहुः तत्रकृत  
एव जपः एतैर्गुणित इति रुद्रधरः ।

वस्तुतस्तु ।

होमाशक्तौ जपं कुर्याद्धोमसंख्याचतुर्गुणम् ।

षड्गुणं चाष्टगुणितं यथासंख्यं द्विजातयः ।

इति पुरश्चरणचन्द्रिकोक्तमेव युक्तं पश्यामः ।

होमकर्मण्यशक्तानां विप्राणां द्विगुणो जपः ॥

इतरेषां तु वर्णानां त्रिगुणो हि विधीयते ।

इति एतेषां मतापेक्षया अपर इत्युक्तम् एतेषां च मते तर्पणादि-  
व्यतिरेकेण मूलभूतजपद्विगुणजपेनैव पुरश्चरणसिद्धिर्भवति तथैव  
ग्रन्थान्तरे ऽभिधानात् एषां ब्राह्मणादीनां होमसहितश्चेज्जपः त-  
दा त्रयाणामपि अयुतचतुष्टयादिसमानमेव वर्णानां ब्राह्मणादीनां  
होमरहितो य उक्तो जपः अत्र होमरहितो यश्चतुर्गुणो जप इति  
भैरवत्रिपाठिनः स एव तच्चलदृशां तत्पत्नीनां विहितः ॥ ११ ॥

शूद्रप्रत्याह—

यं वर्णमाश्रितो यः शूद्रः स च तन्नतभ्रुवाम् ।

विदधीतजपं विधिवच्छ्रद्धावान्भक्तिभरावनम्रतनुः १२॥

ब्राह्मणादीनां मध्ये यं वर्णं शूद्रः समाश्रितः स तन्नतभ्रुवां  
तेषां मेव द्विजात्यादीनां स्त्रीणां विहितं जपं विधिवत् काथितप्रका-  
रेणविहितं कुर्यात् कीदृशः श्रद्धायुतः पुनः कीदृशः भक्तिभरेण भ-  
क्त्यतिशयेन नम्रा तनुः शरीरं यस्य स तथा जपश्चायं होमरहित  
इति रुद्रधरः ॥ १२ ॥

पुरश्चरणोत्तरकृत्यमाह—

पुनरिति ।

पुनरभिषिक्तो गुरुणा विधिवद्विश्राण्य दक्षिणां तस्मै  
अभ्यवहार्यं च विप्रान्विभवैःसम्प्रीणयेच्च भक्तियुतः १३॥

गुरुणा पुनरपि विधिवत् यथोक्तविधिना अभिषिक्तः कृताभिषे-



कः तस्मै गुरवे दक्षिणां विश्राण्य दत्त्वा विप्रानभ्यवहार्यं भोजयित्वा  
भक्तियुतः सन् संप्रीणयेत् धनधान्यादिभिः प्रीतिं कुर्यात् ॥ १३ ॥

सिद्धमन्त्रस्य कृत्यमाह—

इतीति ।

इति मन्त्रवरद्वितयान्यतरं-

परिसाध्य जपादिभिरच्युतधीः ।

प्रयजेत्सवनत्रितये दिनशो-

विधिनाऽथ मुकुन्दममन्दमतिः ॥ १४ ॥

इत्यनेन प्रकारेण मन्त्रद्वितयान्यतरं मन्त्रद्वितययोर्मध्ये एकं जपा-  
दिभिर्जपपूजाहोमतर्पणादिभिः परिसाध्य साधयित्वा अच्युतधीः  
अच्युते श्रीकृष्णे धीर्बुद्धिर्यस्य स तथा यद्वा अच्युता न क्षरिता  
विष्णौ बुद्धिर्यस्य स तथा सवनत्रितये सन्ध्यादित्रये दिनशः प्रति-  
दिनं विधिना उक्तप्रकारेण मुकुन्दं कृष्णं प्रयजेत् पूजयतु अमन्दम-  
तिः शुद्धमतिः ॥ १४ ॥

पूजायां प्रातःकालिकध्यानमाह—

अथेति ।

अथ श्रीमदुद्यानसंवीतहैम-

स्थलोद्भासिरत्नस्फुरन्मण्डपान्तः ।

लसत्कल्पवृक्षाध उद्भासित-

स्थलीधिष्ठिताभोजपीठाधिरुढम् ॥ १५ ॥

सप्तश्लोकान्तं कुलकम् ।

अथानन्तरं भक्तिनम्रः भक्त्यतिशयेन नम्रदेहः प्रगे प्रातःकाले  
कथितरूपं कृष्णमनुस्मृत्य ध्यात्वा तदङ्गेन्द्रवज्रादिभिः तस्य कृ-  
ष्णस्याङ्गानि पूर्वोक्तानि हृदयादीनि इन्द्रादयो दश दिक्पालाः वज्रा-  
दयस्तदायुधानि च तैः सह पूजयित्वा तं कृष्णं सिता शर्करा मो-  
चा कदली विशेषः हैयङ्गवीनं सद्योजातघृतम् एभिस्तथा दध्ना वि-



मिश्रेण दधिसंयुक्तेन दौर्धेन पायसेन च मन्त्री सम्प्रीणयेत् कीदृ-  
शं श्रीमत् शोभायुक्तं यदुद्यानं क्रीडावनं तेन संवीतं वेष्टितं यद्वै-  
मस्थलं लसत्काञ्चनभूमि स्तत्रोद्भासीनि उद्गतकिरणानि यानि या-  
नि रत्नानि तैः स्फुरन् देदीप्यमानो यो मण्डप स्तस्याऽन्तर्मध्ये दे-  
दीप्यमानो यः कल्पवृक्ष स्तस्याध इच्छायायाम् उद्गता दीप्ति र्यस्य  
तादृशं रत्नमयं यत्स्थानं तदधिष्ठितं तत्रावस्थितं यदम्भोजं पद्मं  
तदेव पीठं तत्राधिरूढ मुपविष्टम् ॥ १५ ॥

महानीलेति ।

महानीलनीलाभमत्यन्तवालं-

गुडस्निग्धवक्रान्तविस्त्रस्तकेशम् ।

अलिब्रातपर्याकुलोत्फुल्लपद्म-

प्रमुग्धाननं श्रीमदिन्दीवराक्षम् ॥ १६ ॥

पुनः कीदृशं महानील इन्द्रनीलः तद्वनीलभं इयामं पुनः अत्य-  
न्तवालं पञ्चवार्षिकं पुनः गुडाः कुटिलाः स्निग्धाः चिकणाः क-  
र्णान्ते कपोले विस्त्रस्ताः पर्याकुलाः वक्रान्तेतिपाठे विश्रस्ता मुखा-  
वलम्बिताः केशा यस्य तम् अलिब्रातेन भ्रमरसमूहेन पर्याकुलं च-  
ञ्चलं व्याप्तं वा यत्फुल्लं विकसितं पद्मं तद्वत्प्रमुग्धं मनोहरम् आन-  
नं मुखं यस्य तं पुनः श्रीमत् दोषरहितं यदिन्दीवरं नीलपद्मं त-  
त्सदृशं अक्षिणी यस्य तम् ॥ १६ ॥

चलदिति —

चलत्कुण्डलोल्लासिसंफुल्लगण्डं-

सुघोणं सुशोणाधरं सुस्मितास्यम् ।

अनेकाश्मरश्म्युल्लसत्कण्ठभूषा-

लसन्तं बहन्तं नखं पौण्डरीकम् ॥ १७ ॥

पुनः कीदृशं चञ्चले ये कुण्डले ताभ्यामुन्नतौ उल्लसितौ शो-  
भमानौ संकुलौ विकशिर्तौ गण्डौ यस्य तं पुनः शोभमाना घो-



णा नासा यस्य तं पुनः सुशोणो लोहितो धरो यस्य तं पुनः  
शोभनं यत् स्मितमीषद्वास स्तद्युक्तमास्यं यस्य तं पुनः अनेका-  
नि यान्यश्मानि इन्द्रनीलप्रभृतीनि रत्नानि तेषां ये रश्मयः किर-  
णाः तैरुलसन्ती या कण्ठभूषा तथा लसन्तं शोभमानं पुनः पौ-  
ण्डरीकं व्याघ्रसम्बन्धिनस्त्रं वहन्तं धारयन्तम् ॥ १७ ॥

समुद्धूसर इति—

समुद्धूसरोरःस्थलं धेनुधूल्या

सुपुष्टाङ्गमष्टापदाकल्पदीप्तम् ।

कटीरस्थले चारुजङ्घान्तयुग्मे-

पिनद्धं कणत्किङ्किणीजालदाम्ना ॥ १८ ॥

पुनः कीदृशं धेनुधूल्यागोरजसा समुद्धूसरं धूसरितम् उरः  
स्थलं यस्य तं गवामनुगमनात् सुष्ठु पुष्टं मङ्गं यस्य तं कीदृशं अ-  
ष्टापदाकल्पदीप्तं सुवर्णघटितालङ्कारेण शोभमानं पुनः कीदृशं  
कणत्किङ्किणीजालदाम्ना शब्दायमानक्षुद्रघण्टिकासमूहमालया  
कटिस्थले श्रोणितटे चारुजङ्घान्तयुग्मे मनोहरगुल्फद्वयोर्द्ध्वप्रदे-  
शे पिनद्धं वद्धम् ॥ १८ ॥

हसन्तमिति—

हसन्तं हसद्बन्धूजीवप्रसून-

प्रभां पाणिपादाम्बुजोदारकान्त्या ॥

करे दक्षिणे पायसं वामहस्ते ।

दधानं नवं शुद्धहैयङ्गवीनम् ॥ १९ ॥

पुनः कीदृशं ।

पाणिपादाम्बुजोदारकान्त्या हस्तचरणपद्मविपुलशोभया हस-  
द्बन्धुजीवपुष्पकान्तिं हसन्तं उपहसन्तम् पुनः कीदृशं दक्षिणे  
करे हस्ते पायसं सव्यहस्ते वामकरे नवं नूतनं शुद्धं निष्कलुषं  
हैयङ्गवीनं नवनीतं ह्योगोदोहोद्भवं घृतं दधानं धारयन्तम् ॥ १९ ॥



महीति—

महीभारभूतामरारातियूथा-  
ननःपूतनादीन्निहन्तुं प्रवृत्तम् ॥  
प्रभुं गोपिकागोपगोवृन्दवीतं-  
सुरेन्द्रादिभिर्वन्दितं देववृन्दैः ॥ २० ॥

पुनः कीदृशं महीभारभूतामरारातियूथान् पृथिवीभाररूपदै-  
त्यसमूहान् अनःपूतनादीन् शकटासुरप्रभृतीन् निहन्तुं प्रवृत्तं पुनः  
कीदृशं प्रभुं समर्थम् ईश्वरं पुनः कीदृशं गोपिका गोपस्त्री गोपः  
गौः यतेषां समूहेन वीतं वेष्टितं पुनः कीदृशम् इन्द्रादिभिर्देवस-  
मूहेनमस्कृतम् ॥ २० ॥

प्रगे पूजयित्वेत्यनुस्मृत्य कृष्णं-  
तदङ्गेन्द्रवज्रादिकैर्भक्तिनम्रः ॥  
सितामोचहैयङ्गवीनैश्च दध्ना ।  
विमिश्रेण दौग्धेन सम्प्रीणयेत्तम् ॥ २१ ॥

पूर्वश्लोकेव्याख्यातमपि क्रमानुरोधेन व्याख्याते प्रगे प्रातःका-  
ले उक्तप्रकारेण कृष्णमनुस्मृत्य ध्यात्वा उपचारैः सम्पूज्य अङ्गा-  
द्यावरणैः सह सम्पूज्य नैवेद्यं दद्यात् नैवेद्यद्रव्यमाह सितेति  
सिता शर्करा मोचा कदली हैयङ्गवीनं दौग्धेन पायसेन ॥ २१ ॥  
प्रातःसवनपूजाफलमाह—

इतीति

इति प्रातरेवार्चयेदच्युतं यो-  
नरः प्रत्यहं शश्वदास्तिक्ययुक्तः ॥  
लभेताचिरेणैव लक्ष्मीं समग्रा-  
मिहपेत्य शुद्धं परं धाम भूयात् ॥ २२ ॥

इत्यनेन प्रकारेण प्रत्यहं शश्वत्सर्वदा आस्तिक्ययुक्तः सन् यो-  
नरः प्रातःकाले अच्युतमर्चयेत् तमेवावश्यं पूजयति स इह



लोके अचिरेणैवालपकालेनैव समग्रां सम्पूर्णां लक्ष्मीं सम्पदं लभते प्राप्नोति प्रेत्य देहं परित्यज्य परं शुद्धं ब्रह्माख्यं महः भूयात् प्राप्नोति तत्सरूपो भवतीत्यर्थः ॥ २२ ॥

प्रातः पूजायामेव नैवेद्यं तर्पणं च दर्शयति—

अन्होमुख इति ।

अन्होमुखेऽनुदिनमित्यभिपूज्य शौरि-

दध्ना थ वा गुडयुतेन निवेद्य तोयैः ॥

श्रीमन्मुखे समनुतर्प्य च तद्विद्या तं-

जप्यात्सहस्रमथ साष्टकमादरेण ॥ २३ ॥

अथवा शब्दः पादपूरणे इति पूर्वोक्तप्रकारेण अन्होमुखे प्रातः-काले अनुदिनं प्रत्यहं शौरिं कृष्णम् अभिपूज्य गुडसहितेन दध्ना नैवेद्यं दत्त्वा जलैस्तद्विद्या गुडसहितबुद्ध्या श्रीमतः कृष्णस्य मुखे समनुतर्प्य अथानन्तरं तं मन्त्रमादरेण साष्टकं सहस्रम् अष्टोत्तर-सहस्रं जपेत् ॥ २३ ॥

मध्यदिनसवनध्यानमाह—

मध्यदिन इति

मध्यदिने जपविधानविशिष्टरूपं-

वन्द्यं सुरर्षियतिखेचरमुख्यवृन्दैः ॥

गोगोपगोपवनितानिकरैः परीतं-

सान्द्राम्बुदच्छविसुजातमनोहराङ्गम् ॥ २४ ॥

चतुर्थश्लोकस्थक्रियया योजना एवमनेन प्रकारेण मध्यन्दिने मध्याह्ने नन्दजं कृष्णं ध्यात्वा इन्दिरा श्रीस्तस्या आप्त्यर्थम् अर्चयतु कीदृशं जपविधानेन विशिष्टं रूपं यस्य तं जपार्थं यत् ध्यानम् अथ प्रकटसौरभेत्यादि तृतीयपटलोक्तध्यानं तदेवात्रापीति त्रिपाठिनः पुनः कीदृशं वन्द्यं श्रेष्ठं पुनः कीदृशं सुरा इन्द्रादयः ऋषयः नारदादयः यतयः सनकादयः खेचरा स्वर्गवासिनः एतेषां मुख्या श्रेष्ठाः तेषां वृन्दैः समूहैः तथा गौः गोपः गोपस्त्री च एतेषां निकरैः



समूहैः परीतं वेष्टितं सान्द्रो निविडो यो अम्बुदो मेघस्तद्वच्छवि-  
र्यस्य तत् अथ च सुजातं दोषरहितम् अथ च मनोहरं नेत्रोत्सव-  
कारकमङ्गं यस्य २४ ॥

मायूरपत्रपरिकल्पवतंसरम्य-

धम्मिल्लमुल्लसिताचिल्लिकमम्बुजाक्षम् ॥

पूर्णेन्दुविम्बवदनं मणिकुण्डलश्री-

गण्डं सुनासमतिसुन्दरमन्दहासम् ॥ २५ ॥

पुनः कीदृशं—

मयूरस्येदं मायूरं पत्रं पक्षः मायूरं च तत्पत्रं चेति मायूरपत्रं  
तेन परिकल्पितो यो वतंसः शिरोभूषणम् ।

वष्टिभागुरिरल्लोपमवाप्योरुपसर्गयोः

इत्यकारलोपः ।

तेन रम्यो मनोहरो धम्मिल्लः केशपाशो यस्य तं पुनः कीदृ-  
शम् अम्बुजवत् पद्मवत् अक्षिणी यस्य स तथा तं पुनः कीदृशं सं-  
पूर्णं य इन्दुविम्बश्चन्द्रमण्डलं तद्वद्वदनं मुखं यस्य स तथा तं पु-  
नः कीदृशं मणिमयं यत् कुण्डलं तेन श्रियुक्तौ शोभासहितौ ग-  
ण्डौ यस्य तं पुनः कीदृशं शोभना नासा यस्य तं पुनः कीदृशं म-  
नोहरेष्वद्वास्ययुक्तम् ॥ २५ ॥

पीताम्बरं रुचिरनूपुरहारकाञ्ची-

केयूरकोर्मिकटकादिभिरुज्ज्वलाङ्गम् ॥

दिव्यानुलेपनपिशङ्गितमंसराज-

दम्लानचित्रवनमालमनङ्गदीप्तम् ॥ २६ ॥

पुनः कीदृशं पीताम्बरं वस्त्रं यस्य तं पुनः कीदृशं मनोहरनूपु-  
रादिभिः शोभितमङ्गं यस्य तं हारो मुक्तावली काञ्ची क्षुद्रघण्टिका  
केयूरमङ्गदम् ऊर्मिर्मुद्रिका कटकः कङ्कणः आदिपदेन किरीटादीनां  
परिश्रहः पुनः कीदृशं देवसंबन्धिना ऽनुलेपनेन कुङ्कुमादिना पि-  
शङ्गितं पिञ्जरितम् अंसे स्कन्धे राजन्ती शोभमाना अम्लाना अङ्गि-



ष्टा चित्रा नानाप्रकारिका वनमाला पत्रपुष्पमयी आपादलम्बिनी  
माला यस्य तं पुनः कीदृशम् अनङ्गवत् कामवत् दीप्तम् ॥ २६ ॥

वेणुं धमन्तमथवा स्वकरे दधानं-  
सव्येतरे पशुपयष्टिसुदारवेषम् ।  
दक्षे मणिप्रवरमीप्सितदानदक्षम् ॥  
ध्यात्वैवमर्चयतु नन्दजमिन्दिराप्त्यै ॥ २७ ॥

पुनः कीदृशम् ।

वेणुं धमन्तं वादयन्तम् अथवा पक्षान्तरे स्वकरे सव्येतरे वामे  
गोरक्षणदण्डं दधानं तथा दक्षे दक्षिणे ईप्सितदानदक्षं मणिं  
दधानं पुनः कीदृशम् उदारवेषम् उद्भटवेषमिति रुद्रधरः वस्तुतस्तु  
वेणुं वादयन्तं तदेवदर्शयति अथेति वामकरे सव्यं दक्षिण वामयो-  
रित्यभिधानात् द्वयोरेवात्रतन्त्रेणसंग्रहः तत्र सव्ये द्वितीयवाम-  
हस्ते पशुपयष्टिं पशुरक्षणार्थं यष्टिं दण्डं तथा सव्ये दक्षिणे हस्ते  
मणिप्रवरं मणिश्रेष्ठं चिन्तामणिं दधानं कीदृशं मणिप्रवरम् ईप्सित-  
दानदक्षं वाञ्छितार्थदानक्षमम् इत्यर्थः ॥ २७ ॥

आवरणनैवेद्यदानप्रकारमाह—

दामादिकेति ।

दामादिकाङ्गदयितासुहृदङ्घ्रिपेन्द्र-  
वज्रादिभिः समभिपूज्य यथाविधानम् ॥  
दीक्षाविधिप्रकथितं च निवेद्यजातं-  
हैमे निवेदयतु पात्रवरे यथावत् ॥ २८ ॥

दाम आदिर्यस्य आदिपदेन सुदामादीनां परिग्रहः अङ्गानि पूर्वो-  
क्तानि पञ्च दयिता रुक्मिण्याद्याः सुहृदो वसुदेवाद्याः अङ्घ्रिपा  
मन्दाराद्याः पूर्वोक्ता इन्द्रादयो दश दिक्पालाः वज्रादीनि च तेषाम्  
आयुधानि पूर्वोक्तानि एतैर्यथाविधानं यथोक्तप्रकारेण कृष्णं सं-



पूज्य दीक्षाविधाने कथितं नैवेद्यसमूहं हैमे सुवर्णमये पात्रश्रेष्ठे  
यथावत् निवेदयतु ॥ २८ ॥

होमादिकमाह—

अष्टोत्तरमिति ।

अष्टोत्तरं शतमथो जुहुयात्पयोन्नैः ।

सर्पिःप्लुतैः सुसितशर्करया विमिश्रैः ॥

दद्याद्वलिं च निजदिक्षु सुरर्षियोगि-

वर्गोपदेवतगणेभ्य उदग्रचेताः ॥ २९ ॥

अनन्तरं पयोन्नैः पायसैः सर्पिःप्लुतैः सुसितशर्करया विमिश्रैः  
अतिशुभ्रशर्करया मिलितैः अष्टाधिकं शतं जुहुयात् होमं कुर्यात् ।  
साहचर्यात् कल्पनालाघवाच्च होमोक्तद्रव्येणैव निजदिक्षु स्वस्व-  
दिक्षु सुरर्षियोगिवर्गोपदेवतगणेभ्यो वलिं दद्यात् तत्र सुरा विर-  
ञ्चिप्रभृतयः पूर्वदिक्स्थाः ऋषयो नारदादयो दक्षिणदिक्स्थाः  
योगिवर्गः सनकादिः पश्चिमदिक्स्थ उपदेवगणाः यक्षसिद्धगन्ध-  
र्वविद्याधराद्याः उत्तरदिक्स्था इति त्रिपाठिनः उपदेवगणाः दशदि-  
क्पाला इति रुद्रधरः उदग्रचेता उद्भटचित्तः सोत्साह इत्यर्थः ॥ २९ ॥

नवनीतेति ।

नवनीतमिलितपायसधिया ऽर्चनान्ते जलैर्मुखे तस्य ।

सन्तर्प्य जपतु मन्त्री सहस्रमष्टोत्तरशतं वा ऽपि ॥ ३० ॥

अर्चनान्ते पूजावसाने तस्य देवस्य मुखे नवनीतेन मिलितं  
सम्बद्धं यत् पायसं तद्बुध्या जलैः सन्तर्प्य तर्पणं कृत्वा मन्त्री  
साधकः अष्टाधिकं सहस्रं शतं वा जपतु ॥ ३० ॥

एतत्फलमाह—

अहश्चि ।

अहो मध्ये बलुवीवल्लभं तं-

नित्यं भक्त्या ऽभ्यर्चयेत् यो नराग्रयः ॥



देवाः सर्वे तं नमस्यन्ति शश्वत् ।

वर्तेरन् वै तद्वशे सर्वलोकाः ॥ ३१ ॥

यो नराग्यो नरश्रेष्ठः अहः मध्ये मध्याह्ने तं वल्लवीवल्लभं गोपी-  
प्रियं नित्यं सर्वदा भक्त्या सात्त्विकेन भावेनार्चयेत् तं नरश्रेष्ठं सर्वे  
देवाः नमस्यन्ति तथा शश्वत्सर्वदा सर्वे जना एव तद्वशे वर्तेरन्  
तद्वश्याः स्युस्त्वित्यर्थः ॥ ३१ ॥

मेधेति ।

मेधायुःश्रीकान्तिसौभाग्ययुक्तः ।

पुत्रैर्मित्रैर्गोमहीरत्नधान्यैः ॥

भोगैश्चान्यैर्भूरिभिः सन्निहाढ्यो-

भूयात् भूयो धाम तच्चाच्युताख्यम् ॥ ३२ ॥

तथा इह लोके मेधा धारणावती बुद्धिः आयुः जीवनं श्रीः  
लक्ष्मीः कान्तिः शरीरशोभा सौभाग्यं सर्वजनप्रियता एतै युक्तः  
सम्बद्धः तथा पुत्रैरौरसैः मित्रैः सुहृद्भिर्गौः पृथिवी रत्नं धान्यं  
ग्रीह्यादिः एतैश्च तथा अन्यैर्भूरिभिः प्रचुरैः सुखैराढ्यः उपचितः  
सन्पुनः देहावसाने अच्युताख्यं कृष्णनामकं तेजो महो भूयात्  
तद्रूपो भवतीत्यर्थः ॥ ३२ ॥

तृतीयकालपूजाव्यवस्थामाह—

तृतीयेति ।

तृतीयकालपूजायामस्ति कालविकल्पना ।

सायान्हे निशि वेत्यत्र वदन्त्येके विपश्चितः ॥ ३३ ॥

तृतीयकालपूजायां कालस्य वेलायां विकल्पना विकल्पोऽस्ति  
तमेवाह सायान्हे सन्ध्यायां निशि रात्रौ वेति अत्र एके विपश्चितो  
वदन्ति ॥ ३३ ॥

किं तत्राह—



दशाक्षरेणेति ।

दशाक्षरेण चेद्रात्रौ सायान्हे ऽष्टादर्शणतः ।

उभयीमुभयेनैव कुर्यादित्यपरे जगुः ॥ ३४ ॥

चेद्यदि दशाक्षरेण मन्त्रेण पूजादिकं तदा रात्रौ यद्यष्टादर्शणतो  
अष्टादशाक्षरेण मन्त्रेण तदा सायान्हे इत्येकेषां मतम् अपरे पुनः  
उभयीम् उभयपूजाम् उभयेनैव दशाक्षरेणा ऽष्टादशाक्षरेण च तत्  
कुर्यात् इति जगुः कथयन्ति तथा चैच्छिको विकल्प इतिभावः ॥३४॥

सायान्हेत्यादि—

अत्र नवश्लोकान्तं कुलकम् ।

सायान्हे द्वारवत्यां तु चित्रोद्यानोपशोभिते ।

द्व्यष्टसाहस्रसंख्यातै र्भवनैरभिसंवृते ॥ ३५ ॥

हंससारससंकीर्णैः कमलोत्पलशालिभिः ।

सरोभिरमलाम्भोभिः परीते भवनोत्तमे ॥ ३६ ॥

उद्यत्प्रद्योतनद्योतसद्युतौ मणिमण्डपे ।

मृद्रास्तरे सुखासीनं हेमाम्भोजासने हरिम् ॥३७॥

नारदाद्यैः परिवृतमात्मतत्त्वविनिर्णये ।

तेभ्यो मुनिभ्यः स्वं धाम दिशन्तं परमक्षरम् ॥३८॥

सायान्हे एवमेतादृशवेषधारिणं हरिं ध्यात्वा ऽर्चयेत् कीदृशं मृ-  
द्रास्तरकोमलासनरूपे हेमाम्भोजासने कनकपद्मासने समासीनम्  
उपविष्टं कुत्रावस्थितं मणिमण्डपे किंविशिष्टे उद्गच्छन् यः प्रद्योत-  
नः सूर्यः तस्य द्योतस्य समाना द्युति र्यस्य तस्मिन् कुत्र भवनो-  
त्तमे गृहश्रेष्ठे किंविशिष्टे चित्रोद्यानोपशोभिते बहुधोपवनसेविते  
पुनःकिंविशिष्टे द्वारवत्यां विद्यमाने पुनः किंविशिष्टे भवनैर्गृहै-  
रभिसंवृते कीदृशैः द्व्यष्टसाहस्रसंख्यातैः ।

पुनः किंविशिष्टे—



सरोमिः सरोवरैः परीते कीदृशैः अमलाम्भोभिर्निर्मलजलैः पुनः  
कीदृशैः हंससारससंकीर्णैः हंसादिपक्षिगणैर्व्याप्तैः पुनः कीदृशैः कम-  
लोत्पलशालिभिः पद्मोत्पलसहितैः ।

हरिं कीदृशं—

नारदाद्यैः मुनिभिः परिवृतं वेष्टितं किमर्थमात्मतत्त्व-  
निर्णये आत्मतत्त्वनिश्चये निमित्ते पुनः कीदृशं तेभ्यो नारदादिभ्यः  
स्वं धाम ज्ञानस्वरूपमात्मानं कथयन्तं पुनः कीदृशं परमविद्या-  
तत्कार्यरहितं पुनः कीदृशम् अक्षरम् अविनाशि ॥३५॥३६॥३७॥३८॥

इन्दीवरनिभं सौम्यं पद्मपत्रारुणेष्वक्षणम् ।

स्निग्धकुन्तलसंभिन्नकिरीटमुकुटोज्ज्वलम् ॥ ३९ ॥

पुनः कीदृशं—

इन्दीवरनिभं नीलाम्भोजसदृशं सौम्यम् उग्रतारहितं पुनः की-  
दृशं पद्मपत्रवदायते दीर्घे ईक्षणे यस्य तं पुनः स्निग्धाः चिक्कणा  
ये कुन्तलाः केशास्तैः सम्भिन्ने मिलिते किरीटमुकुटे ताभ्यामु-  
ज्ज्वलं देदीप्यमानं तत्र किरीटशब्देन ललाटाश्रितः त्रिशूङ्गोऽल-  
ङ्कारविशेषः कथ्यते मुकुटशब्देन च मूर्ध्नि मध्यभागाश्रितं तच्च  
दीपशिखाकारोऽलङ्कारविशेषः कथ्यते ॥ ३९ ॥

चारुप्रसन्नवदनं स्फुरन्मकरकुण्डलम् ।

श्रीवत्सवक्षसं भ्राजत्कौस्तुभं वनमालिनम् ॥ ४० ॥

पुनः कीदृशं चारु मनोहरं प्रसन्नं फलदायि वदनं यस्य तं पुनः  
स्फुरती देदीप्यमाने मकराकृती कुण्डले यस्य तं पुनः श्रीवत्सो  
विप्रपादप्रहारकृतचिह्नविशेषो वक्षसि यस्य तं पुनः भ्राजन् देदीप्य-  
मानः कौस्तुभो मणिविशेषो यस्य तं पुनः वनमालाधारिणम् ॥ ४० ॥

काश्मीरकपिशोरस्कं पीतकौशेयवाससम् ।

हारकेयूरकटकरसनाद्यैः परिष्कृतम् ॥ ४१ ॥

पुनः कीदृशं—



काश्मीरेण कुटुम्बवर्णम् उरो यस्य तं पुनः पीतवस्त्रधारिणं पुनः  
हारः मुक्ताहारः केयूरमङ्गदं बाहुलङ्कारः कटकः कङ्कणः रसना शुद्ध-  
घण्टिका आदिशब्देनाऽङ्गुलीयकादेः परिग्रहः एतैः परिष्कृतम् शो-  
भितम् ॥ ४१ ॥

हृतविश्वम्भराभूरिभारं मुदितमानसम् ।

शङ्खचक्रगदापद्मराजद्भुजचतुष्टयम् ॥ ४२ ॥

पुनर्कीदृशं

हतोऽपनीतो विश्वम्भरायाः पृथ्व्या भूरिर्भरो बृहद्भारोऽसु-  
रादिलक्षणो येन तं पुनः मुदितं हृष्टं मानसं यस्य तं पुनः शङ्खचक्र-  
गदापद्मैः शोभितं बाहुचतुष्टयं यस्य तम् ॥ ४२ ॥

एवं ध्यात्वा ऽर्चयेन्मन्त्री तदङ्गैः प्रथमावृत्तिम् ।

द्वितीयां महिषीभिस्तु तृतीयायां समर्चयेत् ॥ ४३ ॥

अत्र पूजायाम् अङ्गैः पूर्वोक्तैः पञ्चाङ्गैः प्रथमावरणं भवति द्विती-  
यावरणं महिषीभिः रुक्मिण्यादिभिः तृतीयायामावृतौ दिक्षु पूर्वा-  
दिदिक्षु वक्ष्यमाणान् नारदादीन् अग्रे च विनतासुतं गरुडं पू-  
जयेत् ॥ ४३ ॥

तानेवाह ।

नारदं पर्वतं जिष्णुं निशठोद्भवदारुकान् ।

विश्वक्सेनं च सैनेयं दिक्ष्वग्रे विनतासुतम् ॥ ४४ ॥

पर्वतनामा मुनिविशेषः जिष्णुर्जुनः निशठो यादवविशेषः  
उद्भवोऽपि तथा दारुकः कृष्णसारथिः विश्वक्सेनः भाण्डागारिकः  
सैनेयः सात्यकिः ॥ ४४ ॥

लोकेशैस्तत्प्रहरणैः पुनरावरणद्वयम् ।

इति संपूज्य विधिवत्पायसेन निवेदयेत् ॥ ४५ ॥

लोकेशैरिन्द्रादिभिरेकमावरणं तत्प्रहरणैस्तदायुधैर्वज्रादिभिरप-



रावरणं एवं क्रमेणाऽवरणद्वयं इत्यनेन प्रकारेण पञ्चावरणकेन सं-  
पूज्य विधिवद्विधा कथितं पायसं दद्यात् ॥ ४५ ॥

तर्पणप्रकारं जपसंख्यां च दर्शयति ।

तर्पयित्वेति—

तर्पयित्वा खण्डमिश्रैर्दुग्धबुद्ध्या जलैर्हारिम् ।

जपेदष्टशतं मन्त्री भावयन् पुरुषोत्तमम् ॥ ४६ ॥

खण्डेन शर्करया विमिश्रं मिलितं यद्दुग्धं तद्बुद्ध्या जलैः कृष्णं  
तर्पयित्वा पुरुषोत्तमं भावयन् ध्यायन् मन्त्री साधकः अष्टाधिक-  
शतं जपेत् यद्यपि तर्पणस्य क्त्वाप्रत्ययेन पूर्वकालता प्रतीयते  
तथापि प्रथमं जपः तदनु तर्पणं कार्यं तथैवानुक्रमात् सम्प्रदायाच्चे-  
ति रुद्रधरः ॥ ४६ ॥

पूजास्विति—

पूजासु होमं सर्वासु कुर्यान्मध्यादिने ऽथवा ।

आसनादर्घ्यपर्यन्तं कृत्वा स्तुत्वा नमेत्सुधीः ॥ ४७ ॥

सर्वासु तिसृष्वपि पूजासु होमं कुर्यात् पक्षान्तरमाह अथवेति  
मध्यादिने मध्याह्नपूजायां वा होमं कुर्यादित्यर्थः आसनादिति आस-  
नमन्त्रादारभ्याऽर्घ्यपर्यन्तं कृत्वा स्तुत्वा स्तवनं कृत्वा नमेत् दण्डव  
त्प्रणमेत् अवसानार्घ्यपर्यन्तेमिति पाठे अयमर्थः पूजां कृत्वा पूजाशेष  
कर्तव्यार्घ्यमवशेषयित्वा मध्येहोमं कृत्वा ततः पूजाशेषार्घ्यमवसा-  
नार्घ्यसंज्ञकं पराङ्मुखाध्यापरपर्यायं दद्यादित्यर्थः ॥ ४७ ॥

समर्प्येति—

समर्प्यात्मानमुद्रास्य तत्स्वे हृत्सरसीरुहे ।

विन्यस्य तन्मयो भूत्वा पुनरात्मानमर्चयेत् ॥ ४८ ॥

आत्मसमर्पणमन्त्रेण स्वात्मानं परमेश्वरे समर्प्य तत् परमेश्व  
रतेजः पूजास्थानादुद्रास्य उद्धृत्य स्वकीयहृदयपत्रे विन्यस्य त-  
न्मयो भूत्वा पुनरात्मानं पूजयेत् ॥ ४८ ॥

सायाहपूजाफलमाह—



सायाह्वति ।

सायान्हे वासुदेवं यो नित्यमेवं यजेन्नरः ।

सर्वान् कामानवाप्स्यान्ते स याति परमां गतिम् ॥४९॥

यो नरः सायाह्वे वासुदेवं नित्यं सर्वदा एवं कथितप्रकारेण यजेत् पूजातर्पणहोमादिभिः परितोषयेत्सर्वान् कामान्वाञ्छितानर्थान् अवाप्य देहावसाने परां गतिं विष्णुसायुज्यं प्राप्नोति ॥ ४९ ॥

रात्राविति—

रात्रौ चेन्मन्मथाक्रान्तमानसं देवकीसुतम् ।

यजेद्रासपरिश्रान्तं गोपीमण्डलमध्यगम् ॥ ५० ॥

चेद् यदि रात्रौ पूजा क्रियते तदा रासः क्रीडाविशेषस्तेन परिश्रान्तं देवकीनन्दनं यजेत् मन्मथेनाक्रान्तं मानसं हृदयं यस्य तं पुनः गोपीनां मण्डलं गोष्ठीविशेषः तस्य मध्ये स्थितम् ॥ ५० ॥

रासक्रीडां दर्शयति ।

पृथुमिति ।

पृथुं सुवृत्तं मसृणं चितस्ति-

मात्रोन्नतं कौ विनिखन्य शङ्कुम् ।

आक्रम्य पदभ्यामितरेतरात्त-

हस्तैर्भ्रमोऽयं खलु रासगोष्ठी ॥ ५१ ॥

इतरेतरात्तहस्तैः परस्परगृहीतहस्तैः अयं भ्रमो भ्रमणं रासगोष्ठीं किं कृत्वा कौपृथिव्यां पृथुस्थूलं सुवृत्तं वर्तुलाकारं मसृणं स्निग्धं चितस्तिमात्रोत्थितं द्वादशाङ्गुलप्रमाणेनोर्ध्वस्थितं शङ्कुकाष्ठखण्डं विनिखन्य पुनः किं कृत्वा पद्भ्यां शङ्कुमाक्रम्यनियन्त्य ॥ ५१ ॥

ध्यानमाह—

स्थूलेत्यादि ।

स्थलनीरजसूनपरागभृता ।

लहरीकणजालभरेण संता ॥



मरुता परितापहृताऽध्युषिते ।

विपुले यमुनापुलिने विमले ॥ ५२ ॥

द्वादशश्लोकान्तं कुलकम् ।

कल्याणमयस्वरूपमजं विचिन्त्यप्रथमोदितपीठवरे पूर्वोक्तदीक्षा-  
सम्बन्धिपूजापीठश्रेष्ठेविधिवत् यथाविधि प्रयत्नेन पूजयेत् कीदृशं  
यमुनापुलिने यमुनातटे इतरतेरवद्वकरप्रमदागणकलिपतरासवि-  
हारविधौ अन्योन्यवद्वहस्तस्त्रीसमूहपरिकल्पितक्रीडाविशेषविधौ-  
मणिशङ्कुगमणिमयशङ्कुमध्यगतं कीदृशेपुलिने वायुनाऽध्युषिते आ-  
क्रान्ते कीदृशेन स्थलनीरजस्थलकमलन्तत्पुष्पपरागभृता तत्केश-  
रसंनिकृष्टपुष्परजोयुक्तेन अनेन सौगन्ध्यवर्णितं पुनः लहरीतरङ्ग-  
स्तस्यकणजालंविन्दुसमूहः तस्य भरेणप्रकर्षेणसता उत्कृष्टे-  
नयुक्तेनेतित्रिपाठिनः अनेन शैत्यमुक्तम् पुनः परितापहृताखेद-  
विनाशकेन-अनेन मान्द्यमुक्तं पुनः कीदृशेपुलिने विपुलेविस्तीर्णेपुनः  
विमलेशुद्धे ॥ ५२ ॥

अशरीरनिशातशरोन्मथित-

प्रमदाशतकोटिभिराकुलिते ।

उडुनाथकरैर्विशदीकृतदिक-

प्रसरे विचरद्भ्रमरीनिकरे ॥ ५३ ॥

पुनः कीदृशे-

अशरीरः कामः तस्य यो निशातशरस्तीक्ष्णवाणस्तेनउन्मथि-  
ताव्यथीकृता याः प्रमदास्तासां शतकोटिभिराकुलीकृते इतस्ततोव्या-  
प्ते पुनः कीदृशे उडुनाथश्चन्द्रस्तस्यकरैः किरणैर्विशदीकृतः प्रका-  
शितोदिकप्रसरोदिगवकाशोयत्रतस्मिन् पुनःकीदृशे विचरन्तीभ्र-  
मन्तीयाभ्रमरीतस्यानिकरः समूहोयत्रतस्मिन् ॥ ५३ ॥

विद्याधरकिन्नरसिद्धसुरैः ।

गन्धर्वभुजङ्गमचारणकैः ॥

दारोपहितैः सुविमानगतैः ।

खस्थैरभिवृष्टसुपुष्पचयैः ॥ ५४ ॥

पुनः कीदृशे-



विद्याधरप्रभृतयोयथाप्रसिद्धाः तथाभुजङ्गमः हस्तपादादिशरी-  
रान्वितोनागलोकस्थः सर्पः एतैर्दारोपद्वितैः सखीकैः शोभन-  
विमानगतैः आकाशनिष्ठैः कृतपुष्पवृष्टिसमूहैः आकुलिते ॥ ५४ ॥

इतरेतरवद्धकरप्रमदा-

गणकल्पितरासविहारविधौ ॥

मणिशङ्कुगमप्यमुनावपुषा ।

बहुधा विहितस्वकदिव्यतनुम् ॥ ५५ ॥

पुनः कीदृशं कृष्णम् अमुनावपुषा अनेन मणिशङ्कुगतेन शरी-  
रेण नानाप्रकारकृतस्वीयदिव्यशरीरम् ॥ ५५ ॥

सुदृशामुभयोः पृथगन्तरगं-

दयितागणबद्धभुजद्वितयम् ॥

निजसङ्गविजृम्भदनङ्गशिखि-

ज्वलिताङ्गलसत्पुलकालियुजाम् ॥ ५६ ॥

पुनः कीदृशम् ।

सुदृशां कामिनीनामुभयोर्द्वयोः पृथक् द्वयद्वय क्रमेण अन्तरगं  
मध्यगतं पुनः कीदृशं दयितागणेन नारीसमूहेन बद्धं स्वहस्तेना-  
न्योन्यं ग्रन्थितं भुजद्वितयं यस्यतम् एतेनैतदुक्तं भवति कामिन्यो-  
र्मध्येकामिनीनामेव हस्तेन गृहीतहस्तः परमेश्वर इति अपि  
समुच्चयेन केवलं शङ्कुगं कामिनीनामपि अन्तरेण युक्तमिति भावः ।  
कीदृशां निजसङ्गेन गोपालकृष्णसङ्गेन विजृम्भमाणः प्रज्वलितोयो  
अनङ्गशिखीकामाग्निस्तेन ज्वलितं प्रदीप्तं यदङ्गं तत्र लसन्ती-  
शोभमाना या पुलकालीरोमाञ्चपङ्क्तिस्तया गुज्यन्ते इति तद्युज-  
स्तासाम् ॥ ५६ ॥

विविधश्रुतिभिन्नमनोज्ञतर-

स्वरसप्तकमूर्छनतालगणैः ॥



भ्रममाणममूभिर्दुदामणि-

स्फुटमण्डनशिक्षितचारुतरम् ॥ ५७ ॥

पुनः कीदृशम् ।

अमूभिर्गोपीभिः सहभ्रममाणं भ्रमीकुर्वाणं कैः विविधो नानाप्र-  
कारः श्रुतिर्नामस्वरारम्भकावयवः शब्दविशेषः तेनभिन्नं सङ्गतं मनो  
ज्ञतरम् अतिहृदयग्राहि यत्स्वरसप्तकं निपादेत्यादि तस्ययामूर्छना-  
एकविंशतिप्रकारिका भागतालाद्वतालपरितालादयः ऊनपञ्चाशत्  
एतेषाङ्गणैः समूहैः पुनः कीदृशम् उदारउद्गोयोमणिस्तस्यस्फुटं  
प्रव्यक्तम् अतितेजस्वितयायन्मण्डनन्तस्य शिक्षितं शब्दितं तेन  
चारुतरं हृदयंगमम् ॥ ५७ ॥

इति भिन्नतनुंमणिभिर्मिलितं

तपनीयमयैरिव मारकतम् ॥

मणिनिर्मितमध्यगशङ्कुलस-

द्विपुलारुणपङ्कजमध्यगतम् ॥ ५८ ॥

पुनः कीदृशम्—

इति भिन्नतनुम् ।

अनेन प्रकारेणगोपीभिर्मिलितदेहङ्गोपालकृष्णं कामिव तपनीय-  
मयैः सुवर्णमयैः मणिभिर्मिलितं ग्रथितंमरकतमणिमिव पुनः कीदृ-  
शं मणिनिर्मितमध्यगतो यः शङ्कुः तल्लग्नलसद्देदीप्यमानंयद्विपुलं-  
वृहदारुणपङ्कजन्तस्यमध्यगतम् ॥ ५८ ॥

अतसीकुसुमाभतनुं तरुण-

तरुणारुणपद्मपलाशदृशम् ॥

नवपल्लवचित्रसुगुच्छलस-

च्छिखिपिच्छपिनद्धकचप्रचयम् ॥ ५९ ॥

पुनः कीदृशम्—

अतसीप्रसिद्धा तस्याः कुसुमानीवाभादीप्तिर्यस्यास्तनोस्तादृशी-  
तनुर्यस्य तं पुनःकीदृशन्तरुणेति नूतनारुणपद्मपत्रसदृशनेत्रं पुनः



कीदृशं नवेति नूतनपलवनानाविधस्तवकशोभमानमयूरपुच्छसम्ब-  
द्धकेशसमूहम् ॥ ५९ ॥

चटुलभ्रुवामिन्दुसमानमुखं  
मणिकुण्डलमण्डितगण्डयुगम् ॥  
शशरक्तसदृक्दशनच्छदनं-  
मणिराजदनेकविधाभरणम् ॥ ६० ॥

पुनः कीदृशं—

चटुलभ्रुवश्चलद्भ्रूलताकं पुनः कीदृशं शुक्लपक्षीयपूर्णचन्द्र-  
सदृशाननं पुनः कीदृशं मणिमयकुण्डलशोभितगण्डद्वयं पुनः  
कीदृशं शशशोणिततुल्याधरं पुनः कीदृशं मणिना शोभमानाना  
प्रकाराभरणम् ॥ ६० ॥

असनप्रसवच्छदनोज्ज्वलस-  
दसनं सुविलासनिवासभुवम् ॥  
नवविद्रुमभद्रकराङ्गघ्नितलं ।  
भ्रमराकुलदामविराजितनुम् ॥ ६१ ॥

पुनः कीदृशम्—

असनोवृक्षविशेषः तस्यप्रसवः पुष्पतस्यछदनं पत्रं च तद्वदु-  
ज्ज्वलंशोभमानं मनोहरं वस्त्रं यस्यतं पुनः कीदृशं शोभनक्रीडावि-  
चित्रस्थानं पुनः कीदृशं नवनूतनोयोविद्रुमःप्रवालस्तद्वत् भद्रं मनो-  
हरं कराङ्गघ्नितलं यस्यतं पुनः कीदृशं भ्रमरैराकुलं व्याप्तं यत् पुष्पदा-  
ममालातेनविराजितं भुजद्वयं यस्यतं यद्वामालयाविराजितातनुर्य-  
स्यतम् ॥ ६१ ॥

तरुणीकुचयुक्परिरम्भमिलत्-  
घुसृणारुणवक्षसमुक्षगतिम् ॥  
शिववेणुसमीरितगानपरं ।  
स्मरविहलितं भुवनैकगुरुम् ॥ ६२ ॥

पुनः कीदृशं युवतीनां स्तनद्वयालिङ्गनसम्बद्धकुङ्कुमारणित-



मुरःस्थलयस्यतं पुनः कीदृशम् उक्षगतिवृषभगतिं पुनः कीदृशं-  
शिवःकल्याणप्रदोयोवेणुर्वशस्तेनसमीरितं संपादितं यद्भानङ्गीतं-  
तत्परन्तदासक्तं पुनः कीदृशं स्मरेणकामेनाविह्वलितमनायत्तं पुनः  
कीदृशं भुवनत्रयस्य एकम् अद्वितीयं गुरुम् ॥ ६२ ॥

प्रथमोदितपीठवरे विधिवत् ॥

प्रयजेदिति रूपमरूपमजम् ॥

प्रथमं परिपूज्यतदङ्गवृत्तिं ।

मिथुनानि यजेद्रसगानि ततः ॥ ६३ ॥

इतिरूपमजं प्रथमोदितपीठवरे पूर्वकथितदेवताकलसपीठेय-  
जेत् अरूपनिर्गुणम् आवरणानिदर्शयति प्रथममिति तदङ्गवृत्तिपूर्वो-  
क्ताङ्गावरणं प्रथमं परिपूज्यततस्तदनन्तरंमिथुनानिकेशवकीर्त्यादी-  
निरासगानिरासक्रीडागतानि ॥ ६३ ॥

दलषोडशके स्वरमूर्तिगणं ।

सहशक्तिरुत्तमरासगतम् ॥

सरमामदनं स्वकलासहितं ।

मिथुना ह्रमथेन्द्रपविप्रमुखान् ॥ ६४ ॥

दलषोडशकेषोडशपत्रेपूजयेत्—

मिथुनमेवकथयति स्वरमूर्तिगणम् इति स्वरभवा अकारादिव-  
र्णभवाः केशवादिषोडशमूर्तयः स्वरमूर्तिगणं कीदृशं सहशक्ति-  
कंकीर्त्यादिशक्तिसहितं पुनः कीदृशं उत्तमोयोरासः तत्रगतं कचि-  
दुत्तररासगतमिति पाठः तत्रमध्यरासेपरमेश्वरपूजाउत्तरादिरासे  
केशवादिकं पूजयेत्

पुनः कीदृशं—

रमाश्रीबीजं मदनःकामबीजम् एताभ्यां सहितं पुनः कीदृशं स्व-  
कीया याः कलाः षोडशस्वराः तैः सहितं प्रयोगश्च श्रीक्रीम अंके-  
वकीर्तिभ्यांनमः इत्यादि पुनः कीदृशं मिथुनाहं मिथुनसंज्ञकम् अथा-  
नन्तरम् इन्द्रपविप्रमुखान् इन्द्रादीन् वज्रादींश्च पूजयेदित्यर्थः ॥ ६४ ॥

पूर्वोक्तावृत्तिसंख्यापूर्वकंनैवेद्यं कथयति ।



इतीति ।

इति सम्यगमुं परिपूज्य हरिं-

चतुरावृतिसंवृतमार्द्रमतिः ॥

रजतारचिते चषके ससितं-

सुशृतं सुपयोऽस्य निवेदयतु ॥ ६५ ॥

अनेन प्रकारेणचतुरावरणवेष्टितममुंहरिंसम्यक्यथाविधिसम्पू-  
ज्यश्रद्धावान् रजतारचितेरूप्यनिर्मितचषकेपात्रे अस्यहरेः स-  
सितं सशर्करं सघृतंघृतसहितं पाठान्तरम् सुशृतम् आवर्तितं-  
पयोदुग्धंनिवेदयतु ॥ ६५ ॥

विभवे सति कांस्यमयेषु पृथक्

चषकेषु तु षोडशसु क्रमशः ॥

मिथुनेषु निवेद्य पयः ससितं

विदधीत पुरोवदथो सकलम् ॥ ६६ ॥

विभवेसतियदितादृशमैश्वर्यंभवतितदाकांस्यघटितेषुपृथक् प-  
कैकंषोडशचषकेषुक्रमेणमिथुनगणेषुससितं पयोनिवेद्य अथानन्तरं  
पुरोवत् निवेद्यामिभगवते इत्याद्युक्तप्रकारेणसकलं पूजाविशेष-  
समापयेत् ॥ ६६ ॥

रासपूजाफलमाह ।

सकलेति ।

सकलभुवनमोहनं विधिं यो-

नियतममुं निशिनिश्युदारचेताः ॥

भजति स खलु सर्वलोकपूज्यः ।

श्रियमतुलां समवाप्य यात्यनन्तम् ॥ ६७ ॥

अमुंविधिंरासपूजाप्रकारं सकलभुवनमोहनं सकलभुवनवश्य-  
करं नियतमवाधेन योनिशिनिशिप्रतिरजनिउदारचेताः प्रसन्नमनाः  
सन् सम्यक्भजतिकुर्यात् ससर्वलोकपूज्यः सन् अतुलामतिशयितां



श्रियंसमृद्धिसमवाप्य अनन्तविष्णुं याति प्राप्नोति ॥ ६७ ॥

निशि वेति—

निशि वा दिनान्तसमये-

मपूजयेन्नित्यशोऽच्युतं भक्त्या ॥

समफलमुभयं हि ततः-

संसारान्धि समुत्तितीर्षति यः ॥ ६८ ॥

यः पुमान् संसारसागरन्तरितुमिच्छतिसोऽच्युतं भक्त्या निशि वा दिनान्तसमये वा संध्यायां पूजयेत् नित्यशः प्रत्यहं हियतः उभयं निशा संध्या पूजनद्वयं समफलं ततस्तस्माद्धेतोः निशि वा दिनान्ते वा पूजयेदित्यर्थः ॥ ६८ ॥

उक्तमुपसंहरति ।

इत्येवमिति ।

इत्येवं मनुविग्रहं मधुरिपुं यो वा त्रिकालं यजे-  
त्तस्यैवाऽखिलजन्तुजातदयितस्याऽम्भोधिजावेश्मनः॥  
हस्ते धर्मसुखार्थमोक्षतरवः सद्गर्गसम्प्रार्थिताः  
सान्द्रानन्दमहारसद्रवमुचो येषां फलश्रेणयः ॥ ६९ ॥

इति अमुना प्रकारेण यः पुमान्मन्त्रशरीरं मधुसूदनं त्रिकालं वा पूजयेत् तस्य नानाविधप्राणिसमूहबलभक्त्या अम्भोधिजावेश्मनो लक्ष्मीनिवासस्य धर्मादिपुरुषार्थचतुष्टयवृक्षाः हस्ते भवन्तीति शेषः कीदृशाः सतां वर्गः समूहः तेन प्रार्थिताः संसर्गातिपाठे संसर्गिभिर्निकटस्थैः यद्यपि मोक्षस्य फलं नास्ति तथापि मोक्षपदेन तद्धेतुभूतं तत्त्वज्ञानमुक्तं येषां वृक्षाणां फलपङ्क्तयः नित्यानन्दब्रह्मस्वरूपमहारसद्रवदाः ॥ ६९ ॥ अथेति ।

अथोच्यते पूर्वसमीरितानां-

पूजावसाने परमस्य पुंसः ॥

कल्पस्तु काम्येष्वपि तर्पणानां

विनाऽपि पूजां खलु यैः फलं तत् ॥ ७० ॥



अथानन्तरं परमस्यपुंसः श्रीगोपालकृष्णस्य पूजावसाने पूजा-  
नन्तरं पूर्वसमीरितानां श्रीमन्मुखइत्यादिकथितानानित्यतर्पणानां  
कल्पः प्रकारः काम्येष्वपितर्पणेषु प्रकारउच्यतेयैस्तर्पणैः पूजां वि-  
नापि तत्फलं पूजाफलं प्राप्नोति यथा पूजातथैव तर्पणम् ॥ ७० ॥

संतर्प्येति

संतर्प्य पीठमन्त्रैः सकृत्सकृत्प्रथममच्युतं तत्र ।

आवाह्य पूजयेत्तं तोयैरेवाखिलैः समुपहारैः ॥ ७१ ॥

प्रथमं पीठमन्त्रैराधारशक्त्यादिमन्त्रैः पीठाङ्गभूतदेवतां सकृत्सकृ-  
देकैकवारंसंतर्प्य अनन्तरंतत्रतोयमयेपीठे अच्युतमावाह्यजलैरेवग-  
न्धादिसकलोपचारात्मकैः पूजयेत् ॥ ७१ ॥

वद्वेति ।

वद्ध्वाऽथ धेनुमुद्रां तोयैः सम्पाद्य तर्पणद्रव्यम् ॥

तद्बुद्ध्याऽञ्जलिना तं सुवर्णचषकीकृतेन तर्पयतु ॥ ७२ ॥

ततो धेनुमुद्रां वद्ध्वा तोयैस्तर्पणद्रव्यं संपाद्य तद्द्रव्यरूपतया तोयं  
भावयित्वा तद्बुद्ध्या तत्कथितद्रव्यतर्पणद्रव्यबुद्ध्या तं कृष्णतर्पयतु के-  
नाञ्जलिना कीदृशेन सुवर्णचषकतया विचिन्तितेनेत्यर्थः ॥ ७२ ॥

विंशतीति ।

विंशतिरष्टोपेता कालत्रयतर्पणेषु संख्योक्ता ॥

भूयः स्वकालविहितान्सकृत्तर्पयेच्च परिवारान् ॥ ७३ ॥

कालत्रयतर्पणेषु त्रिकालतर्पणेषु एकस्मिन् कालेऽष्टोपेता अष्टा-  
विंशतिः तर्पणस्य संख्योक्ता पुनः स्वकालविहितान्सकृत्स्मिन् प्रातर्म-  
ध्याह्नादौ ये ये विहिताः परिवारा आवरणदेवतास्तान्सकृदेकैकवारं-  
सन्तर्पयेत् ॥ ७३ ॥

कालत्रयस्य तर्पणद्रव्यमाह ।

प्रातरिति ।

प्रातर्दधिगुडमिश्रं मध्याह्ने पायसं सनवनीतम् ॥



क्षीरं तृतीयकाले ससितोपलमित्युदीरितं द्रव्यम् ॥७४॥

गुडसहितं दधिप्रातःकालेनवनीतसहितं पायसं मध्याह्ने ससितो-  
पलं शर्कराविकारसहितं क्षीरं तृतीयकाले इत्यमुना प्रकारेण द्रव्यं तर्प-  
णद्रव्यं कथितम् ॥ ७४ ॥

तर्पणमन्त्र माह—

तर्पयामीत्यादि ।

तर्पयामिपदं योज्यं मन्त्रान्ते स्वेषु नामसु ॥

द्वितीयान्तेषु तु ततः पूजाशेषं समापयेत् ॥ ७५ ॥

मन्त्रान्ते मूलमन्त्रावसाने स्वकीयानि तर्पणीयदेवतानां  
नामानितेषु तत्समीपेषु द्वितीयान्तेषु अमुकदेवतामित्यादिरूपेषु  
तर्पयामीतिपदं योज्यम् अनन्तरं पूजाशेषं समापयेत् ॥ ७५ ॥

उत्तरकृत्यमाह—

अभ्युक्ष्येति ।

अभ्युक्ष्यतत्प्रसादाद्भिरात्मानं प्रपिवेदपः ॥

तज्जप्त्वा तमथोद्भास्य तन्मयः प्रजपेन्मनुम् ॥७६॥

तत्प्रसादाद्भिः परमेश्वरप्रसादतर्पणजलैः आत्मानं शरीरं  
सिक्त्वा तज्जप्त्वामन्त्रं जप्त्वा अपः प्रपिवेत् अथानन्तरं तं देवमु-  
द्भास्य स्वहृदये संयोज्य तन्मयः सन्मन्त्रं जपेत् ॥ ७६ ॥

सप्रकारं सद्रव्यं काम्यं तर्पणमाह—

अथेति ।

अथ द्रव्याणि काम्येषु वक्ष्यन्ते तर्पणेषु तु ॥

तानि प्रोक्तविधानानामाश्रित्यान्यतरं भजेत् ॥७७॥

अथानन्तरं काम्येषु तर्पणेषु यानि नारदादिभिः कथितानि द्रव्या-  
णितानि वक्ष्यन्ते प्रोक्तविधानानां त्रिकालोक्तविधानानाम् अनन्तरम्  
एकं विधानमाश्रित्य काम्यतर्पणकर्म भजेत् ॥ ७७ ॥

द्रव्यैरित्यादि ।



द्रव्यैः षोडशभिरमुं प्रतर्पयेदेकशश्चतुर्वारम् ॥

स चतुःक्षीराद्यन्तैः सकृज्जलाद्यन्तमच्युतं भक्ष्या ॥७८॥

षोडशभिर्द्रव्यैरमुं श्रीकृष्णं एकशश्चतुर्वारं तत्तद्रव्यबुद्ध्या जलेरेवतर्पयेत् कीदृशैः चत्वारि क्षीराणि आद्यं येषां तैः । षोडशद्रव्याणाम् आदौ दुग्धाञ्जलिचतुष्टयम् अन्ते च चतुष्टयमित्यर्थः सकृज्जलाद्यन्तमिति क्रियाविशेषणम् तथा च प्रथममेकवारं जलेन ततश्चतुर्वारं ततः चतुर्वारं क्षीरैः ततः सकृज्जलेन इति पर्यवसन्नम् ॥ ७८ ॥

षोडशद्रव्याण्याह—

पायसमिति ।

पायसदाधिककृसरङ्गौडान्नपयोदधीनि नवनीतम् ॥

आज्यं कदलीमोचारजस्वलाचोचमोदकापूपम् ॥ ७९ ॥

पृथुकं लाजोपेतं द्रव्याणां कथितमिह षोडशकम् ॥

लाजान्तेऽन्त्यक्षीरात्प्राक्समर्प्यसितोपलापुञ्जैः ॥८०॥

पायसपरमाण्वं दाधिकं दध्नापरिष्कृतम् अन्नं कृसरं मुद्गौदनं गौडान्नं गुडोदकपकम् अन्नम्-पयोदुग्धम् दधि प्रसिद्धम् नवनीतम् आज्यम् घृतम् कदली चम्पाकदली मोचास्वर्णकदली रजस्वला कदलीविशेषः चोचोऽपि कदलीविशेषः मोदको लड्डुकः अपूपम् पूलिका पृथुकं चिपिटकं लाजसमेतम् लाजसाहितम् इति द्रव्याणां षोडशकम् कथितम् इह ग्रन्थे लाजेति । लाजतर्पणानन्तरम् अन्त्यचतुःक्षीरतर्पणात् पूर्वं सितोपलापुञ्जैः श्वेतशर्करासमूहैः भावनया तोयभावापन्नैः सकृत्संतर्पयेत् ॥ ७९ ॥ ८० ॥

उक्तकाम्यतर्पणस्यफलमाह—

प्रगेइति ।

प्रगे चतुःसप्ततिवारमित्यमुं-

प्रतर्पयेद् योऽनुदिनं नरो हरिम् ॥



अनन्यधीस्तस्य समस्तसंपदः ।

करे स्थिता मण्डलतोऽभिवाञ्छिताः ॥ ८१ ॥

इत्यनेनप्रकारेणप्रगेप्रातःकालेचतुःसप्ततिवारम् अमुंहरिकृष्ण-  
योनरः अनुदिनं प्रत्यहमनन्यधीः एकाग्रचित्तः सन्संत-  
र्पयेत् तस्यपुंसः मण्डलतः एकोनपञ्चाशद्दिवसात् अर्वागितित्रि-  
पाठिनः अष्टचत्वारिंशद्दिवसाभ्यन्तर इतिलघुदीपिकाकरः पञ्चत्रिं-  
शद्दिवसाभ्यन्तर इति रुद्रधरः अभिवाञ्छिताः आकाङ्क्षिताः सकल-  
सिद्धिसमृद्धयः हस्तस्थिताभवन्ति अत्रसितोपलापुञ्जस्य गणना  
नकार्या ॥ ८१ ॥

कास्यतर्पणान्तरमाह—

धारोष्णेति ।

धारोष्णपक्वपयसीदधिनवनीते घृतं च दौग्धान्नम् ।

मत्स्यण्डीमध्वमृतं द्वादशशः तर्पयेन्नवभिरेभिः ॥ ८२ ॥

धारोष्णस्पयः तदानींतनमेवनिष्पादितं दुग्धं तथापक्वस्पयः सा-  
धितं दुग्धं धारोष्णपक्वपयसीच अमृधारोष्णपक्वपयसीदधिप्रसिद्धं-  
नवनीतं घृतं दौग्धान्नं पायसं मत्स्यण्डीशर्कराविशेषः सशर्करं  
विनष्टदुग्धमिति त्रिपाठिनः मधुप्रसिद्धम् अमृतं एतैर्नवभिर्द्रव्यैर्द्वा-  
दशवारंतर्पयेत् ॥ ८२ ॥

एतस्यफलमाह—

तर्पणेति ।

तर्पणविधिरयमपरः पूर्वोदितसमफलोऽष्टशतसंख्यः ॥

कार्मणकर्मणि कीर्त्तौ जनसंवनने विशेषतो विहितः ८३

अयं तर्पणप्रकारः पूर्वोक्ततर्पणप्रकाराद्भिन्नः कीदृशः पूर्वकथि-  
ततर्पणफलसमफलः पुनः कीदृशः अष्टोत्तरशतप्रमाणकः ततो नव-  
भिर्द्रव्यैर्द्वादशकृत्वा तर्पणेनाष्टोत्तरसंख्या भवति पुनः कीदृशः कार्मण-  
कर्मणि वश्यकर्मणितथा कीर्त्तौ सत्कथायां जनसंवनने लोकवशी-  
करणे लोकप्रियत्वेन वा विशेषेण विहितः ॥ ८३ ॥



तर्पणान्तरमाह—

सखण्डेति ।

सखण्डधारोष्णधियामुकुन्द-

व्रजन् पुरग्राममपि प्रतर्प्य ॥

लभेत भोज्यं सरसंसभृत्यै-

र्वासांसिधान्यानि धनानि मन्त्री ॥ ८४ ॥

शर्करायुक्तसद्योदुग्धबुद्ध्याजलेन मुकुन्दं प्रतर्प्य नगरं तथा  
ग्रामं व्रजन् साधकः अनुगैः सह सरसंमधुरादिरससाहितं भक्षणियं  
तथा वस्त्राणिधान्यानि सुवर्णादीनि प्राप्नोति ॥ ८४ ॥

तर्पणस्याऽशेषफलदातृतां तर्पणोत्तरकृत्यं च दर्शयति ।

यावदित्यादि ।

यावत्संत्तर्पयेन्मन्त्रीतावत्संख्यंजपेन्मनुम् ।

तर्पणेनैव कार्याणि साधयेदखिलान्यपि ॥ ८५ ॥

अखिलानि समस्तानि कार्याणि वाञ्छितानि तर्पणेनैव  
विनापि पूजाहोमं साधयेत् अत्र यावत्संख्यं तर्पणं करोति तावत्सं-  
ख्यं मन्त्रंजपेत् ॥ ८५ ॥

प्रयोगान्तरमाह—

द्विज इति ।

द्विजोभिक्षावृत्तिर्य इह दिनशो नन्दतनयः

स्वयं भूत्वा भिक्षामटति विहरन् गोपसुदृशाम् ॥

अमा चेतोभिः स्वैर्ललितललितैर्नर्मविधिभि-

र्दधिक्षीराज्याह्यां प्रचुरतरभिक्षां स लभते ॥ ८६ ॥

भिक्षावृत्तिर्जीवनोपायो यस्य स द्विजोत्रैवर्णिकोदिनशः  
प्रतिदिनं स्वयं नन्दतनयो भूत्वातद्रूपेणात्मानं विचिन्त्यइह  
भिक्षामटतिवाचते किदुर्वन् स्वकीयैर्ललितललितैः अतिमनोहरैः  
नर्मविधिभिः क्रीडाकर्मभिर्गोपसुदृशां गोपस्त्रीणां चेतोभिः सार्द्धं



विहरन् अमाशब्दः सहार्थे सदधिदुग्धघृतप्रचुरां बहुभिक्षां  
प्राप्नोति ॥ ८६ ॥

यन्त्रमाह—

मध्ये इति ।

मध्ये कोणेषु षट्सव्यनलपुरपुटस्यालिखेत्कर्णिकायां-  
कन्दर्पं साध्ययुक्तं विवरगतषडर्णद्विशः केशरेषु ॥

शक्ति श्रीपूर्वकानिद्विनवलिपिमनोरक्षराणि च्छदानां-  
मध्ये वर्णान् दशानां दशालिपिमुर्वयस्य चैकैकशो  
ऽब्जम् ॥ ८७ ॥

दशदलपद्मं विलिख्यकर्णिकायां षट्कोणं वह्निगृहं वि-  
लिख्यवह्निगृहयुग्मस्य मध्ये षट्कोणेषु विलिखेत् लेखन  
प्रकारमाह कर्णिकायां मध्ये साध्यनामसहितम् अमुकस्यामुकं  
सिञ्चत्वित्यनेन सहितं कन्दर्पं कामबीजं विलिखेत् तथाविवरगतं  
षडर्णं षट्कोणगतवक्ष्यमाणषडक्षरं विलिखेत् तथा केशरेषु  
दशदलमूलेषु द्विशः द्वौद्वौकृत्वाद्विनवलिपिमनोरष्टादशाक्षरम-  
न्त्रस्य शक्तिश्रीपूर्वकानि भुवनेश्वरीबीजश्रीबीजाद्यान्यक्षराणि-  
विलिखेत् तथा दशानां पत्राणां मध्ये दशालिपिमुर्वयस्य दशा-  
क्षरमन्त्रश्रेष्ठस्य वर्णान् एकैकशोविलिखेत् ततोऽब्जपद्मम् ॥ ८७ ॥

भूसद्मना ऽभिवृतमस्त्रगमन्मथेन ।

गोरोचनाऽभिलिखितं तपनीयसूच्या ॥

पट्टे हिरण्यरचिते गुलिकीकृतं तद्-

गोपालयन्त्रमखिलार्थदमेतदुक्तम् ॥ ८८ ॥

( गोपालयन्त्रमुक्तं किंभूतम् ) भूविम्बेन चतुरस्रेण वेष्टितं कुर्या-  
त् कीदृशेनभूसद्मना अस्त्रगमन्मथेनकोणगतकामबीजेनपतदखिला-  
र्थदं गोपालयन्त्रमुक्तं कीदृशं सुवर्णशलाकयागोरोचनादिनासुवर्ण-  
रचितेपट्टेलिखितम् अनन्तरंवर्तुलीकृतम् ॥ ८८ ॥

संस्कारधृतफलदर्शयति—



सम्पातेति ।

संपातसिक्तमभिजप्तमिदं महद्भि-

र्धार्थं जगत्त्रयवशीकरणैकदक्षम् ।

रक्षायशः सुतमहीधनधान्यलक्ष्मी

सौभाग्यलिप्सुभिरजस्रमनर्घ्यवीर्यम् ॥ ८९ ॥

इदं यन्त्रं संपातसिक्तम् आहुतिदानशेषपुरःस्थितघृतसिक्तं तथा-  
मन्त्रेणाभिमानितं रक्षाभयनिवारणं यशः सत्कथाप्रकाशः  
सुतः पुत्रः महीपृथिवी धनं सुवर्णादि लक्ष्मीः सर्वसंपत्तिः  
सौभाग्यं सर्वजनप्रियत्वम् एतत्प्राप्तुमिच्छन्निर्महद्भिः शौचयुक्तैः  
सततं धारणीयम् अयमर्थः यथोक्तं यन्त्रं संपाद्य प्राणप्रति-  
ष्ठां कृत्वा पञ्चगव्यपञ्चामृतादिभिः अभिषिच्य अष्टोत्तरशतं सहस्रं वा-  
संपातघृतसिक्तं कृत्वा यथोक्तसंख्यं जप्त्वा धारयेदिति कीदृशं जगत्-  
त्रयायत्तीकरणकुशलं पुनः अनर्घ्यवीर्यमहाप्रभावम् ॥ ८९ ॥

यन्त्रस्य दर्शयति धारणादन्यत्राप्युपयोगं—

भूतोन्मादेति ।

भूतोन्मादापस्मृतिविषमूर्छाविभ्रमज्वरार्तानाम् ।

ध्यायन् शिरसि प्रजपेन्मन्त्रमिमं

ज्ञादिति शमयितुं विकृतिम् ॥ ९० ॥

भूतः इमं शानदेशवर्त्ता अदृश्यरूपोऽनिष्टकारी उन्मादश्चित्त-  
विभ्रमः अपस्मृतिरपस्मारणयोगः विषमूर्छाकारिस्थावरं जङ्गम-  
श्च मूर्छा अचेष्टा विभ्रमः प्रमादः ज्वरो रोगविशेषः एतैरार्तानां  
पीडितानां शिरसि मस्तकोपरि इदं यन्त्ररूपं ध्यायन् इमं ज्ञोपात्म-  
न्त्रं जपेत् किङ्कर्तुं विकृतिं ज्ञादिति शीघ्रं शमयितुं नाशयितुम् ॥ ९० ॥

यन्त्रे षडक्षरमन्त्रमुद्धरति—

स्मरेति ।

स्मरन्निविक्रमाक्रान्तश्च क्रीड्नाय हृदि त्यसौ ॥

षडक्षरोऽयं संप्रोक्तः सर्वसिद्धिकरो मनुः ॥ ९१ ॥

स्मरः कामवीजं निविक्रमः ऋकारः तेन क्रान्तः संबद्धः चक्री-



ककारः तथाकृ इतिष्णायेति स्वरूपं ह्यमः इत्यनेन प्रकारेणासौ-  
षडक्षरोऽयं मन्त्रः सम्प्रोक्तः सर्वसिद्धिकरः अखिलकामदः ॥ ९१ ॥

शक्तिबीजमुद्धरति ।

क्रोड इति ।

क्रोडोऽग्निदीप्तो मायावीलवलाञ्छितमस्तकः ॥

सैषा शक्तिः परासूक्ष्मानित्यासंवित्स्वरूपिणी ॥ ९२ ॥

क्रोडो हकारः कीदृश अग्निराफेण दीप्तः पुनः मायावीदीर्घ-  
ईकारः तद्युक्तः पुनः लवेन विन्दुना लाञ्छितं मस्तकं यस्य स तथा-  
सानुस्वार इत्यर्थः एषा शक्तिः परा उत्कृष्टा सूक्ष्मा मृणालतन्तुसदृशी-  
नित्याजन्मनाशरहिता संवित्स्वरूपिणी स्वप्रकाशरूपिणी ॥ ९२ ॥

श्रीबीजमुद्धरति—

अस्थीति ।

अस्थ्यग्निगोविन्दलवैर्लक्ष्मीबीजं समीरितम् ॥

आभ्यामष्टादशलपिः स्वाद्विंशत्यक्षरो भवतु ॥ ९३ ॥

अस्थिशकारः अग्निरेफः गोविन्दो दीर्घ ईकारः लवो विन्दुः  
एतैः संयुक्तैः श्रीबीजं समीरितं कथितम् आभ्यां शक्तिश्रीबीजाभ्यां  
सहितः पूर्वोक्ताष्टादशाक्षरमन्त्रः विंशत्यक्षरो भवति ॥ ९३ ॥

परमेश्वर—पूजास्थाननियतिं दर्शयति ।

शालग्राम इत्यादिना ।

शालग्रामे मणौ यन्त्रे मण्डले प्रतिमासु च ॥

नित्यं पूजाहरेः कार्या न तु केवलभूतले ॥ ९४ ॥

शालग्रामे प्रसिद्धे मणौ गोमेदपद्मरागादौ यन्त्रेऽस्मिन्नेव गोपाल-  
यन्त्रे मण्डले सर्वतोभद्रादौ सोमसूर्याग्निमण्डले वेति रुद्रधरः प्रति-  
मासु सुवर्णादिगोपालप्रतिमायाम् अत्र हरेर्नित्यं सर्वदा पूजाकार्या  
न तु केवलायां भूमौ ॥ ९४ ॥

कथितप्रकाराणां फलं दर्शयति—



इतीति ।

इति जपहुतपूजातर्पणाद्यैर्मुकुन्दं  
य इह भजति मन्वोरेकमाश्रित्यनित्यम् ॥  
स तु सुचिरमयत्नात्प्राप्यभोगान् विशेषान्  
पुनरमलतरन्तद्धामविष्णोः प्रयाति ॥ ९५ ॥

इति श्रीकेशवभट्टाचार्यविरचितायां  
क्रमदीपिकायां पञ्चमः पटलः ॥ ५ ॥

इतिकथितप्रकारैर्जपहोमपूजातर्पणैः आदिपदादभिषेकादिनायो-  
मुकुन्दंनित्यंसेवते किं कृत्वा मन्वोर्दशाष्टादशाक्षरयोरेकं गृहीत्वा  
इहलोके अयत्नात्सुचिरं सर्वकालं सर्वान्भोगान्प्राप्यपुनरन्ते प्र-  
सिद्धं निर्मलन्तेजः प्राप्नोति तद्धामाभवतीत्यर्थः ॥ ९५ ॥

इति श्रीगोविन्दविद्याविनोदभट्टाचार्यविरचिते क्रमदीपिका-  
विवरणे पञ्चमः पटलः ॥ ९५ ॥

अथैवं साधितमन्त्रयोः प्रयोगादीन् दर्शयति ।

विनियोगानिति ।

विनियोगानथो वक्ष्ये मन्त्रयोरुभयोः समान् ॥  
तदर्थकारिणोऽनन्तवीर्यान्मन्त्रांश्च कांश्चन ॥ १ ॥

अथो अनन्तरं मन्त्रयोर्दशाष्टादशाक्षरयोः समान् ध्यानविशे-  
षेणविनियोगान् तथा तदर्थकारिणोऽनन्तवीर्यान् बहुफलदातृन्  
कांश्चिन्मन्त्रान् वक्ष्ये ॥ १ ॥

प्रयोगार्थं दशाष्टादशाक्षरयोर्ध्यानमाह ।



वन्द इति ।

वन्दे तं देवकीपुत्रं सद्योजातं सुसप्रभम् ॥

पीताम्बरं करलसच्छङ्खचक्रगदाम्बुजम् ॥ २ ॥

उक्तरूपं प्रसिद्धं देवकीपुत्रसद्योजातं वालकं सुसप्रभम् आकाशसमानकान्तिं द्यामस्पीतवस्त्रं करे लसन्ति शोभमानानि शङ्खचक्रगदापद्मानियस्यतं वन्देनमस्करोमि ॥ २ ॥

एवमिति—

एवं ध्यात्वाजपेक्षं मन्त्रं ब्राह्मेमुहूर्तके ॥

स्वादुप्लुतैश्च कुसुमैः पलाशैरयुतं हुनेत् ॥ ३ ॥

एवममुनाप्रकारेणब्राह्मे मुहूर्तकेउदयात्प्राक्दण्डद्वये दण्डचतुष्टय इति कश्चित् मन्त्रम् उभयोरेकं लक्षजपेत् अनन्तरं पलाशपुष्पैः स्वादुप्लुतैर्घृतमधुशर्करासाहितैर्दशसहस्रं जुहुयात् ॥ ३ ॥

फलमाह—

मन्वोरिति ।

मन्वोरन्यतरेणैवं कुर्याद्यः सुसमाहितः ॥

स्मृतिं मेधां मतिवलं लब्ध्वा स कविराड् भवेत् ।

स्यान्मनुस्तत्समजपध्यानहोमफलोऽपरः ॥ ४ ॥

मन्वोर्दशाष्टादशाक्षरयोरन्यतरेणैकेनसुसमाहितः सुसंयतः । सन् य एवं कुर्यात् स स्मृतिं स्मरणं मेधाधारणावर्ताबुद्धिं मतिं सम्यक् ज्ञानं वलं महाप्राणत्वम् एतत्सर्वं प्राप्य कविराड् कविश्रेष्ठो भवति स्यादिति अपरो ऽग्रेवक्ष्यमाणमन्त्रः कथितमन्त्रद्वयसमानजपध्यानहोमफलोभवति ॥ ४ ॥

मन्त्रमाह—

श्रीमन्मुकुन्देति ।

श्रीमन्मुकुन्दचरणौ सदेति शरणन्ततः ।

अहं प्रपद्य इत्युक्तो मौकुन्दोऽष्टादशाक्षरः ॥ ५ ॥

श्रीमन्मुकुन्दचरणौ सदेतिस्वरूपन्ततस्तदनन्तरं शरणमिति स्व-



रूपम् अहं प्रपद्य इति स्वरूपमित्यनेनप्रकारेण मौकुन्दो मुकुन्दस-  
म्बन्धी अष्टादशाक्षरो मन्त्रः कथितः ॥ ५ ॥

ऋष्यादिकमाह—

नारद इति ।

नारदोऽस्य तु गायत्री मुकुन्दश्चर्षिपूर्वकाः ।

प्रातः प्रातः पिवेत्तोयं जप्तं योऽष्टोत्तरं शतम् ॥

अनेन षड्भिर्मासैः स भवेच्छ्रुतधरो नरः ॥ ६ ॥

अस्यमन्त्रस्य नारदोमुनिर्गायत्रीछन्दोमुकुन्दोदेवताऋषिपूर्वकाः  
ऋष्याद्याः ऋषिच्छन्दोदेवताइत्यर्थः तेचनारदादयः ।

प्रयोगमाह ।

प्रातः प्रत्यहम् अष्टोत्तरं शतं जप्तं मन्त्रजप्तंजलं पिवेत्सनरो अ-  
नेनविधानेनषड्भिर्मासैः श्रुतधरोभवेत् ॥ ६ ॥

प्रयोगान्तरमाह—

उपसंहृतदिव्याङ्गं पुरोवन्मातुरङ्गम् ।

चलदोश्चरणं बालं नीलाभं संस्मरन् जपेत् ॥ ७ ॥

उपसंहृतदिव्याङ्गं त्यक्तचतुर्बाहुरूपं धृतबाहुद्वयं पुरावत् यथा-  
वसुदेवसन्निभं भीतेन दिव्याङ्गमुपसंहृतं मातुरङ्गं देवकीकोडेस्थि-  
तंचलदोश्चरणं चञ्चलहस्तपादं बालंशिशुनीलाभंरूपं संस्मरन् ॥ ७ ॥

अयुतं तावदेवाज्यैर्जुहुयाच्च हुताशने ॥

सलभेदचलां भक्तिं श्रद्धां शान्तिं च शाश्वतीम् ॥ ८ ॥

अयुतं जपेत् तावदेवाग्नावाज्यैर्वृत्तैर्जुहुयात् यः स स्थिरां परमे-  
श्वरविषयिणीमाराध्यत्वबुद्धिं शुद्धां शास्त्रबोधिते ऽर्थे ऽवश्यम्भा-  
विनिश्चयाऽऽत्मिकां शान्तिं मोक्षरूपां शाश्वतीं नित्यां प्राप्नोतिदशा-  
ष्टादशाक्षरयोर्विशेषध्यानमिदं प्रयोगार्थमिति भैरवत्रिपाठिनः ॥ ८ ॥

मन्त्रान्तरमाह—



मनुनैतदिति ।

मनुनैतत्समस्तान्ते मरुन्नमितशब्दतः ॥

बाललीलात्मने हुंफद् नम इत्यमुनाऽथवा ॥ ९ ॥

अथवा अमुनावक्ष्यमाणमन्त्रेणैतत्प्रयोगजातं साधयेत् मन्त्रमाह समस्तेति स्वरूपम् अस्याऽन्ते मरुन्नमित इति स्वरूपम् एतस्माच्छब्दात् बाललीलात्मने हुंफडिति स्वरूपं नम इति स्वरूपम् अयमप्यष्टादशाक्षरः दशाष्टादशाक्षरसमानः ॥ ९ ॥

ऋष्यादीनाह—

नलेति ।

नलकूवरगायत्रीबालकृष्णा इतीरिताः ॥

ऋष्याद्याः सिद्धयः सर्वाः स्युर्जपाद्यैरिहामुना ॥ १० ॥

अस्य मन्त्रस्य ऋष्याद्याः ऋषिः छन्दो देवता नलकूवरप्रभृतयः तत्र नलकूवरो मुनिर्गायत्री छन्दः बालकृष्णोदेवता इति इह भुवने जपाद्यैः सर्वाः सिद्धयोभवन्ति ॥ १० ॥

लम्बितामिति ।

लम्बितं बालशयने रुदन्तं वल्लवीजनैः ॥

प्रेक्ष्यमाणं दुग्धबुद्ध्या तर्पयेत्सोऽश्नुते ऽशनम् ॥ ११ ॥

बालशयनेआन्दोलिकायां लम्बितं स्थितं रुदन्तं कन्दमानं वल्लवीजनैर्गोपीभिः प्रेक्ष्यमाणं दृश्यमानं प्रेर्यमाणमिति पाठे चाल्यमानमित्यर्थः दुग्धबुद्ध्याजलेन तर्पयेत् अशनं भक्ष्यवस्तु अश्नुते प्राप्नोति ॥ ११ ॥

मन्त्रान्तरमाह—

अमुना वा ऽन्नरूपान्ते रसरूपपदं वदेत् ॥

तुष्टरूपनमोद्वन्द्वमन्नाधिपतये मम ॥

अन्नं प्रयच्छस्वाहेति त्रिंशदर्शोऽन्नदो मनुः ॥ १२ ॥



अमुनामन्त्रेण पूर्वोक्तं कुर्यात् ।

मन्त्रमाह अन्नरूप इति शब्दान्ते रसरूप इति स्वरूपं तुष्टरूपेति स्वरूपं नमोद्वन्धामिति नमोनम इति स्वरूपम् अन्नाधिपतये ममान्नं प्रयच्छस्वाहेति त्रिंशदक्षरो अन्नदमन्त्रः दशाष्टादशाक्षरसमानः ॥ १२ ॥

ऋष्यादीनाह—

नारदेति ।

नारदानुष्टुबन्नाधिपतयोऽस्यर्षिपूर्वकाः ॥

भूतबालग्रहोन्मादस्मृतिभ्रंशाद्युपद्रवैः

पूतनास्तनपातारं ग्रस्तमूर्द्ध्नि स्मरन् जपेत् ॥ १३ ॥

सासुचूषणनिर्भिन्नसर्वाङ्गीं रुदतीं च ताम् ॥

आविश्य सर्वे मुक्त्वा तं विद्रवन्ति द्रुतं ग्रहाः ॥ १४ ॥

अस्य मन्त्रस्य नारदोमुनिः अनुष्टुप्छन्दः अन्नाधिपतिर्देवता प्रयोगमाह भूतेति भूतपिशाचादिर्बालग्रहो रोगविशेषः उन्मादश्चि-  
त्तभ्रमः स्मृतिभ्रंशः सम्मोहः एतैरुपद्रवैरुपतापैः ग्रस्तमूर्द्ध्नि उप-  
तप्तमस्तके पूतनास्तनपायिनं कृष्णं स्मरन् मन्त्रं जपेत् ॥ १३ ॥

तां पूतनां रुदतीं क्रन्दमानां भावयेत्—

पुनः कीदृशीं

सासुचूषणं सह प्राणेन यत् चूषणं समाकर्षणं तेन निर्भिन्नमना-  
यतं सर्वाङ्गं यस्याः सा तथा तां किं भूत्वा जपेत् आविश्य अहमेव  
हरिरिति भावयित्वा अनन्तरं तं ग्रस्तं सर्वे ग्रहा उपद्रवा मुक्त्वा  
परित्यज्य द्रुतं शीघ्रं विद्रवन्ति पलायन्ते अत्र दशाष्टादशाक्षरयो-  
र्विशेषध्यानमिदं प्रयोगार्थमिति त्रिपाठिनः ॥ १४ ॥

प्रयोगान्तरमाह—

जुहुयादिति ।

जुहुयात् खरमञ्जर्या मञ्जरीभिर्विभावसौ ॥

सुस्नातः पञ्चगव्याद्भिः पूतनाहन्तुरानने ॥ १५ ॥

खरमञ्जर्या अपामार्गस्य मञ्जरीभिरग्रभागैः पञ्चगव्यजलैः सिकै-



विभावसौ वह्नौ पूतनाहन्तुः कृष्णस्याननरूपे जुहुयात् ॥ १५ ॥

प्राशयेच्छिष्टगव्यं तत् कलसेनाऽभिषेचयेत् ॥

साध्यं सहस्रजप्तेन सर्वोपद्रवशान्तये ॥ १६ ॥

होमावशिष्टं पञ्चगव्यसाध्यं प्राशयेत् सहस्रजप्तेन पूर्वोक्तवि-  
धिनासाधितेन कलसेन वाऽभिषेचयेत् सर्वोपद्रवनिवृत्त्यर्थम् ॥ १६ ॥

मन्त्रान्तरमाह—

अमुनैतदिति ।

अमुनैतद्द्वादशार्णहुंफट्स्वाहान्तकेन वा ॥

ऋष्याद्या ब्रह्मगायत्रीग्रहग्रहरयो ऽस्य तु ॥ १७ ॥

एतत्पूर्वोक्तप्रयोगद्वयं वक्ष्यमाणमन्त्रेण वा कुर्यात् मन्त्रमाह  
द्वादशेति पूर्वोक्तवासुदेवद्वादशाक्षरान्तेहुंफट्स्वाहेति षोडशाक्षरो-  
मन्त्रः दशाष्टादशाक्षरसमानः ऋष्यादिकमाह ऋष्याद्याइति ऋषि-  
प्रभृतयो ब्रह्मादयः तत्र ब्रह्मा ऋषिः गायत्रीछन्दः ग्रहघ्नरूपो  
हरिर्देवता ॥ १७ ॥

निजेति ।

निजपादाम्बुजाक्षितशकटं चिन्तयन् जपेत् ॥

अयुतंमन्त्रयोरेकं सर्वविघ्नोपशान्तये ॥ १८ ॥

निजचरणकमलनिक्षितशकटं हरिंचिन्तयेत् मन्त्रयोः पूर्वमन्त्रा-  
परमन्त्रयोरेकमयुतं जपेत् किमर्थं सकलविघ्नोपशमनार्थं दशाष्टा-  
दशाक्षरयोरेव सर्वविघ्नशान्त्यर्थं विशेषध्यानमिति त्रिपाठिनः ॥ १८ ॥

अधुना पूर्वोक्तश्रीमन्मुकुन्देत्यादि चतुर्णां मन्त्राणामङ्गावर-  
णानि दर्शयति—

अङ्गानीति ।

अङ्गान्यमीषां मन्त्राणामाचक्रादिभिरर्चना ॥

अङ्गैरिन्द्रादिवज्राद्यैरुदिता सम्पदे सदा ॥ १९ ॥

अमीषां कथितमन्त्राणाम् आचक्रादिभिर्दशाक्षरकथितैरङ्गानि



कार्याणि अर्चना पूजातु अङ्गैस्तथेन्द्राद्यैस्तदायुधैश्चेति सम्पत्त्यर्थं  
सदा कथिता ॥ १९ ॥

मृत्युञ्जयविधिं दर्शयति ।

दशाष्टादशाक्षरयोर्वाऽऽरोग्यार्थं विशेषध्यानमाह-वाल इत्या-  
दिनेति त्रिपाठिनः ।

वाल इति ।

बालो नीलतनुर्दोर्भा दध्युत्थं पायसन्दधत् ॥

हरिवोऽव्यादूक्षीपिनखकिङ्किणीजालमण्डितः ॥ २० ॥

हरिवोऽयुष्मान् रक्षतु कीदृशः बालः पञ्चवर्षीयः पुनः कीदृशः  
नीलतनुः पुनः कीदृशः हस्ताभ्यां दध्युत्थं नवनीतं पायसं परमा-  
न्नञ्च धारयन् पुनः कीदृशः व्याघ्रनखक्षुद्रघण्टिकासमूहाभ्यामलं-  
कृतः ॥ २० ॥

ध्यात्वैवमग्नौ जुहुयात् शतवीर्याङ्कुरत्रिकैः ।

पयःसर्पिःप्लुतैर्लक्षमेकं तावज्जपेन्मनुम् ॥ २१ ॥

एवंभूतं हरिध्यात्वावहौ शतवीर्याङ्कुरैः दूर्वाङ्कुरैस्त्रिभिः—

कीदृशैः ।

पयोदुग्धं सर्पिर्घृतं ताभ्यां प्लुतैः सिकैः एकं लक्षं जुहुयात् लक्ष-  
मेकं जपेत् ॥ २१ ॥

गुरवे दक्षिणां दत्त्वा भोजयेद्द्विजपुङ्गवान् ।

स ह्यब्दानां शतं जीवेन्न रोगी नाऽत्र संशयः ॥ २२ ॥

अनन्तरंगुरवे दक्षिणां दत्त्वा ब्राह्मणान् भोजयेच्च स वर्षाणां शतं रो-  
गरहितः सन् जीवेत् अत्र संशयो नास्ति ॥ २२ ॥

मन्त्रान्तरमाह—

अत्रेति ।

अत्राऽपरोमनुर्द्वादशार्णान्ते पुरुषोत्तम ।

आयुर्मदेहिसम्भाष्य विष्णवे प्रभविष्णवे ॥ २३ ॥



नमोन्तो द्वाधिकत्रिंशदणोऽस्यर्षिस्तु नारदः

छन्दोऽनुष्टुप्देवता च श्रीकृष्णोऽज्ञान्यतो ब्रुवे ॥ २४ ॥

एतादृशकार्येऽपरो मन्त्रोऽस्ति ।

मन्त्रमाह—

द्वादशाक्षरवासुदेवमन्त्रान्ते पुरुषोत्तम इति स्वरूपम् आयुर्मदे-  
हीतिस्वरूपं विष्णुविप्रमविष्णवे इति स्वरूपं नमस्त्यन्तोद्वाधिक-  
त्रिंशदणोद्वात्रिंशदक्षरोमन्त्रः कथितः तु पुनः अस्यमन्त्रस्यनारदक-  
षिरनुष्टुप्छन्दोदेवता श्रीकृष्ण इति अतोऽनन्तरम् अज्ञानिब्रुवे-  
वदामि ॥ २३ ॥ २४ ॥

रवीति—

रविभूतेन्द्रियवसुनेत्राणैश्चात्मनेयुतैः ।

महानन्दपदज्योतिर्मायाविद्यापदैः क्रमात् ॥ २५ ॥

द्वादशपञ्चपञ्चाष्टद्विसंख्यातैर्मन्त्राक्षरैरात्मनेपदान्तैर्महानन्दादि-  
पदैः सह क्रमेण पञ्चाङ्गानि, सहानन्देत्यपि क्वचित्पाठः ॥ २५ ॥

एतस्यपुरश्चरणादिमाह—

जप्त्वेति ।

जप्त्वा लक्षमिमं मन्त्रमयुतं पायसैर्हुनेत् ।

पूर्ववद्दूर्वयाजुह्वायुर्दीर्घतरलभेत् ॥ २६ ॥

इमं मन्त्रं लक्षं जप्त्वापायसैरयुतं हुनेत् जुहुयात् एवं मन्त्रं  
संसाध्यपूर्ववद्दूर्वयाऽङ्कुरकैः दुग्धघृतमिलितैर्लक्षमेकं जुहुयात् ।  
जपश्च दीर्घतरमतिशतमायुः प्राप्नोति ॥ २६ ॥

दारयन्तमिति—

दारयन्तं वकं दोर्भ्यां कृष्णं संगृह्य तुण्डयोः ।

स्मरन् शिशूनामातङ्केस्पृष्ट्वाऽन्यतरमभ्यसेत् ॥

तज्जप्ततिलजाभ्यङ्गाद्भवेयुः सुखिनश्च ते ॥ २७ ॥

शिशूनां बालानामातङ्केभ्येसमुपस्थिते तान् बालान् स्पृष्ट्वा-  
कृष्णं स्मरन् अन्यतरमुक्तेष्वेकं मन्त्रं मभ्यसेज्जप्यात् कीदृशं कृष्णं क-



राभ्यांतुण्डयोः संगृह्य वकनामानमसुरं विदारयन्तं तन्मन्त्रजप्त-  
तैलाभ्यङ्गात्तेवालाः सुखिनोभवन्ति स्मरन्निति शिशुनामानं कृष्ण-  
स्मरन् के शिरसिस्पृष्टाजप्यादितिवोद्धव्यमत्रदशाष्टादशाक्षरयो-  
र्विशेषध्यानमिति त्रिपाठिनः ॥ २७ ॥

अस्मिन्नेववालरक्षार्थेऽन्योपिमन्त्रोस्तीत्याह—

अत्राप्यन्य इति ।

अत्राऽप्यन्यो मनुर्वालवपुषे वह्निवल्लभा ।

गोरक्षायां कणद्रेणुं चारयन्तं पशूस्तथा ॥ २८ ॥

वालवपुषे इति स्वरूपंवह्निवल्लभेतिस्वाहा अस्मिन्नर्थेगोरक्षायां  
च विशेषध्यानमाह कणादिति वेणुवादनपरं पशूश्चारयन्तं कृष्ण-  
स्मरन् जप्यात् ॥ २८ ॥

अस्मिन्नेववालकरक्षार्थेगोरक्षायां च मन्त्रान्तरमाह—  
उक्तवेति ।

उक्त्वा गोपालकपदं पुनर्वैशधराय च ।

वासुदेवाय वर्मास्त्रशिरांस्यष्टादशाक्षरः ॥ २९ ॥

गोपालक इत्युक्त्वापुनर्वैशधराय इत्युक्त्वावासुदेवायेतिवदेत्  
वर्महुम् अस्त्रं फडितिशिरः स्वाहा एतानिवदेत् एवं सति अष्टा-  
दशाक्षरोभवति ॥ २९ ॥

मनोर्नारदगायत्रीकृष्णवर्णादिरनेनवा ।

कुर्याद्गोपालसंरक्षामाचक्राद्यङ्गिना बुधः ॥ ३० ॥

अस्यपूर्वोक्तस्यचमनोर्नारदोमुनिर्गायत्रीच्छन्दः श्रीकृष्णोदेवता  
अनेनवामन्त्रेणउक्तद्रव्यादिनावागोपालरक्षांकुर्यात् कीदृशेन आच-  
क्राद्यङ्गयुक्तेन ॥ ३० ॥

विषहरणप्रयोगमाह—

कुम्भीनसेति ।

कुम्भीनसादिक्ष्वेडात्तौ दष्टमूद्वर्धि स्मरन् हरिम् ।

नृत्यन्तं कालियफणारङ्गेऽन्यतरमभ्यसेत् ॥ ३१ ॥



दृशा पीयूषवर्षिण्या सिञ्चन्तं तत्तनुं बुधः ।

तर्जयन् वामतर्जन्या तं द्राक्षोचयते विषात् ॥३२॥

कुम्भीनसादिक्ष्वेडात्तौ सर्पविषपीडायाम् ।

कुम्भीनसास्तु ते सर्पा ये स्युर्दृष्टिविषोलवणाः ॥

इति धरणिः ।

आदिपदाद्वृश्चिकादिसंग्रहः दष्टसूदार्धिं आर्त्तमस्तके स्पृष्ट्वा कालियः नागविशेषस्तस्यफणासैवरङ्गभूमिस्तत्रनृत्यन्तं स्मरन् अन्यतममन्त्रमभ्यसेत् जपेत् कीदृशं हरिं तत्तनुंशरीरम् अमृतवर्षिण्या दृष्ट्वा सिञ्चन्तं किंकुर्वन्स्मरेत् वामतर्जन्यातर्जयन् एवं सति तं दष्टं मन्त्री द्राक्षशीघ्रंविषान्मोचयेत् अत्रदशाष्टादशाक्षरयोर्विशेषध्यानमिति त्रिपाठिनः ॥ ३१ ॥ ३२ ॥

प्रयोगान्तरमाह—

आपूर्येति ।

आपूर्यकलशं तोयैः स्मृत्वा कालियमर्दनम् ।

जप्त्वाऽष्टशतमासिञ्चेद्विषिणं स सुखी भवेत् ॥३३॥

कलशं तोयैरापूर्याऽनन्तरङ्कालियमर्दनं देवं स्मृत्वा ऽऽष्टाधिकं शतं जप्त्वा तेन कलशेन विषिणं विषयुक्तम् आसिञ्चेत् अनन्तरं विषात्सुखी भवति ॥ ३३ ॥

कालियमर्दनमन्त्रमाह—

काव्यमध्ये इति ।

काव्यमध्ये लियस्यान्ते फणामध्ये दिवर्णकान् ।

उक्त्वा पुनर्वदेन्नृत्यङ्करोति तमनन्तरम् ॥ ३४ ॥

नमामि देवकीपुत्रमित्युक्त्वा नृत्यशब्दतः ।

राजानमच्युतं ब्रूयादिति दन्तलिपिर्भनुः ॥ ३५ ॥

काव्य इत्यक्षरद्वयोर्मध्ये लियस्येति स्वरूपम् एतस्यान्ते फणामध्येदि इति स्वरूपम् इत्यन्तान् वदेत् अनन्तरं नृत्यं करोति-  
तामिति अनन्तरं नमामि देवकीपुत्रम् इति वदेत् अनन्तरं नृत्य-



शब्दतः नृत्यशब्दान्ते राजानमच्युतमिति ब्रूयादित्यनेन प्रकारेण-  
दन्तलिपिर्द्वात्रिंशदक्षरोमन्त्रः कथितः ॥ ३४ ॥ ३५ ॥

अस्य मन्त्रस्य अङ्गादीनिदर्शयति—

अस्येति ।

अस्याऽङ्गान्यङ्घ्रिभिर्व्यस्तैः समस्तैर्नारदो मुनिः ।

छन्दोऽनुष्टुप्देवता च कृष्णः कालियमर्दनः ॥ ३६ ॥

अस्य मन्त्रस्य व्यस्तैरेकैकम् अङ्घ्रिभिश्चतुर्भिः पादैः समस्तै-  
र्मन्त्रात्मकैश्चाङ्गानिपञ्चाङ्गानिकथितानि मुनिः नारदः छन्दोऽनुष्टुप्  
कालीयमर्दनः कृष्णोदेवता ॥ ३६ ॥

पुरश्चरणमाह—

जप्य इति ।

जप्यो लक्षं मनुरयं होतव्यं सर्पिषाऽयुतम् ।

अङ्गदिकपालवज्राद्यैरर्चनाऽस्य समीरिता ॥ ३७ ॥

अयं मन्त्रः लक्षं जप्यः सर्पिषाघृतेन पुनरयुतं होतव्यम् अङ्ग-  
दिकपालवज्राद्यैस्त्रिभिरावरणैरर्चनापूजाकथिता ॥ ३७ ॥

प्रयोगमाह—

क्रियेति ।

क्रिया सर्वा च कर्तव्याविषग्री पूर्वमीरिता ।

सदृशोऽनेन जगति नहि क्ष्वेडहरो मनुः ॥ ३८ ॥

पूर्वमन्त्रकथिता विषग्री सर्वा क्रिया अमुनैवमन्त्रेण कर्तव्या  
हियतः जगति संसारे अनेन मन्त्रेण सदृशः समानः क्ष्वेडहरः वि-  
षहरो नास्ति ॥ ३८ ॥

विषघ्नं प्रयोगान्तरमाह—

अङ्गैरिति ।

अङ्गैः शुकतरोः पिष्टैर्गुलिका धेनुवारिणा ।

आननस्याऽञ्जनालेपैर्विषघ्नी साधिताऽमुना ॥ ३९ ॥

शुकतरोः करञ्जवृक्षस्येति भैरवत्रिपाठिनः किंशुकवृक्षस्येति



लघुदीपिकाकारः अङ्गैस्त्वग्भिरिति रुद्रधरः पञ्चाङ्गैरिति त्रिपाठिनः  
धेनुवारिणासवत्सागोमूत्रेण पिष्टैः संपादितागुलिका अमुनामन्त्रे-  
णसाधितासतीविषघ्नी भवति कैराननस्याऽञ्जनालेपप्रकारैः ॥ ३९ ॥

अधुनाप्रयोगान्तरं दर्शयति ।

उदण्डेति ।

उदण्डवामदोर्दण्डधृतगोवर्धनाचलम् ।

अन्यहस्ताङ्गुलीव्यक्तस्वरवंशार्पिताननम् ॥ ४० ॥

ध्यायन् हरिं जपन्मन्वोरेकं छत्रं विना व्रजेत् ।

वर्षवाताशनिभ्यः स्याद्भयं तस्य नहि क्वचित् ॥ ४१ ॥

उत्तोलितो यो वामबाहुदण्डस्तेनधृतो गोवर्धनाचलोयेन तम्  
अन्यहस्ताङ्गुलिभिः व्यक्तस्वरोयस्य वंशस्यतत्रार्पितमाननं येनतम्  
एवभूतं हरिचिन्तयन् मन्वोर्दशाष्टादशाक्षरयोरेकं जपन् छत्रं वि-  
नाव्रजेत् यस्तस्य वृष्टिवायुवज्रादिभ्योभयं कापिनविद्यते ॥ ४० ॥ ४१ ॥

प्रयोगान्तरमाह—

मोघेति ।

मोघमेघौघयत्नापगतेन्द्रं तं स्मरन् हुनेत् ।

लवणैरयुतसंख्यातैरनावृष्टिर्न संशयः ॥ ४२ ॥

मोघोनिष्फलोयोमेघसमूहस्तस्य यत्नः तेनापगतः इन्द्रो यस्मात्  
तमेतादृशंहरिं चिन्तयन् अयुतसंख्यातैर्लवणैर्जुहुयात् अनन्तर-  
मनावृष्टिर्भवति नात्र संशयः ॥ ४२ ॥

प्रयोगान्तरमाह—

क्रीडन्तमिति ।

क्रीडन्तं यमुनातोये मज्जनप्लवनादिभिः ।

तच्छीकरजलासारैः सिच्यमानं प्रियाजनैः ॥ ४३ ॥

ध्यात्वाऽयुतंपयःसिक्तैः हुनेद्वानिरतर्पणैः ।

वृष्टिर्भवत्यकालेऽपि महती नाऽत्र संशयः ॥ ४४ ॥

यमुनाजलेमज्जनान्मज्जनैः क्रीडन्तं क्रीडांकुर्वन्तं पुनः क्रीदशं



प्रियाजनैः रुक्मिणीप्रभृतिभिस्तच्छीकरजलासारैः यमुनाजलधा-  
रारूपैः सिच्यमानम् एवंभूतं कृष्णं ध्यात्वावानीरतर्पणैः वेतसस-  
मिद्भिः पयःसिकैर्दुग्धोक्षितैरयुतं जुहुयात् एवं सति अकालो-  
ऽपि महतीवृष्टिर्भवति नात्र संशयः ॥ ४३ ॥ ४४ ॥

अनेनैव ध्यानेन प्रयोगान्तरमाह—

अमुमेवेति ।

अमुमेव स्मरन् मूर्द्ध्नि विषस्फोटज्वरादिभिः ।

सदाहमोहैरार्त्तस्य जपेच्छान्तिर्भवेत् क्षणात् ॥ ४५ ॥

दाहमोहसहितैर्विषस्फोटज्वरादिभिरार्त्तस्य मूर्द्ध्नि मस्तके अ-  
मुमेव पूर्वोक्तरूपं कृष्णं ध्यात्वा जपेत् अनन्तरं तस्य पीडितस्य क्षणाद्  
शान्तिः स्वास्थ्यं भवति ॥ ४५ ॥

एतस्यामेवाऽर्त्तप्रकारान्तरमाह—

अथ वेति ।

अथवा गरुडारूढं बलप्रद्युम्नसंयुतम् ।

निजज्वरविनिष्पिष्टज्वराभिष्वुतमच्युतम् ॥ ४६ ॥

ध्यात्वा ज्वराभिभूतस्य मूर्द्ध्नि न्यतरमभ्यसेत् ।

शान्तिं व्रजेदसाध्योऽपि ज्वरः सोपद्रवः क्षणात् ४७ ॥

अथवा ज्वराभिभूतस्य मस्तकेऽच्युतं ध्यात्वा अन्यतरम् द्वयो-  
र्मध्ये एकं मन्त्रम् अभ्यसेत् जपेत् कीदृशम् अच्युतं गरुडारूढं  
पुनः कीदृशं बलप्रद्युम्नाभ्यां संयुतं पुनः कीदृशं निजज्वरेण वैष्णवज्व-  
रेण शीताख्येनाऽऽयुधरूपेण विनिष्पिष्टः चूर्णितो यो रौद्रज्वर उष्णा-  
ख्यायुधरूपस्तेन स्तुतम् अनन्तरम् अस्याऽसाध्योपि ज्वरः शीघ्रमेव  
नाशं गच्छति कीदृशो ज्वरः उपद्रवो गात्रपीडादि तत्सहितः ॥ ४६ ॥ ४७ ॥

अनेनैव ध्यानेन प्रयोगान्तरमाह—

ध्यात्वेति ।

ध्यात्वैव मग्नावभ्यर्च्य पयोऽर्त्तैश्चतुरङ्गुलैः ।

जुहुयादमृताखण्डैरयुतं ज्वरशान्तये ॥ ४८ ॥

एवं पूर्वोक्तरूपं कृष्णं ध्यात्वा बन्धौ सम्पूज्य ज्वरशान्त्यर्थं च-



तुरङ्गुलपरिमितैर्दुग्धसिकैरमृताखण्डैर्गुडूचीखण्डैरयुतं जुहुयात् ॥४८॥

प्रयोगान्तरमाह—

निशातेति ।

निशातशरनिभिन्नभीष्मतापनुदं हरिम् ।

स्मृत्वा स्पृशन् जपेदार्त्तं पाणिभ्यां रोगशान्तये ॥४९॥

निशातः तीक्ष्णो यः शरस्तेन निभिन्नो विद्धो योभीष्मस्तस्य  
यस्तापस्तंहरति एवंभूतं हरिध्यात्वा आर्त्तज्वरादिपीडितं पाणिभ्यां  
स्पृष्ट्वाज्वरनाशार्थं मन्वोरेकतरंजपेत् ॥ ४९ ॥

प्रयोगान्तरमाह—

अपमृत्युविनाशयेति ।

अपमृत्युविनाशाय सान्दीपनिसुतप्रदम् ।

ध्यात्वाऽमृतलताखण्डैः क्षीराक्तैरयुतं हुनेत् ॥५०॥

सान्दीपनिः कृष्णगुरुः तस्य सुतप्रदं कृष्णध्यात्वा अमृतल-  
ताखण्डैः गुडूचीखण्डैः क्षीराक्तैर्दुग्धसिकैरयुतं हुनेत् जुहुयात् कस्मै  
अपमृत्युरकालमरणं तस्य विनाशाय निवृत्तये ॥ ५० ॥

प्रयोगान्तरमाह—

मृतपुत्रायेति ।

मृतपुत्राय ददतं सुतान् विप्राय सार्जुनम् ।

ध्यात्वा लक्षं जपेदकं मन्वोः सुतविवृद्धये ॥५१॥

मृतपुत्राय विप्राय पुत्रान् ददतं सार्जुनं अर्जुनसहितं ध्या-  
त्वामन्वोरेकं लक्षं जपेत् किमर्थं सुतवृद्धिनिमित्तम् ॥ ५१ ॥

प्रयोगान्तरमाह—

पुत्रजीवेति ।

पुत्रजीवेन्धनयुते जुहुयादनलेऽयुतम् ।

तत्फलैर्मधुराक्तैः स्युः पुत्रा दीर्घायुषोऽस्य तु ॥५२॥

जीयापुत्रेति यस्य प्रसिद्धिः तस्य इन्धनेन युते संपादिते वन्धौ  
तत्फलैः पुत्रजीवाफलैर्मधुराक्तैस्त्रिमध्वकैर्मन्वोरेकेनायुतं जुहुयात्



अनन्तरम् अस्य होमकर्तुः पुत्राः दीर्घायुषो भवन्ति ॥ ५२ ॥

प्रयोगान्तरमाह—

क्षीरेति ।

क्षीरदुग्धाथसंपूर्णमभ्यर्च्य कलशं निशि ।

जप्त्वाऽयुतं प्रगे नारीमाभिषिञ्चेद् द्विषट् दिनम् ॥ ५३ ॥

सा बन्ध्याऽपि सुतान् दीर्घजीविनो गदवर्जितान् ।

लभते नाऽत्रसंदेहस्तज्जप्ताज्याशिनी सती ॥ ५४ ॥

कलशपूरणविधानेन क्षीरवृक्षकाथेन सम्पूर्णं कलशं निशिरात्रौ सम्पूज्याऽयुतं जप्त्वा प्रगे प्रातःकाले पुत्रार्थिनीं स्त्रियं द्विषट् दिनं द्वादश दिनानि व्याप्याऽभिषिञ्चेत् अनन्तरं साऽभिषिक्ता बन्ध्याऽपि अपत्यजननसमययोग्या अजनितापत्याऽपि पुत्रान् दीर्घायुषो-  
रोगरहितान् प्राप्नोति किम्भूता सती मन्त्रजप्ताज्यभोजिनी सती अत्रार्थं सन्देहो नास्ति ॥ ५३ ॥ ५४ ॥

प्रयोगान्तरमाह—

प्रातरिति ।

प्रातर्वाच्यमा नारी बोधिच्छदपुटे जलम् ।

मन्त्रयित्वाऽष्टोत्तरशतं पिवेत्पुत्रीयती ध्रुवम् ॥ ५५ ॥

प्रातः काले वाच्यमा मौनिनी पुत्रीयती आत्मनः पुत्रमिच्छन्ती  
बोधिच्छदपुटे पिप्पलपत्रपुटे जलं मन्वोरन्यतरेणाष्टोत्तरशतं जप्तं  
मासं व्याप्य पिवेत् अनन्तरं पुत्रं प्राप्नोतीति शेषः ।

जलपानमन्त्रमाह ।

देवकीपुत्रेति ।

अत्र प्रसङ्गात् अस्मिन् ग्रन्थे अनुक्तोऽपि सन्तानगोपालमन्त्रः कथ्यते ।  
तद्यथा ।

देवकीपुत्र गोविन्द वासुदेव जगद्गुरो ।

देहि मे तनयं कृष्ण त्वामहं शरणं गतः ।

अस्य मन्त्रस्य नारदोमुनिः अनुष्टुप्छन्दः सन्तानप्रदोगो-  
पालकृष्णोदेवता पदैर्व्यस्तैः समस्तैर्वा पञ्चाङ्गानि ।



ध्यानं यथा ।

शङ्खचक्रधरं कृष्णरथस्थं च चतुर्भुजम् ।

सर्वाभरणसन्दीप्तं पीतवाससमच्युतम् ।

मयूरपिच्छसंयुक्तं विष्णुतेजोपवृंहितम् ।

समर्पयन्तं विप्राय नष्टानानीय वालकान् ।

करुणामृतसंपूर्णदृष्ट्येक्षन्तं च तं द्विजमिति ॥ ५५ ॥

प्रयोगान्तरमाह—

प्रहितामिति ।

प्रहितां काशिराजेन कृत्यां छित्वा निजारिणा ।

तत्तेजसा तन्नगरीं दहन्तं भावयन् हरिम् ॥ ५६ ॥

स्वस्नेहाक्तैर्हुनेद्रात्रौ सर्षपैः सप्तवासरम् ।

कृत्या कर्तारमेवाऽसौ कुपिता नाशयेद् ध्रुवम् ॥ ५७ ॥

प्रहितां प्रेषितां काशीश्वरेण कृत्यां घातकर्त्री निजारिणा नि-  
जचक्रेण छित्वा अनन्तरं तत्तेजसा तस्य काशिराजस्य नगरीं-  
दहन्तं कृष्णं भावयन् स्वस्नेहाक्तैः सर्षपतैलयुक्तैः सर्षपैः सप्त-  
दिनानि व्याप्य रात्रौ मन्वोरेकतरेण जुहुयात् अथाऽनन्तरम् असौ  
कृत्या क्रुद्धा सती ध्रुवं निश्चितं कर्तारमेव नाशयेत् ॥ ५६ ॥ ५७ ॥

प्रयोगान्तरमाह—

आसीनमिति ।

आसीनमाश्रमे दिव्ये बदरीषण्डमण्डिते ।

स्पृशन्तं पाणिपद्माभ्यां घण्टाकर्णकलेवरम् ॥ ५८ ॥

ध्यात्वाऽच्युतं तिलैर्लक्षं हुनेत्त्रिमधुराप्लुतैः ।

मुक्तये सर्वपापानां शान्तये कान्तये तनोः ॥ ५९ ॥

बदरीषण्डो बदरीसमूहस्तेन मण्डिते शोभिते दिव्ये उत्कृष्टे आ-  
श्रमे आसीनम् । उपविष्टं तथा हस्तपङ्कजाभ्यां घण्टा-  
करणस्य महादेवमूर्त्तः कस्यचिन् महादेवभक्तस्य वा कलेवरं श-  
रीरं स्पृशन्तमच्युतं ध्यात्वा तिलैः त्रिमधुराप्लुतैर्घृतमधुशर्करामि-



श्रितैर्मन्वोरेकेनलक्षं जुहुयात् किमर्थमोक्षाय तथा सकलपापानां  
विनाशार्थं तथा तनोर्देहस्यकान्तयेदीप्त्यर्थम् ॥ ५८ ॥ ५९ ॥

प्रयोगान्तरमाह—  
द्वेषयन्तमिति ।

द्वेषयन्तं रुक्मिवलौ घृतासक्तौ स्मरन् हरिम् ।

जुहुयादिष्टयोर्द्विष्ट्यै गुलिका गोमयोद्भवाः ॥ ६० ॥

घृतासक्तौ घृतकर्मकुर्वन्तौ रुक्मिवलभद्रौ द्वेषयन्तंपरस्परं द्वेषमु-  
त्पादयन्तंहरिस्मरन् गोमयोत्पन्ना गुलिका मन्वोरेकेन जुहुयात् ।  
अत्र सहस्रहोमोवोद्भव्यः ।

अनुक्तयान्तु संख्यायांसहस्रतत्रनिर्दिशेत् ।

इति वचनात् ।

किमर्थम् । इष्टयोर्मित्रयोर्द्विष्ट्यैविद्वेषणार्थम् ॥ ६० ॥

प्रयोगान्तरमाह—

ज्वलदिति ।

ज्वलद्ब्रह्मिमुखैर्वाणैर्वर्षन्तं गरुडध्वजम्

धावमानं रिपुगणमनुधावन्तमच्युतम् ॥ ६१ ॥

ध्यात्वैवमभ्यसेन्मन्वोरेकं सप्तसहस्रकम् ।

उच्चाटनं भवेदेतद्रिपूणां सप्तभिर्दिनैः ॥ ६२ ॥

ज्वलन् देदीप्यमानो योवन्निहस्तद्वन्मुखंयेषां तैर्वाणैर्वर्षन्तंताड-  
यन्तं तथा गरुडारूढं तथा धावमानं शत्रुसमूहमनुपश्चाद्धावन्तं  
हरिंध्यात्वामन्वोर्दशाष्टादशाक्षरयोरेकं सप्तसहस्रमभ्यसेत् जपेत्  
एवं कृते सतिपतस्यशत्रूणां सप्तभिर्दिनैरुच्चाटनं भवतिस्वदेशादपया  
नं भवति ॥ ६१ ॥ ६२ ॥

प्रयोगान्तरमाह—

उत्क्षिप्तेति ।

उत्क्षिप्तवत्सकं ध्यायन् कपित्थफलहारिणम् ।

अयुतं प्रजपेत्साध्यमुच्चाटयति तत्क्षणात् ॥ ६३ ॥

उत्क्षिप्तऊर्ध्वक्षिप्तोवत्सोवत्सरूपोवत्सकासुरोयेनतथा कपित्थ-



स्यफलंहरतीति कृष्णंध्यात्वामन्वोर्मध्येएकमयुतंजपेत् । अनन्तरं  
तत्क्षणात्शीघ्रमेवसाध्यमुच्चाटनीयमुच्चाटयति ॥ ६३ ॥

प्रयोगान्तरमाह—

आत्मानमिति ।

आत्मानं कंसमथनं ध्यात्वा मञ्चान्निपातितम् ।

कंसात्मानमरिं कर्षन् गतासुं प्रजपेन् मनुम् ॥ ६४ ॥

अयुतं जुहुयाद्वाऽस्य जन्मोदुतरुतर्पणैः ।

अपि सेवितपीयूषो म्रियतेऽरिर्नसंशयः ॥ ६५ ॥

आत्मानं कंसमथनं कृष्णंध्यात्वाकंसमथनात् मनोरैक्यं वि-  
चिन्त्य तथा रिपुकंसस्वरूपम् अपगतप्राणं ध्यात्वारिपुकंसयोरभेदं  
विचिन्त्येति भावः मञ्चादधःकृतम् आकर्षयन् आकर्षणं भावय-  
न्मन्वोरेकमयुतं जपेत् अस्यरिपोः जन्मोदुतरुतर्पणैः समिद्भिर्जुयाच्च

कारस्करोऽथधात्रीस्यादुदुम्बरतरुः पुनः ।

जम्बूखदीरकृष्णाख्यावंशपिप्पलसंज्ञकौ ।

नागरोहितनामानौ पलाशप्लक्षसंज्ञकौ ।

अम्बष्ठत्रिलवाज्जुनाख्यविकङ्कतमहीरुहः ।

वहलः सवलः खज्जुर्भण्डिलः पनसार्ककौ ।

शमीकदम्बाम्रनिम्बमधुका ऋक्षशाखिनः ।

इति ।

सप्तविंशतिनक्षत्राणांवृक्षाः ।

जन्मनक्षत्रवृक्ष एवं कृतेसेवितपीयूषोपिम्रियतेनात्रसंशयः॥६४॥६५॥

इदं प्रयोजनं प्रकारान्तरेणापिभवतीतिदर्शयति ।

अथवेति ।

अथवा निम्बतैलाक्तैर्हुनेदेधोभिरक्षजैः ।

अयुतं प्रयतो रात्रौ मरणाय रिपोः क्षणात् ॥ ६६ ॥

निम्बतैलसिक्तैः अक्षजैः विभीतकसमिद्भिः प्रयतः पवित्रः सन्



रात्रौमन्वोरेकेन अयुतं हुनेत् किमर्थं शत्रोः शीघ्रविनाशाय ॥ ६६ ॥

अस्मिन्नेवार्थं प्रयोगान्तरमाह—

दोषेति ।

दोषारिष्टदलव्योषकार्पासास्थिकणौर्निशि ॥

हुनेदेरण्डतैलाक्तैः स्मशानस्थोऽरिशान्तये ॥ ६७ ॥

दोषाहरिद्रा अरिष्टदलं विभीतकपत्रमिति रुद्रधरः भल्लातक-  
पत्रमिति रुद्रधरः निम्बपत्रमिति भैरवत्रिपाठिनः व्योषन्त्रिकटु-  
कं कार्पासाऽस्थिकार्पासबीजं कणः पिप्पलीएतैर्मिलितैरेरण्डतै-  
लसिक्तैः स्मशानस्थः मृतसंस्कारस्थानस्थः सन् निशिरात्रौम-  
न्वोरेकेन जुहुयात् किमर्थं शत्रुनाशार्थम् ॥ ६७ ॥

रागान्मारणप्रयोगे प्रायश्चित्तमाह—

नशस्तमिति ।

न शस्तं मारणं कर्म कुर्याच्चेदयुतं जपेत् ।

हुनेद्वा पायसैस्तावत् शान्तये शान्तमानसः ॥ ६८ ॥

मारणं कर्म शिष्टजनस्य न प्रशस्तं तथा ऽपि यदि वारागात्  
कुर्यात्तदामन्वोर्मध्ये एकं मन्त्रम् अयुतं जपेत् परमात्मेन वा अयुतं  
जुहुयात् शान्तये पापनाशाय शान्तमानसो निर्मत्सरः ॥ ६८ ॥

प्रयोगान्तरमाह—

जयकाम इति ।

जयकामो जपेत्तुच्छं पारिजातहरं हरिम् ।

स्मरन् पराजयस्तस्य न कुतश्चिद्भविष्यति ॥ ६९ ॥

जयकामः पुमान् बलादिन्द्रसकाशात्स्वर्गस्थपारिजातापहारिणं  
कृष्णं भावयन् मन्वोरेकं लक्षं जपेत् एवं कृते तस्य भङ्गः कस्माद्-  
पिनभविष्यतीति ॥ ६९ ॥

प्रयोगान्तरमाह—



पार्थ इति ।

पार्थे दिशन्तं गीतार्थं व्याख्यामुद्राकरं हरिम् ।

रथस्थं भावयन् जप्याद्धर्मवृद्धौ शमाय च ॥ ७० ॥

पार्थे अर्जुनेगीतार्थं दिशन्तं कथयन्तं तथा व्याख्यामुद्राकरे-  
यस्यतम् उत्तानतर्जन्यङ्गुष्ठयुताव्याख्यामुद्रा तथा रथारूढं हरि-  
भावयन् मन्वोरेकं लक्षं जपेत् किमर्थं धर्मोत्पत्त्यर्थं मोक्षार्थञ्च ॥ ७० ॥

प्रयोगान्तरमाह—

लक्षमिति ।

लक्षं पलाशकुसुमैर्हुनेयो मधुराप्लुतैः ।

व्याख्याता सर्वशास्त्राणां स कविर्वादिराह भवेत् ॥ ७१ ॥

यः पलाशपुष्पैर्वृतमधुशर्करामिश्रैर्मन्वोरेकेनलक्षं जुहुयात् सः  
सकलशास्त्राणां व्याख्याताकविराट्कविश्रेष्ठश्चभवेत् ॥ ७१ ॥

प्रयोगान्तरमाह—

विश्वेति ।

विश्वरूपधरं प्रोचद्भानुकोटिसमद्युतिम् ।

द्रुतचामीकरनिभमग्निसोमात्मकं हरिम् ॥ ७२ ॥

अर्काग्नियोतदास्याङ्घ्रिपङ्कजं दिव्यभूषणम् ।

नानायुधधरं व्याप्तविश्वाकाशावकाशकम् ॥ ७३ ॥

राष्ट्रपूर्वामवास्तूनां शरीरस्य च रक्षणे ।

प्रजपेन्मन्त्रयोरेकतरं ध्यात्वैवमादरात् ॥ ७४ ॥

विश्वरूपधरम् एतद्व्याचष्टे उद्यदादित्यकोटिसमानकान्ति  
तथा द्रवीभूतसुवर्णतुल्यं तथा अग्निसोमस्वरूपं सूर्यसोमा-  
त्मकमिति त्रिपाठिनः तथा सूर्याग्निवदुज्ज्वलं मुखं पादपद्मं यस्य  
तथा चारुभूषणं तथाविविधशस्त्रधरं तथा व्याप्तसंसारकाशाभ्य-  
न्तरम् एतादृशं हरिं ध्यात्वा आदरात् मन्त्रयोरेकं जपेत् किमर्थं



राष्ट्रोदेशः पूर्णगरं ग्रामोऽल्पजनवासस्थानं वास्तुएकगृहस्वामि  
वासः क्षेत्रम् इति गोविन्दमिश्राः वस्तिवति पाठे हिरण्यादि एतेषां  
शरीरस्य च रक्षणे रक्षानिमित्तम् ॥ ७२ ॥ ७३ ॥ ७४ ॥

प्रकारान्तरमाह—

अथ वेत्यादि ।

अथवा व्यस्तसर्वाङ्घ्रिरचिताङ्गार्जुनर्षिकम् ।  
त्रिष्टुप्छन्दसिकं विश्वरूपविष्णवधिदेवतम् ॥ ७५ ॥  
जपेद्गीतामनुं स्थाने हृषीकेशाय माज्यकैः ।  
हुनेद्वा सर्वरक्षायै सर्वदुःखोपशान्तये ॥ ७६ ॥

इति श्रीकेशवभट्टाचार्यविरचितायां  
क्रमदीपिकायां षष्ठः पटलः ॥ ६ ॥

अथवा स्थाने हृषीकेशाद्यंगीतामनुं जपेत् किंभूतं मनुं  
व्यस्तम् एकैकं सर्वे समस्ता ये अङ्घ्रयः पादचतुष्टयंतैः रचितं-  
म् अङ्गं पञ्चाङ्गम् अर्जुनः ऋषिर्यत्र तं व्यस्तसर्वाङ्घ्रिरचिताङ्गश्चा-  
र्जुनऋषिकश्चेति द्वन्द्वः तं त्रिष्टुप्छन्दो यत्र तं विश्वरूपो विष्णुर-  
धिदेवता यस्य तम् आज्यकैर्घृतैर्हुनेद्वा वाशब्दः समुच्चये हुनेत् टीका-  
न्तरे उक्तप्रयोगेषु यत्र जपहोमयोः संख्या न उक्ता तत्र संनिधानो-  
क्ता गृह्यते तदभावेऽष्टोत्तरं सहस्रं शतं वा अष्टौ सहस्राणीत्येके ।  
जगन्मोहनाख्यतन्त्रे ।

लक्षं वाप्ययुतं वापि सहस्रं शतमेव च ।  
कार्याणां गौरवान्मन्त्रीतत्तद्धोमं समाचरेत् ॥ ७५ ॥ ७६ ॥

इति श्रीक्रमदीपिकायां विवरणे षष्ठः पटलः ॥ ६ ॥



अनेकमन्त्रकथनार्थं सप्तमं पटलमुपक्रामति ।

वक्ष्य इत्यादिना ।

वक्ष्येऽक्षयधनावाप्त्यै प्रतिपत्तिं श्रियः पतेः ।

सुगुप्तां धननाथाद्यैर्धन्यैर्या क्रियते सदा ॥ १ ॥

श्रियः पतेर्गोपालस्य प्रतिपत्तिध्यानं मन्त्रपूजाध्यानादिप्रकारं वा वक्ष्ये या प्रतिपत्तिर्धननाथाद्यैः कुवेरप्रभृतिभिर्महाधनैः क्रियते कस्यै अक्षयमविनाशि यद्धनं तत्प्राप्त्यै सुगुप्तां नात्यन्तप्रकटितां द्विजैरित्यर्थः १

द्वारवत्यामित्यादि सप्तश्लोकैर्मध्यकुलकम् ।

द्वारवत्यां सहस्रार्कभास्वरैर्भवनोत्तमैः ।

अनल्पैः कल्पवृक्षैश्च परीते मण्डपोत्तमे ॥ २ ॥

अच्युतो ध्येयः कुत्र द्वारवत्यां मणिमण्डपे मणिसिंहासनाम्बुजे आसीनो द्वारकानगरीगतमणिमण्डपावस्थितमणिमयसिंहासनपद्मोपविष्टः मणिमण्डपे कीदृशे भवनोत्तमैः गृहोत्तमैः कल्पवृक्षैश्च परीते वेष्टिते किम्भूतैः सहस्रसूर्याः तद्ब्रह्मास्वरैर्दीप्तैरनल्पैर्विस्तरैः २ पुनः कीदृशे ।

ज्वलद्रत्नमयस्तम्भद्वारतोरणकुड्यके ।

फुल्लस्रगुलसच्चित्रवितानालम्बिमौक्तिके ॥ ३ ॥

ज्वलन्तिदीप्तानियानिरत्नानि तन्मयतत्प्रधानंस्तम्भः गृहाधारभूतं द्वारतोरणं कुड्यं भित्तिर्यत्र तस्मिन् प्रफुल्लाविकासनीयास्रक् पुष्पमालाउल्लसच्छोभमानं पवित्रं नानाप्रकारं वितानं तत्रालम्बिमौक्तिकंयत्र तत्र ॥ ३ ॥

पुनः कीदृशे मणिमण्डपे ।

पद्मरागस्थलीराजद्रत्ननद्योश्च मध्यतः ।

अनारतगलद्रत्नसुधस्य स्वस्तरोरधः ॥ ४ ॥

पद्मरागमयीयास्थली राजदेदीप्यमानरत्नमयी च यानदी



तयोर्मध्ये स्वस्तरोः पारिजातस्याधः स्वस्तरोः किंभूतस्य अनारतं  
सर्वदागलन्तीरत्नमयी सुधा अमृतं यस्य तस्य ॥ ४ ॥

पुनः कीदृशेमणिमण्डपे—

रत्नप्रदीपावालिभिः प्रदीपितदिगन्तरे ।

उद्यदादित्यसंकाशे मणिसिंहासनाम्बुजे ॥ ५ ॥

रत्नप्रदीपावालिभिर्ज्वलद्रत्नैः प्रदीपितम् उद्भासितं दिशामन्तरा-  
लम् अवकाशो यत्र मणिसिंहासने किंभूते उद्यन् प्रादुर्भवन् य  
आदित्यस्तस्य सङ्काशे सदृशे ॥ ५ ॥

अच्युतः

किंभूतः ।

समासीनोऽच्युतो ध्येयो द्रुतहाटकसंनिभः ।

समानोदितचन्द्रार्कतडित्कोटिसमद्युतिः ॥ ६ ॥

द्रुतहाटकसन्निभः द्रवीभूतस्वर्णतुल्यः समानोदिता एकदो-  
द्गता या चन्द्रार्कानां कोटिः तडितामपि कोटिः तत्समा-  
द्युतिर्यस्य सः ॥ ६ ॥

पुनः किंभूतः—

सर्वाङ्गसुन्दरः सौम्यः सर्वाभरणभूषितः ॥

पीतवासाश्चक्रशङ्खगदापद्मोज्ज्वलदूभुजः ॥ ७ ॥

सर्वाङ्गेनमुखादिना सुन्दरोरम्यः सौम्योऽनुद्धतः सर्वाभरणेनकु-  
ण्डलाद्यलंकारेणभूषितः पीतवासाःपीतेवाससीयस्यसः शङ्खचक्रग-  
दापद्मैःउज्ज्वलादीप्ताभुजायस्यसः ॥ ७ ॥

पुन कीदृशः—

अनारतोच्छलद्रत्नधारौघकलशं स्पृशन् ॥

वामपादाम्बुजाग्रेण मुष्णता पल्लवच्छविम् ॥ ८ ॥

वामपादाम्बुजाग्रेण अनारतं सर्वदाउच्छलन्तीयारत्नधारात-  
स्याओघः प्रवाहोयत्रसचासौकलसञ्चेति कर्मधारयः तंस्पृशन् वाम-



मपादाम्बुजाग्रेण किम्भूतेन पल्लवच्छर्विमुष्णताकिशल्यकान्ति  
चोरयता ॥ ८ ॥

अष्टमहिषीध्यानमाह—

रुक्मिणीसत्यभामेऽस्य मूर्ध्निरत्नौघधारया ॥  
सिञ्चिन्त्यौदक्षवामस्थेस्वदोःस्थकलशोत्थया ॥ ९ ॥

रुक्मिणीसत्यभामेध्येयेकिम्भूते अस्यहरेमृद्धिंशिरसिरत्नप्रवा-  
हधारयासिचन्त्यौ कीदृशे दक्षवामस्थे अत्र रुक्मिणीदक्षिणेसत्या-  
वामे किम्भूतयाधारयास्वहस्तस्थघटोद्भवया ॥ ९ ॥

नाग्नजितीसुनन्दे च ध्येये-  
एतेकीदृशे ।

नाग्नजितीसुनन्दा च दिशन्त्यौकलशौतयोः ॥  
ताभ्यां च दक्षवामस्थेमित्रविन्दासुलक्ष्मणे ॥ १० ॥

तयो रुक्मिणीसत्यभामयोः स्थानेरत्नघटौदिशन्त्यौददत्यौकी-  
दृशेदक्षवामस्थे तथा मित्रविन्दासुलक्ष्मणेदक्षिणवामस्थेध्येयेकिम्भू-  
तेताभ्यांनाग्नजितीसुनन्दाभ्यां कलशंदिशन्तीभ्याङ्कलशंददत्यौ ॥ १० ॥

रत्ननद्यासमुद्धृत्यरत्नपूर्णौ घटौतयोः ॥  
जाम्बवतीसुशीला च दिशन्त्यौदक्षवामगे ॥ ११ ॥

तथा दक्षवामे जाम्बवतीसुशीलेचध्येयेकिम्भूते रत्ननद्यारत्न-  
पूर्णौघटौसमुद्धृत्यतयोर्मित्रविन्दासुलक्ष्मणयोर्दिशन्त्यौ ॥ ११ ॥

वहिः षोडशसाहस्रसंख्याताः परितः स्त्रियः ॥  
ध्येयाः सकलरत्नौघधारयुकलशोज्ज्वलाः ॥ १२ ॥

तद्वहिः परितः षोडशसाहस्रसंख्याताः प्रियाध्येयाः किम्भूताः  
कनकं सुवर्णं रत्नानिपद्मादीनितेषामोघः समूहः तस्यधारां युन-  
कीति तद्युक्त्यः कलसः तेनदीप्ताः ॥ १२ ॥

तद्वहिश्चाष्टनिधयोध्येयाः-  
कीदृशाः ।



तद्वह्निश्चाष्टनिधयः पूरयन्तो धनैर्धराम् ॥

तद्वह्निर्वृष्णयः सर्वे पुरोवच्चसुरादयः ॥ १३ ॥

धरांपृथ्वीधनैः पूरयन्तः तद्वह्निर्वृष्णयोयादवाध्येयाः अनन्तरं पुरोवत् दिक्षुस्थिताः सुरादयः देवर्षिसिद्धविद्याधरगन्धर्वप्रभृतयोरक्षाभिषेकं कुर्वन्तोध्येयाः ॥ १३ ॥

ध्यात्वेति—

ध्यात्वैवं परमात्मानं विंशत्यर्णं मनुजपेत् ॥

चतुर्लक्षं हुनेदाज्यैश्चत्वारिंशत्सहस्रकम् ॥ १४ ॥

एवं परमात्मरूपम् अशरीरिणं ध्यात्वाविंशत्यक्षरं मन्त्रं चतुर्लक्षं जपेत् आज्यैर्घृतैश्चत्वारिंशत्सहस्रकं हुनेत् जुहुयात् ॥ १४ ॥

विंशत्यक्षरमन्त्रमुद्धरति—

शक्तीति ।

शक्तिश्रीपूर्वकोऽष्टादशाणो विंशतिवर्णकः ॥

मन्त्रेणानेन सदृशोमनुर्नाहिजगत्तये ॥ १५ ॥

शक्तिः भुवनेश्वरी बीजं श्रीः श्रीबीजम् एतद्वीजद्वयपूर्वकः पूर्वोक्ताष्टादशाक्षरमन्त्रः एवं विंशत्यक्षरो भवतीत्यर्थः अनेन मन्त्रेण सदृशो मन्त्रो जगत्त्रयेनास्ति ॥ १५ ॥

ऋष्यादिकं दर्शयति—

ऋषिर्ब्रह्मा च गायत्री छन्दः कृष्णस्तु देवता ॥

पूर्वोक्तवदेवास्य बीजशक्त्यादिकल्पना ॥ १६ ॥

अस्य मन्त्रस्य बीजशक्त्यादिकल्पना पूर्वोक्तवत् दशाक्षरवत् तथा च दशाक्षरस्य यद्वीजादिकन्तदस्यापीत्यर्थः ॥ १६ ॥

पूजाप्रकारमाह—

कल्प इत्यादिना ।

कल्पः सनत्कुमारोक्तो मन्त्रस्याऽस्योच्यते ऽधुना ॥



पीठन्यासादिकं कृत्वा पूर्वोक्तक्रमतः सुधीः ॥ १७ ॥

अस्यमन्त्रस्य सनत्कुमारकथितः पूजाप्रकारः संप्रतिमयाकथ्यते  
पूर्वोक्तक्रमतः दशाक्षरोक्तप्रकारेण पीठन्यासप्राणायामादिकं कृत्वा ॥ १७ ॥

करद्वन्द्वालिललेष्वगषट्कं प्रविन्यसेत् ॥

मन्त्रेण व्यापकं कृत्वा मातृकांमनुसंपुटाम् ॥ १८ ॥

संहारसृष्टिमार्गेण दशतत्त्वानिविन्यसेत् ॥

पुनश्चव्यापकं कृत्वा मन्त्रवर्णास्तनौन्यसेत् ॥ १९ ॥

उभयकराङ्गुलिषु उभयकरतलेषु च षडङ्गानि क्रमान्न्यसेत् मन्त्रे-  
णेतिविंशत्यक्षरमन्त्रेण व्यापकं सर्वतनौन्यासं कृत्वामातृकां मातृका-  
न्यासंमनुसंपुटांविंशत्यक्षरपुटितप्रत्यक्षरां पूर्वोक्तमातृकास्थानेषु  
विन्यसेत् प्रयोगश्चर्हीं अर्हीं नम इत्यादिः एवंभर्यन्तं द्विरावृत्तिः  
ततो ह्रीं श्रीं ह्रीं श्रीं नमः क्लीं क्रीं क्लीं क्रीं नम इत्यादिः संहारसृष्टि-  
मार्गेण दशतत्त्वानिमहीसलिलप्रभृतीनि विन्यसेत् पुनरपि विंशत्य-  
क्षरमन्त्रेण व्यापकन्यासं कृत्वा विंशतिमन्त्राक्षराणि तनौस्वशरीरे  
न्यसेत् ॥ १८ ॥ १९ ॥

अक्षरन्यासस्थानान्याह—

मूर्ध्नीति ।

मूर्द्धिभ्रभालेभ्रुवोर्मध्येनेत्रयोः कर्णयोर्नसोः ॥

आननेचिवुके कण्ठेदोर्मूले हृदि तुन्दके ॥ २० ॥

नाभौ लिङ्गे तथा ऽऽधारेकट्योर्जान्वोश्चजङ्घयोः ॥

गुल्फयोः पादयोर्न्यसेत्सृष्टिरेषासमीरिता ॥ २१ ॥

मस्तकेभाले ललाटे भ्रूमध्ये इत्यादावेकैकमक्षरं न्यसेत् आ-  
धारेलिङ्गाधस्त्रिकोणस्थाने एषसृष्टिन्यासप्रकारोक्तः ॥ २० ॥ २१ ॥

स्थितिर्हृदादिकांसान्ता संहतिश्चरणादिका ॥

विधायैवं पञ्चकृत्वः स्थित्यन्तंमूर्त्तिपञ्जरम् ॥

सृष्टिस्थिती च विन्यस्य षडङ्गन्यासमाचरेत् ॥ २२ ॥



हृदादिकांसांता स्थितिः हृदयमारभ्यां ऽसपर्यन्तन्यासः स्थितिः  
संहतिश्चरणादिकापादावारभ्यमुद्धन्तिन्यासः विधायेति एवं  
पञ्चवारान् स्थित्यन्तं न्यासं कृत्वा इति गृहस्थाभिप्रायेण तथा  
पूर्वोक्तमूर्त्तिपञ्जरन्यासं कृत्वा पुनः सृष्टिस्थितीविन्यस्य सृष्टिस्थि-  
तिप्रकारेणमन्त्रवर्णान् विन्यस्य षडङ्गन्यासमाचरेत् ॥ २२ ॥

षडङ्गानिदर्शयति—

गुणेति ।

गुणाग्निवेदकरणकरणाक्षयक्षरैर्मनोः ॥

मुद्रावध्वाकिरीटाख्यांदिग्वन्धं पूर्ववच्चरेत् ॥

ध्यात्वाजप्त्वाचयेद्देहेमूर्त्तिपञ्जरपूर्वकम् ॥ २३ ॥

मनोर्मन्त्रस्य गुणास्त्रयः अग्नयस्त्रयः वेदाश्चत्वारः करणमन्तःकर-  
णचतुष्टयं पुनः करणचतुष्टयम् अक्षिद्वयमेतैरक्षरैर्मन्त्रसम्भवैः  
षडङ्गानिकार्याणीत्यर्थः

मुद्रामिति

किरीटाख्यां किरीटाभिधांवद्ध्वा कृत्वाकिरीटाद्यामिति पाठे  
कौस्तुभश्रीवत्समुद्रयोः परिग्रहः पूर्ववदस्त्रमन्त्रेणदिग्वन्धनं कुर्यात्

आत्मपूजामाह

ध्यात्वेति

पूर्वोदितं ध्यानं कृत्वाऽष्टोत्तरशतं च जप्त्वामूर्त्तिपञ्जरपूर्वकं  
देहेपूजयेत् तथाचाऽऽभ्यन्तरेप्रथमं परमेश्वराराधनं तदनु मूर्त्ति-  
पञ्जरस्यतदनु सृष्टिस्थितिन्यासंतदनुषडङ्गस्येति ॥ २३ ॥

वाह्यपूजाप्रकारमाह—

अथेति ।

अथवाह्येऽर्चयेद्विष्णुंतदर्थं यन्त्रमुच्यते ॥

गोमयेनोपलिप्योर्वीं तत्र पीठं निधापयेत् ॥ २४ ॥

अथात्मपूजानन्तरं वाह्येविष्णुं पूजयेत् तत्पूजार्थं पूजास्था-  
नमुच्यते गोमयजलेन पृथिवीमुपलिप्य तत्र लिप्तस्थाने पीठं  
पूजाधारप्रियं पात्रं स्थापयेत् ॥ २४ ॥



विलिप्यगन्धपङ्केनलिखेदष्टदलाम्बुजम् ॥

कर्णिकायां तु षट्कोणं ससाध्यं तत्र मन्मथम् ॥२५॥

अनन्तरं तत्पीठं चन्दनपङ्केनविलिप्यतत्राष्टदलपद्मं विलि-  
ख्यकर्णिकायां पद्मं विलिख्यमध्यस्थानेषट्कोणपुटितं वह्निपुरद्वयं  
लिखेत् तत्र षट्कोणमध्ये ससाध्यं कर्मसहितं साध्यनामसहितं  
मन्मथं कामबीजं लिखेत् साध्यग्रहणात् धारणार्थमप्येतद्वोद्धव्य-  
मिति त्रिपाठिनः ॥ २५ ॥

शिष्टैस्तं सप्तदशभिरक्षरैर्वेष्टयेत्स्मरम् ॥

प्राग्रक्षोऽनिलकोणेषु श्रियं शिष्टेषु संविदम् ॥२६॥

शिष्टैः सप्तदशभिरक्षरैस्तं कामबीजं वेष्टयेत् षट्कोणस्य पूर्वनि-  
र्गतिवायव्यकोणेषु श्रियं श्रीबीजत्रयं लिखेत् शिष्टेषु त्रिषु कोणेषु  
पश्चिमेशानाग्निकोणेषु संविदं भुवनेश्वरीबीजं विलिखेत् ॥ २६ ॥

षडक्षरं संधिषु च केशरेषु त्रिशस्त्रिंशः ॥

विलिखेत्स्मरगायत्रीं मालामन्त्रं दलाष्टके ॥ २७ ॥

षडशः संलिख्य तद्वाह्ये वेष्टयेन्मातृकाक्षरैः ॥

भूविम्बं च लिखेद्वाह्ये श्रीमाये दिग्विदिक्ष्वपि ॥२८॥

सन्धिषु षट्कोणसन्धिषु षडक्षरङ्कामबीजपूर्वकं कृष्णायनम्  
इति षडक्षरं लिखेत् केशरस्थाने कामगायत्रीं वक्ष्यमाणां त्रिशो-  
ऽक्षरत्रयं कृत्वा विलिखेत् पत्राष्टके वक्ष्यमाणं मालामन्त्रं षडशः षडक्ष-  
राणि कृत्वा विलिख्य पद्मवाह्ये मातृकाक्षरैर्वेष्टयेत् । मातृकावेष्टनवाह्य-  
एव वक्ष्यमाणस्वरूपं भूविम्बं च लिखेत् भूविम्बदिग्विदिक्षु श्रीमा-  
येदिक्षु श्रीबीजं कोणेषु भुवनेश्वरीबीजं लिखेदित्यर्थः ॥ २७ ॥ २८ ॥

एतद्यन्त्रं हाटकादिपट्टेष्वालिख्य पूर्ववत् ॥

साधितं धारयेद्यो वै सोऽर्च्यते त्रिदशैरपि ॥ २९ ॥

एतद्यन्त्रं पूजायामप्युपयुक्तं यो धारयेत्स देवैरपि पूज्यते किं  
कृत्वासुवर्णरजतताम्रादि पट्टेषु यथा कथितद्रव्येणालिख्य पूर्ववत्  
पूजासु यद्वा पूर्वमन्त्रवत् कृतप्राणप्रतिष्ठादिक्रियं कीदृशं सा-



धितं यथाकथितप्रकारेणसम्पादितं प्रजप्तं च ॥ २९ ॥

कामगायत्रीमुद्धरति ।

स्याद्गायत्रीकामदेवपुष्पवाणौ तु ङन्तकौ ॥

विद्महेधीमहियुतौ तन्नोनङ्गः प्रचोदयात् ॥

जप्याज्जपादौ गोपालमनूनांजनरञ्जनीम् ॥ ३० ॥

कामदेवपुष्पवाणशब्दौ क्रमेण चतुर्थ्यन्तौ किंभूतौविद्महेधी-  
महिशब्द सहितौ तदनु तन्नोनङ्गः प्रचोदयादिति स्वरूपम् एवं  
सतिकामगायत्रीस्यात् भवति जप्यादिति गोपालमन्त्राणां जपादौ  
जपोपक्रमेणैतांकामगायत्रीं जप्यात् । यतइयं जनरञ्जनी वक्ष्यकरी-  
मित्यर्थः ॥ ३० ॥

मालामन्त्रमुद्धरति नत्यन्त इत्यादिना

नत्यन्ते कामदेवाय ङन्तंसर्वजनप्रियम् ॥

उक्त्वा सर्वजनान्ते तु संमोहनपदंतथा ॥ ३१ ॥

ज्वलज्वल प्रज्वलेतिउक्त्वासर्वजनस्य च ॥

हृदयंममचब्रूयाद्वशङ्कुरुयुगंशिरः ॥

कृत्वामदनमन्त्रोऽष्टचत्वारिंशद्विरचरैः ॥ ३२ ॥

नमः शब्दान्तेकामदेवायेति स्वरूपं तदनुचतुर्थ्यन्तं सर्वजन-  
प्रियशब्दमुच्चार्यतदनुसर्वजनशब्दमुक्त्वासंमोहनपदं वदेत् तदनु-  
ज्वलज्वलप्रज्वलेति स्वरूपमुक्त्वासर्वजनस्यहृदयंममेतिस्वरूपमु-  
क्त्वावशमिति स्वरूपमुक्त्वाकुरुकुरुइति स्वरूपमुक्त्वाशिरः  
स्वाहा इति वदेत् एवं च सति अष्टचत्वारिंशदक्षरकैर्मदनमन्त्रः  
कथितः ॥ ३१ ॥ ३२ ॥

विनियोगंदर्शयति—

जपादाविति ।

जपादौमारवीजाद्यो जगत्तयवशीकरः ॥

भूगृहं चतुरस्रं स्पात्कोणवज्राद्यलंकृतम् ॥ ३३ ॥



यन्त्रे यथोद्भूतएवजपपूजाहोमादौतु यदिकामर्वाजाद्यो भवति तदाजगन्नयवशीकरणक्षमः यदायं मन्त्रः स्वतन्त्रेणजप्येततदेति-  
त्रिपाठिनः ।

भूगृहमुद्धरति ।

भूगृहमिति कोणसंलग्नाष्टवज्जालंकृतचतुरस्रं कोणचतुष्टयस-  
हितं भूविम्बामिति पाठावा ॥ ३३ ॥

यन्त्रेपूजाप्रकारमाह—

पीठपूर्ववदभ्यर्च्यमूर्त्तिसंकल्प्यपौरुषीम् ॥

तत्राऽऽवाह्याऽच्युतं भक्त्यासकलीकृत्यपूजयेत् ॥ ३४ ॥

पूर्ववत् दशाक्षरवत् गुर्वापीठपूजान्तमभ्यर्च्यतत्रपौरुषींपुरुषा  
कृतिं मूर्त्तिपारमेश्वरींविचिन्त्य तत्र मूर्त्तावच्युतमावाह्यसकली-  
कृत्यभक्त्या पूजयेत् सुषुम्णाप्रवाहनाड्यापुष्पयुक्ते उत्तानपाणी-  
हृदयस्थमूर्त्तैस्तेजः संयोज्यतेजोदेवताब्रह्मरन्ध्रेणदेवशरीरगतं  
विचिन्त्यस्वस्वमुद्रया बाह्ये संस्थाप्य सनिधाप्यसंनिरुद्धाव  
गुण्यसकलीकृत्यदेवताङ्गेषडङ्गन्यासंकृत्वाषोडशोपचारैः सम्पूजये-  
दित्यर्थः ॥ ३४ ॥

आसनेति—

आसनादि भूषणान्तं पुनर्न्यासक्रमात् यजेत्

सृष्टिस्थितीषडङ्गं च किरीटंकुण्डलद्वयम् ॥ ३५ ॥

चक्रशङ्खगदापद्ममालाश्रीवत्सकौस्तुभान् ॥

गन्धाक्षतप्रसूनैश्चमूलैर्नाभ्यर्च्यपूर्ववत् ॥ ३६ ॥

आसनादिविभूषान्तं यथा स्यादेवं पूजयेत् आसनमारभ्य-  
भूषान्तरुपचारैः पूजयेदित्यर्थः पुनर्न्यासक्रमात् सृष्ट्यादीन् य-  
जेत् प्रथमं सृष्ट्यादीनां न्यासस्मिधायततस्तान् पूजयेत् अथ-  
वान्यासक्रमाद्यथातेषां न्यासः कृतस्तेन क्रमेणेत्यर्थः ॥ ३५ ॥

गन्धाक्षतेति—

अक्षतायवागन्धाक्षतपुष्पैश्च पूर्ववत् मूलमन्त्रेणकृष्णं पूजयि-  
त्वासप्तावृत्तिः सम्पूजयेदित्यर्थः ॥ ३६ ॥

आवरणान्याह—



आदाविति

आदौ वह्निपुरद्वन्द्वकोणेष्वङ्गानि पूजयेत् ।

सहच्छिरःशिखावर्मनेत्रमस्त्रमिति क्रमात् ॥ ३७ ॥

प्रथमं वह्निपुरयुगलसम्बन्धिषट्कोणेषु आग्नेयकोणमारभ्य-  
षडङ्गानि पूजयेदित्यर्थः ।

अङ्गान्याह ।

सहदिति ।

सहहृदावर्तत इति सहत्र हृदयं शिरः शिखावर्मकवचनेत्रमस्त्रं  
चेति प्रथमावरणम् ॥ ३७ ॥

द्वितीयावरणमाह—

वासुदेव इति ।

वासुदेवः सङ्कर्षणः प्रद्युम्नश्चाऽनिरुद्धकः ॥

अग्न्यादिदलमूलेषु शान्तिः श्रीश्च सरस्वती ॥ ३८ ॥

रतिश्च दिग्दलेष्वर्च्यास्ततो ऽष्टौ माहिषीर्यजेत् ॥

रुक्मिण्याद्या दक्षसव्ये क्रमात् पत्राग्रकेषु च ॥ ३९ ॥

अग्न्यादिकोणदलमूलेषु केशरस्थानेषु वासुदेवादयः पूज्या-  
स्तथैवपूर्वादिचतुर्दिक्षुदलमूलेषुशान्त्यादयः पूज्या इत्यर्थः ।

तृतीयावरणमाह ।

ततोऽष्टाविति ।

तदनन्तरम् ।

अष्टौमाहिष्यः पूज्या इत्यर्थः ता हि रुक्मिण्याद्या इति ।

पूजास्थानमाह ।

दक्षसव्ये इति ।

परमेश्वरस्य दक्षिणभागेचतस्रः वामभागेचतस्रः क्रमेण पूज्या  
इत्यर्थः ॥ ३८ ॥ ३९ ॥

चतुर्थावरणमाह—

तत इति ।



ततः षोडशसाहस्रं सकृदेवाऽर्चयेत्प्रियाः ॥

इन्द्रनीलमुकुन्दाद्यान्मकराऽनङ्गकच्छपान् ॥ ४० ॥

पद्मशङ्खादिकांश्चाऽपि निधीनष्टौ क्रमाद्यजेत् ॥

तद्वहिश्चेन्द्रवज्राद्ये आवृत्ती सम्प्रपूजयेत् ॥ ४१ ॥

पूर्वादिललापेषु षोडशसहस्रं प्रियाः देवपत्नीः सकृदेव एकक्रमे-  
णैवाऽर्चयेत् ।

पञ्चमावरणमाह—

इन्द्रनीलाद्यानष्टौ निधीन् पूर्वादिक्रमेण पूजयेत् अत्रेन्द्रादि-  
शब्दानन्तरं प्रत्येकंचतुर्थ्यन्तं निधिपदंदेयं प्रयोगश्च ॐ इन्द्रनि-  
धयेनमः इत्यादिः ।

षष्ठसप्तमावरणद्वयमाह—

तद्वहिरिति ।

तद्वह्ये इन्द्रादिकं वज्रादिकं च पूजयेत् ॥ ४० ॥ ४१ ॥

आवरणानि सन्दर्श्यैवैवं दर्शयति—

इतीति ।

इति सप्तावृतिवृत्तमभ्यर्च्याऽच्युतमादरात् ॥

प्रीणयेद्दधिखण्डाज्यमिश्रेण तु पयोऽन्धसा ॥ ४२ ॥

इत्यनेन प्रकारेण सप्तावरणवेष्टितं कृष्णमादरपूर्वकं सम्पूज्य  
दधिशर्कराघृतसहितेन पायसेन प्रीणयेदित्यर्थः ॥ ४२ ॥

राजोपचारमिति ।

राजोपचारं दत्त्वाऽथ स्तुत्वा नत्वा च केशवम् ॥

उद्गासयेत् स्वहृदये परिवारगणैः सह ॥ ४३ ॥

छत्रचामरादीनि दत्त्वा अथानन्तरं स्तवं कृत्वा अष्टाङ्गपञ्चा-  
ङ्गान्यतरेण प्रणम्य परिवारगणैः सह केशवं हृदये उद्गासयेत् उत्तो-  
र्यं स्थापयेत् ॥ ४३ ॥

न्यस्वेति ।

न्यस्त्वाऽऽत्मानं समभ्यर्च्य तन्मयः प्रजपेन्मनुम् ॥

रत्नाभिषेकध्यानेज्याविंशत्यर्णाश्रितेरिता ॥ ४४ ॥



जपहोमार्चनैर्ध्यानैर्योऽमुं प्रभजते मनुम् ॥

तद्वेश्म पूर्यते रत्नैः स्वर्णधान्यैरनारतम् ॥ ४५ ॥

न्यस्त्वा पूजापूर्वोक्तं सृष्ट्यादिन्यासं कृत्वा आत्मपूजां विधाय  
तन्मयः पूज्यदेवस्वरूपो भूत्वा पूजाङ्गमन्त्रं जपेत् ।

प्रकृतमुपसंहरति—

रत्नेति ।

ध्यानं च इज्या च पूजा च इत्यर्थः तथा च यस्यां पूजार्थां  
कृष्णस्यरत्नाभिषेकेध्यानं तत्र कृष्णस्य विशत्यक्षरोक्ता पूजेयमुक्ता ।

फलं दर्शयति ।

जपेति जपादिभिर्यो अमुं मन्त्रं सेवते तस्य गृहं पद्मरागादिभिः  
रत्नैः काञ्चनैर् धान्यैश्चाऽनारतमनवरतं पूर्यते ॥ ४४ ॥ ४५ ॥

पृथ्वी पृथ्वी करे तस्य सर्वसस्यकुलाकुला ॥

पुत्रैर्मित्रैः सुसम्पन्नः प्रयात्यन्ते परां गतिम् ॥ ४६ ॥

तथा पृथ्वी महती—पृथिवी साधकस्य करे आयत्ता भवति  
किंभूता सर्वस्य धान्यादेः कुलेन समूहेनाकुला परिपूर्णा तथा  
औरसपुत्रैः सुहृद्भिश्च समेतः सन् शरीरपातानन्तरं विष्णुलोकं  
गच्छति ॥ ४६ ॥

प्रयोगं दर्शयति ।

ब्रह्माविति ।

ब्रह्मावभ्यर्च्य गोविन्दं शुक्लपुष्पैः सतण्डुलैः ।

आज्याक्तैरयुतं हुत्वा भस्म तन्मूर्द्ध्नि धारयेत् ।

तस्याऽन्नादिसमृद्धिः स्यात्तद्वशे सर्वयोषितः ॥ ४७ ॥

यथोक्तप्रकारेणाग्निमाधाय तत्र यथोक्तप्रकारेण गोविन्दं  
सम्पूज्य घृताकैस्तण्डुलसहितैः शुक्लपुष्पैर्दशसहस्राणि हुत्वाहो-  
माग्निभस्म यः पुमान् मूर्द्ध्निधारयेत् तस्य नानासमृद्धिः सम्प-  
त्तिर्भवति सर्वाश्च स्त्रियस्तदायत्ता भवन्ति ॥ ४७ ॥

प्रयोगान्तरमाह—



आज्यैरिति ।

आज्यैर्लक्षं हुनेद्रक्तपद्मैर्वा मधुराप्लुतैः ॥

श्रियातस्यैन्द्रमैद्वर्यं तृणलेशायते ध्रुवम् ॥ ४८ ॥

घृतैः केवलैः घृतमधुशर्करायुतैः रक्तपद्मैर्वा यो लक्षं जुहोति  
तस्य साधकस्य श्रियालक्ष्म्या कृत्वा इन्द्रसम्बन्धि ऐद्वर्यं तृण-  
समानं भवति ध्रुवमुत्प्रेक्षायाम् ॥ ४८ ॥

प्रयोगान्तरमाह—

शुक्लेति ।

शुक्लादिवस्त्रलाभाय शुक्लादिकुसुमैर्हुनेत् ॥

त्रिमध्वक्तैर्दशशतमाज्याक्तैर्वाऽष्टसंयुतम् ॥ ४९ ॥

शुक्लादिवस्त्रप्राप्त्यर्थं घृतमधुशर्करासहितैः शुक्लपुष्पैः घृताक्तैर्वा  
अष्टाधिकदशशतं जुहुयात् ॥ ४९ ॥

प्रयोगान्तरमाह—

क्षौद्रसिक्तैरिति ।

क्षौद्रसिक्तैः सितैः पुष्पैरष्टोत्तरसहस्रकम् ॥

हुनेन्नित्यं स षड्मासान् पुरोधा नृपतेर्भवेत् ॥ ५० ॥

मधुमिश्रितैः शुक्लपुष्पैरष्टाधिकसहस्रं प्रत्यहं यो जुहुयात्  
स षट्के अतीते रात्रिः पुरोहितो भवति ॥ ५० ॥

दशाष्टेति—

दशाष्टादशवर्णोक्तं जपध्यानहुतादिकम् ॥

विदध्यात्कर्म चाऽनेन ताभ्यामप्यत्र कीर्तितम् ॥ ५१ ॥

दशाष्टादशक्षरयोरुक्तं जपध्यानहोमादिकम् अनेन मन्त्रेण कुर्या-  
त् अत्र मन्त्रे कथितं प्रयोगादिकं ताभ्यां च कुर्यात् ॥ ५१ ॥

मन्त्रान्तरमाह—

श्रीशक्तिरिति ।

श्रीशक्तिस्मरकृष्णाय गोविन्दाय शिरो मनुः ॥

रव्यर्णो ब्रह्मगायत्रीकृष्णवर्णादिरथाऽस्य तु ॥ ५२ ॥

श्रीबीजं शक्तिबीजं स्मरः कामबीजं कृष्णायगोविन्दा-



योतिस्वरूपं शिरःस्वाहेति स्वरूपं रव्यर्णोद्वादशाणोमन्त्रः ऋषि-  
रादौयषान्तेऋष्यादयो ब्रह्मगायत्रीकृष्णा ऋष्यादय इत्यर्थः अस्य-  
ब्रह्माऋषिः गायत्रीछन्दः कृष्णोदेवता इत्यर्थः वीजशक्त्या-  
दिपूर्ववत् ॥ ५२ ॥

वीजैरित्यादि ।

वीजैस्त्रिवेदयुग्माणैरङ्गषट्कमिहोदितम् ॥

विंशत्यर्णोदितजपध्यानहोमार्चनक्रियाः ।

मन्त्रोऽयं सकलैश्वर्यकाङ्क्षिभिः सेव्यताम्बुधैः ॥ ५३ ॥

इह मन्त्रे अङ्गषट्कंषडङ्गं कथितं कैस्त्रिभिर्वीजैरङ्गत्रयं तथा  
त्रिवेदयुग्माणैः त्रिभिश्चतुर्भिर्द्वाभ्यां चाऽपराङ्गत्रयमिति ।

विशेति ।

अयं मन्त्रः विंशत्यक्षरमन्त्रोक्तजपध्यानहोमपूजासहितः सकलै-  
श्वर्यकामैः पण्डितैरुपास्यताम् ॥ ५३ ॥

मन्त्रान्तरमाह—

श्रीति ।

श्रीशक्तिकामपूर्वोऽङ्गजन्मशक्तिरमान्तकः ॥

दशाक्षरः सरावादौ स्याच्चेच्छक्तिरमायुतः ॥

मन्त्रौ विकृतिरव्यर्णावाचक्राद्यङ्गिनाविमौ ॥ ५४ ॥

श्रीबीजं भुवनेश्वरीबीजं कामबीजं च एते पूर्वे यस्य दशाक्ष-  
रस्य तथा ऽङ्गजन्म कामबीजं शक्तिः भुवनेश्वरीबीजं रमाश्री-  
बीजम् एते अन्ते यस्य दशाक्षरस्य एवंभूताद्यन्तविशिष्टो दशाक्षरो-  
षोडशाक्षरमन्त्रोभवति तथा स एव दशाक्षरोमन्त्रः आदौशक्ति-  
रमायुतः भुवनेश्वरीश्रीबीजसहितश्चेत्तदाद्वादशाक्षरमन्त्रोभवति एवं  
च सति इमौ विकृतिरव्यर्णोषोडशाक्षरद्वादशाक्षरौ मन्त्रौ आचक्राद्य-  
ङ्गिनौ दशाक्षरोक्तानि आचक्राद्यङ्गानि यथोक्तादृशौ ज्ञेयो ॥ ५४ ॥

विंशत्यर्णोति—

विंशत्यर्णोक्तयजनविधी ध्यायेदथाऽच्युतम् ॥



वरदाभयहस्ताभ्यां शिलष्यन्तं स्वाङ्गुगे प्रिये ॥

पद्मोत्पलकरे ताभ्यां शिलष्टं चक्रदरोज्ज्वलम् ॥५५॥

विंशत्यक्षरकथितपूजाप्रकारावेतौ अथानन्तरम् अच्युतं चि-  
न्तयेत् कीदृशं स्वाङ्गुगे स्वक्रोडस्थिते प्रिये लक्ष्मीसरस्वत्यौ यद्वा  
रुक्मिणीसत्यभामेशिलष्यन्तम् आलिङ्गन्तं काभ्यां वरदाभयहस्ताभ्यां  
वरंददातीतिवरदः नविद्यतेभयं यस्मात्स वरदाभयौ च तौहस्तौ-  
चेतिवरदाभयहस्तौताभ्यामित्यर्थः प्रियेकीदृशे पद्मसामान्यपङ्कजम्  
उत्पलं नीलपद्मं ते करयोर्ययोस्ते तादृग्विधे पुनःकीदृशंताभ्यां प्रिया-  
भ्यां शिलष्टम् आलिङ्गितं पुनःकीदृशं शङ्खचक्राभ्यामुज्ज्वलम् ॥५५॥

पुरश्चरणजपादिकमाह—

दशलक्षेत्यादि ।

दशलक्षं जपेदाज्यैस्तावत्सहस्रहोमतः ॥

सिद्धाविमौ मनू सर्वसम्पत्सौ भाग्यदौ नृणाम् ॥५६॥

दशलक्षसंख्यंजपेत् आज्यैर्घृतैस्तावत्संख्यसहस्रहोमतोदशस-  
हस्रहोमतः सिद्धौ इमौ मन्त्रौ मनुष्याणां सर्वैश्वर्यसर्वजनप्रि-  
यप्रदौ भवतः ॥ ५६ ॥

इदानींक्रमेणमन्त्रमुद्धरतिमारशक्तीत्यादिना ।

मारशक्तिरमापूर्वः शक्तिश्रीमारपूर्वकः ॥

श्रीशक्तिमारपूर्वश्च दशार्णो मनवस्त्रयः ॥ ५७ ॥

अन्नाद्यः कामभुवनेश्वरीश्रीवीजपूर्वो दशाक्षरः भुवनेश्वरी  
श्रीमारः पूर्वो यस्येतिद्वितीयः श्रीभुवनेश्वरीकामवीजपूर्वो दशाक्षर  
इति तृतीयः ॥ ५७ ॥

एतेषां मनुवर्याणामङ्गव्यादिदशार्णवत् ॥

शङ्खचक्रधनुर्वाणपाशाङ्कुशधरोऽरुणः ॥

वेणुं धमन् धृतं दोर्भ्यां कृष्णो ध्येयो दिवाकरे ॥५८॥



आद्ये मनौ ध्यानमेवं द्वितीये विंशदर्णवत् ॥

दशार्णवत् तृतीयेऽङ्गदिकपालाद्यैः समर्चना ॥ ५९ ॥

पञ्चलक्षं जपेत्तावदयुतम्पायसैर्हुनेत् ॥

ततः सिध्यन्ति मनवो नृणां सम्पत्तिकान्तिदाः ॥ ६० ॥

एतेषामित्यादिसुगमम् ।

दिवाकरेसूर्यमण्डले ॥ ५८ ॥ ५९ ॥ ६० ॥

स्पष्टं मन्त्रान्तरमुद्धरति—

अष्टादशार्णोति ।

अष्टादशार्णो मारान्तो मनुः सुतधनप्रदः ॥

ऋष्याद्यष्टादशार्णोक्तं मारारूढस्वरैः क्रमात् ॥

अङ्गान्यस्य मनोरङ्गदिकपालाद्यैः समर्चना ॥ ६१ ॥

कामविजान्तः पूर्वोक्ताष्टादशाक्षरमन्त्रः सुतधनप्रदः मारारूढै-  
र्नपुंसकरहितकामवीजसहितैः दीर्घस्वरषट्कैः क्रांतीमित्यादिषट्कैः  
क्रमादस्यमनोः षडङ्गानि ॥ ६१ ॥

ध्यानमाह—

पाणौ पायसपक्वमाहितरसं विभ्रन्मुदादक्षिणे ।

सव्ये शारदचन्द्रमण्डलनिभं हैयङ्गवीनन्दधत् ।

कण्ठे कल्पितपुण्डरीकनखमत्युद्दामदीप्तिं वहन्

देवो दिव्यदिगम्बरो दिशतु बः सौख्यं यशोदाशिशुः ६२

पाणौपायसपक्वं सुपक्वं पायसं सुस्वाद्वित्यर्थः अत्युद्दामदीप्तिम्  
अत्युद्भटकान्ति दिव्यइति दिव्यश्चासौदिगम्बरश्चेतिसमासः दिव्यदे-  
वस्वरूप इति ॥ ६२ ॥

दिनशोऽभ्यर्च्य गोविन्दं द्वात्रिंशल्लक्षमानतः ॥

जप्त्वा दशाशं जुहुयात्सिताज्येन पयोऽन्धसा ॥ ६३ ॥

सिताज्येनपयोऽन्धसाशर्कराघृतसहितेनपरमाज्येन ॥ ६३ ॥

पद्मस्थंदेवमभ्यर्च्य तर्पयेत्तन्मुखाम्बुजे ॥

क्षीरेण कदलीपकैर्दध्ना हैयङ्गवेन च ॥ ६४ ॥



सुतार्थी तर्पयेदेवं वत्सराह्णभते सुतम् ॥

यद्यदिच्छति तत्सर्वं तर्पणादेव सिद्ध्यति ॥ ६५ ॥

क्षीरेणेत्यादिना तर्पणंयदुक्तं तज्जलेनैवक्षीरादिद्रव्यबुद्ध्याका-  
र्यम् ॥ ६४ ॥ ६५ ॥

मुन्त्रान्तरमुद्धरति—

वाग्भवमिति ।

वाग्भवं मारवीजं च कृष्णायभुवने श्वरी ॥

गोविन्दाय रमा गोपीजनवल्लभदेशिरः ॥ ६६ ॥

चतुर्दशस्वरोपेतः शुक्लः सर्गी तदूर्ध्वतः ॥

द्वाविंशत्यक्षरो मन्त्रो वागीशत्वस्य साधकः ॥ ६७ ॥

वाग्भवम् ऐम् इति वीजं मारवीजं क्लीं कृष्णायेतिस्व-  
रूपंभुवनेश्वरीवीजं ह्रीं गोविन्दायेति स्वरूपं रमाश्रीवीजंगो-  
पीजनवल्लभ इति स्वरूपं डे चतुर्थ्यैकवचनं शिरः स्वाहा शुक्लः  
शकारश्चतुर्दशस्वरेणोपेतः औकारसहितः शुक्लइति पाठे दन्त्यस-  
कारः संशुक्रात्मनेनमइति न्यासविधानात् सर्गीविसर्गसहितः  
तदूर्ध्वत इति तस्यउर्ध्वम् तस्यएकविंशत्यक्षरस्यउर्ध्वतः प्रथमवी-  
जमेतदिति रुद्रधरः ।

तदूर्ध्वतः—

स्वाहाकारोर्ध्वतः इति लघुदीपिकाकारः ।

अनेनवीजेन सहद्वाविंशत्यक्षरोमन्त्रोभवति कीदृशोऽयं वच-  
नेश्वरत्वदाता ॥ ६६ ॥ ६७ ॥

अष्टादशार्णोति—

अष्टादशार्णवत्सर्वमङ्गलार्थादिकमस्य तु ॥

पूजा च विंशत्यर्णोक्ता प्रतिपत्तिस्तु कथ्यते ॥ ६८ ॥

अस्य ऋषिच्छन्दोधिष्टातृदेवतावीजशक्त्यङ्गानि सर्वाणि अष्टाद-  
शार्णवत् यथाष्टादशाक्षरमन्त्रे तथात्रापीत्यर्थः पूजा पुनः विंश-  
त्यक्षरकथिता बोद्धव्या प्रतिपत्तिर्ध्यानं कथ्यतेपुनः ॥ ६८ ॥



वामोर्ध्वेति ।

वामोर्ध्वहस्ते दधतं विद्यासर्वस्वपुस्तकम् ॥  
अक्षमालां च दक्षोर्ध्वे स्फाटिकीं मातृकामयीम् ॥ ६९ ॥  
शब्दब्रह्ममयं वेणुमधःपाणिद्वयेरितम् ॥  
गायन्तं पीतवसनं श्यामलं कोमलच्छविम् ॥ ७० ॥  
वर्हिर्वर्हकृतोत्तंसं सर्वज्ञं सर्ववेदिभिः ॥  
उपासितं मुनिगणैरुपतिष्ठेद्धरिं सदा ॥ ७१ ॥

श्लोकत्रयेणात्रादिकुलकम्—

हरिम् उपतिष्ठेत् ध्यायेत् वामोर्ध्वहस्ते विद्यासर्वस्वपुस्तकं  
वेदान्तपुस्तकं धारयन्तं दक्षोर्ध्वे पञ्चाशत्संख्यमातृकाक्षरसंमितां  
पञ्चाशत्स्फटिकवद्धामक्षमालां धारयन्तं पुनः कीदृशम् अधः  
स्थितकरद्वयेन ईरितं वादितं शब्दब्रह्ममयं शब्दब्रह्मस्वरूपं वेणुरन्ध्रं  
दधानं पुनः कीदृशं वेणुनैव गायन्तम् पुनः कीदृशं पीतेव स्त्रेयस्यतं  
श्यामवर्णं च पुनः कीदृशं कोमलामनोहरा छविर्यस्य स तथातं  
पुनः कीदृशं वर्हिमयूरस्तस्य वर्हं पिच्छं तेन कृत उत्तंसः शिरो-  
भूषणं येनतं पुनः कीदृशं सर्वसाक्षिणं पुनः कीदृशं सर्वदा उपा-  
सितं सेवितं कैः सर्ववेदिभिः अतीतानागतज्ञैः मुनिगणैः स-  
नकादिभिः ॥ ६९ ॥ ७० ॥ ७१ ॥

पुरश्चरणमाह—

ध्यात्वैवमिति ।

ध्यात्वैवं प्रमदावेशविलासम्भुवनेश्वरम् ।

चतुर्लक्षं जपेन्मन्त्रमिमं मन्त्री सुसंयतः ॥ ७२ ॥

एवं पूर्वोक्तं भुवनेश्वरं श्रीकृष्णं प्रमदास्त्रितस्या वेशः सं-  
स्थानविशेषः तस्य विलास आलहादो यस्यतं प्रमदारूपधा-  
रिणमित्यर्थः यद्वास्त्रीरूपधरं स्त्रीविलासञ्च ध्यात्वा इमंमन्त्रं लक्ष-  
चतुष्टयं जपेत्सुसंयतः सन् पूर्वोक्तपुरश्चरणवान् ॥ ७२ ॥

होममाह ।



पलाशेति—

पलाशपुष्पैः स्वाद्वक्तैश्चत्वारिंशत्सहस्रकम् ॥

जुहुयात्कर्मणाऽनेन मनुः सिद्धो भवेद् ध्रुवम् ॥७३॥

घृतमधुशर्करान्वितैः पलाशपुष्पैश्चत्वारिंशत्सहस्रकं जुहुया-  
त् अनेनविधिना अवश्यमन्त्रः सिध्यति ॥ ७३ ॥

फलं दर्शयति—

योऽस्मिन्निति ।

योऽस्मिन्निष्णातधीर्मन्त्री वर्तते वक्रगह्वरात् ॥

गद्यपद्यमयी वाणी तस्य गङ्गाप्रवाहवत् ॥ ७४ ॥

यो मन्त्री अस्मिन् मन्त्रे निष्णातधीर्दत्तमतिवर्तते तस्य साधक-  
स्य वक्रगह्वरात् मुखमध्यतो गद्यपद्यमयी वाणी प्रवर्तते गङ्गाप्रवा-  
हवत् विशुद्धानवरतत्वेन गङ्गाप्रवाहेणोपमा ॥ ७४ ॥

सर्वेति—

सर्ववेदेषु शास्त्रेषु सङ्गीतेषु च पण्डितः ॥

संवित्तिं परमां लब्ध्वा चाऽन्ते भूयात्परम्पदम् ॥७५॥

सर्वेषु ऋग्वेदादिषु शास्त्रेषु वेदान्तेषु पण्डितो विवेकबुद्धियुक्तः सन्  
संवित्तिम् उत्कृष्टज्ञानं प्राप्य अन्ते देहावसाने विष्णुलोकं प्राप्नोति ॥७५॥

मन्त्रान्तरमाह—

तारमिति ।

तारं हृद्गगवान् ऊऽन्तो नन्दपुत्रपदं तथा ॥

ऽऽनन्दान्ते वपुषेऽस्थग्निमायान्ते दशवर्णकः ॥ ७६ ॥

अष्टाविंशत्यक्षरोऽयं ब्रुवे द्वात्रिंशदक्षरम् ।

नन्दपुत्रपदं ऊऽन्तं श्यामलाङ्गं पदं तथा

ऊन्ता बालवपुःकृष्णगोविन्दा दशवर्णकः ॥ ७७ ॥

तारं प्रणवः इत् नमः ऊऽन्तः चतुर्थ्यन्तो भगवान् भगवत इति स्वरूपं



नन्दपुत्रं तथा डेन्तं चतुर्थ्यन्तं नन्दपुत्रायेति पदान्ते आनन्द इति शब्दशेषे वपुषे इति स्वरूपम् अस्थिशकारः अग्निरेफः मायादीर्घ ईकारः तथा च श्रीबीजम् अस्याऽन्तेदशार्णकः दशाक्षरमन्त्रः एते-  
नायं मन्त्रः अष्टाविंशत्यक्षरो भवति ।

अधुना द्वात्रिंशदक्षरमन्त्रान्तरमुद्धरति ।

ब्रुवे वच्मीति ।

प्रतिज्ञामन्त्रमुद्धरति ।

नन्देति ।

नन्दपुत्रपदं चतुर्थ्यन्तं श्यामलाङ्गं पदमपि चतुर्थ्यन्तं वालवपुः  
कृष्णगोविन्दशब्दाश्च प्रत्येकं चतुर्थ्यन्ताः अनन्तरं पूर्वोक्तदशाक्ष-  
रमन्त्रः एतेन द्वात्रिंशदक्षरोमन्त्रो भवति ॥ ७६ ॥ ७७ ॥

ऋष्यादिकं दर्शति—

अनयोरिति ।

अनयोर्नारदऋषिः छन्दस्त्रिष्टुबनुष्टुभौ ॥

आचक्राद्यैरङ्गमङ्गदिकपालाद्यैश्च पूजनम् ॥ ७८ ॥

अनयोर्नारदऋषिः यथाक्रमं त्रिष्टुबनुष्टुछन्दसी आचक्राद्यैः  
पूर्वोक्तैरङ्गपञ्चकम् अङ्गदिकपालवज्राद्यैरावरणपूजनं पीठपूजानु-  
पूर्ववत् ॥ ७८ ॥

ध्यानं दर्शयति—

दक्षिण इति ।

दक्षिणे रत्नचषकं वामे सौवर्णवेन्नकम् ॥

करे दधानं देवीभ्यामाश्लिष्टं चिन्तयेद्धरिम् ॥ ७९ ॥

हरिंचिन्तयेत् कीदृशं—

दक्षिणहस्तेरत्नपात्रं वामहस्तेसुवर्णघटितवेन्नदधानं पुनः की-  
दृशं देवीभ्यांलक्ष्मीसरस्वतीभ्यां रुक्मिणीसत्यभामाभ्यां वा आलि-  
ङ्गितम् ॥ ७९ ॥



जपेदिति—

जपेल्लक्षं मनुवरौ पायसैरयुतं हुनेत् ॥

एवं सिद्धमनुर्मन्त्री त्रैलोक्यैश्वर्यभाग् भवेत् ॥८०॥

मन्त्रश्रेष्ठौ प्रत्येकं लक्षं जपेत् ।

अनन्तरं परमाग्नेन दशसहस्रं जुहुयात् अनेन सिद्धो मन्त्रो यस्य—  
मन्त्री लोकात्रयैश्वर्यभाजनं भवति ॥ ८० ॥

मन्त्रान्तरमाह—

तारेति ।

तारश्रीशक्तिबीजाख्यं नमो भगवते पदम् ॥

नन्दपुत्रपदङ्केऽन्तं भूधरो मुखवृत्तयुक् ॥

मासान्ते वपुषे मन्त्र उन्विंशतिवर्णकः ॥ ८१ ॥

तारं प्रणवः श्रीबीजं भुवनेश्वरीबीजम् एतद्वीजत्रयाख्यं नमो भग-  
वते इति स्वरूपं ततश्चतुर्थ्यन्तं नन्दपुत्रपदं भूधरो वकारः मुख-  
वृत्तमाकारः तद्युक्तः मांसोलकारस्तदन्ते वपुषे इति स्वरूपम् एतेन  
उन्विंशतिवर्णको मन्त्र उद्धृतो भवति ॥ ८१ ॥

ऋषिर्ब्रह्माऽनुष्टुप् छन्दस्तथाऽन्यदुदितं समम् ॥

अयं च सर्वसम्पत्तिसिद्धये सेव्यताम्बुधैः ॥ ८२ ॥

अस्य मन्त्रस्य ब्रह्माऋषिः छन्दोऽनुष्टुप् अन्यदुदितम् अन्यत्स-  
र्वसमानं पूर्वोक्तवद्वेदितव्यमित्यर्थः ॥ ८२ ॥

मन्त्रान्तरमुद्धरति—

तारमित्यादिना ।

तारं हृत् भगवान् डेऽन्तो रुक्मिणीवल्लभस्तथा ॥

शिरोऽन्तः षोडशाक्षोऽयं रुक्मिणीवल्लभाख्यः ॥ ८३ ॥

तारः प्रणवः हृन्मः चतुर्थ्यन्तो भगवान् तथा चतुर्थ्यन्तो-  
रुक्मिणीवल्लभशब्दः शिरोऽन्तः स्वाहाशब्दान्तः एतेन रुक्मिणी-  
वल्लभाख्यः षोडशाक्षरो मन्त्रः कथितः ॥ ८३ ॥



सर्वसम्पत्प्रदो मन्त्रो नारदोऽस्य मुनिः स्मृतः ॥  
छन्दोऽनुष्टुप् देवता च रुक्मिणीवल्लभो हरिः ॥  
एकदृग्बेदमुनिदृग्बर्णैरस्याऽङ्गपञ्चकम् ॥ ८४ ॥

अस्य ऋषिर्नारदः अनुष्टुप्छन्दः रुक्मिणीवल्लभो हरिर्देवतेति ।

एकोति—

अस्य मन्त्रस्य पञ्चाङ्गानि भवन्ति कैः मन्त्रस्य एकद्वित्रयः सप्त-  
द्विवर्णैः ॥ ८४ ॥

ध्यानमाह—

तापिच्छेति ।

तापिच्छच्छविरङ्गगाम्प्रियतमां स्वर्णप्रभामम्बुज-  
प्रोद्यद्ग्रामभुजां स्ववामभुजयादिलिष्यन् सचिन्ताश्मना ॥  
दिलिष्यन्तीं स्वयमन्यहस्तविलसत्सौवर्णवेत्रश्चिर-  
म्पायाद्वोऽसनसूनपीतवसनो नानाविभूषो हरिः ॥ ८५ ॥

तापिच्छच्छविस्तमालकान्तिर्हरिर्वो शुभमान् पायात् रक्षतु  
किं कुर्वन् अङ्गस्थांगौराङ्गीप्रियतमां चिन्तामणिरत्नसहितेन ह-  
स्तेन आलिङ्गन् किंभूतां पद्मोलसत्सूनोहरवामकरां पुनः किं-  
भूतां स्वयमात्मना आत्मानं देवं वा दक्षिणकरेण आदिलिष्यन्तीम्  
आलिङ्गन्तीं कीदृशो हरिः आलिङ्गनान्यहस्ते शोभमानः काञ्चनद-  
ण्डो यस्य तथा पुनः कीदृशः असनवृक्षपुष्पवत्पीतेवस्त्रे यस्य स  
पुनः कीदृशः नानाप्रकारो ऽलङ्कारो यस्य ॥ ८५ ॥

पुरश्चरणमाह—

ध्यात्वेति ।

ध्यात्वेवं रुक्मिणीनाथं जप्याल्लक्षमिमं मनुम् ॥  
अयुतं जुहुयात्पद्मैररुणैर्मधुराप्लुतैः ॥ ८६ ॥

एवं पूर्वोक्तं रुक्मिणीवल्लभं रुक्मिणीनाथं ध्यात्वा इमं मन्त्रं



लक्षमेकं जपतु घृतमधुराकरासिकैः लोहितपद्मैरपि दशसहस्रं  
जुहुयात् ॥ ८६ ॥

पूजां दर्शयति—

पूजयेदिति ।

अर्चयेन्नित्यमङ्गैस्तं नारदाद्यैर्दिशाधिपैः ॥

वज्राद्यैरपि धर्मार्थकाममोक्षाप्तये नरः ॥ ८७ ॥

पीठपूजापूर्ववत् आवरणपूजातु कथ्यते प्रत्यहं तं हरिं पूजयेत्  
कैरङ्गैराचक्राद्यैः सायाह्नपूजोक्तैः नारदप्रभृतिभिश्च दिशाधिपैरि-  
न्द्राद्यैः तेषामायुधैर्वज्राद्यैः कीदृशं पुरुषार्थचतुष्टयप्रदम् ॥ ८७ ॥

मन्त्रान्तरमुद्धरति—

लीलादण्डेति ।

लीलादण्डावधौ गोपीजनसंसक्तदोःपदम् ॥

दण्डान्ते बालरूपेति मेघश्यामपदं ततः ॥ ८८ ॥

भगवान् विष्णुरित्युक्त्वा वह्निजायान्तको मनुः ॥

एकोनत्रिंशदर्णोऽस्य मुनिर्नारद ईरितः ॥ ८९ ॥

छन्दोऽनुष्टुप् देवता च लीलादण्डधरो हरिः ॥

मन्वब्धिकरणग्न्यब्धिवर्णैरङ्गक्रिया मता ॥ ९० ॥

लीलादण्डावधौ लीलादण्डशब्दान्ते गोपीजनसंसक्तदोःपदम्  
अनन्तरंदण्डशब्दान्ते बालरूपेतिपदं तदनुमेघश्यामेतिपदं ततः  
शब्दोऽपि काकाक्षिवत् सम्बध्यते तदनुभगवान् विष्णुः सम्बोध-  
नान्तमुक्त्वास्वाहाशब्दान्तएकोनत्रिंशदक्षरोमन्त्रउद्ध्रियतामित्यर्थः ।  
अस्य मन्त्रस्य नारदऋषिरनुष्टुप्छन्दोलीलादण्डोहरिर्देवतेति ।

मन्वब्धीति—

अस्य मन्त्रस्याङ्गक्रिया मनुश्चतुर्दशः अब्धिश्चतुष्टयं करणं प-  
ञ्च अग्निस्त्रयश्चत्वारोऽब्धिरेतत्संख्याकैर्मन्त्रवर्णैर्मता संमता पञ्चा-  
ङ्गानीत्यर्थः ॥ ८८ ॥ ८९ ॥ ९० ॥



ध्यानमाह—

संमोहयन्निति ।

संमोहयन्नजिकवामकरस्थलीला-

दण्डेन गोपयुवतीः सुरसुन्दरीश्च ॥

दिश्यान्नजिप्रियतमांसगदक्षहस्तो-

देवः श्रियं निहतकंस उरुकमो वः ॥ ९१ ॥

देवः श्रीकृष्णः वीर्यभ्यं श्रियंलक्ष्मींदिश्यात् प्रयच्छतु  
किंकुर्वन् गोपयुवतीः सुरयुवतीश्च संमोहयन् केन स्वीय-  
वामहस्तस्थविलासवेत्रेण कीदृशो निजप्रियांसगदक्षहस्तः  
स्वीयवल्लभावाहुमूलस्थितदक्षिणकरः प्रियसखांसगदक्षहस्तइति  
पाठे निजसखांसगतदक्षिणहस्तः पुनः कीदृश उरुर्महान् क्र-  
मः पराक्रमोयस्य सतथा ॥ ९१ ॥

पुरश्चरणमाह—

ध्वात्वेति ।

ध्वात्वेवं प्रजपेत्तन्मयुतं तिलतण्डुलैः ॥

त्रिमध्वक्तैर्हुनेदङ्गदिकपालाद्यैः समर्चयेत् ॥ ९२ ॥

एवं पूर्वोक्तं कृष्णध्यात्वालक्ष्मेकं जपेत् तदनु घृतमधुशर्करास-  
हितैस्तिलतण्डुलैर्दशसहस्रं जुहुयात् ।

अङ्गेति ।

पीठपूजा पूर्ववदावरणपूजापञ्चाङ्गैरिन्द्राद्यैश्चेति ॥ ९२ ॥

प्रात्यह्निकपूजाफलमाह—

लीलेति ।

लीलादण्डं हरिं यो वै भजते नित्यमादरात् ॥

स पूज्यते सर्वलोकैस्तम्भजेदिन्दिरा सदा ॥ ९३ ॥

योमनुष्यः प्रत्यहं लीलादण्डधरं हरिं सेवते स सर्वजनैः पूज्यते  
तम् इन्दिरालक्ष्मीः सर्वदाभजते ॥ ९३ ॥



मन्त्रान्तरमुद्धरति—

त्रयोदशेति ।

त्रयोदशस्वरयुतः शार्ङ्गी भेदः सकेशवः ॥

तथा मांसयुगम्भाय शिरः सप्ताक्षरो मनुः ॥ ९४ ॥

त्रयोदशस्वरॐकारस्तेनयुतः शार्ङ्गीङ्कारः भेदोवकारः कीदृशः  
सकेशवः अकारसहितः तथा मांसयुगं लकारद्वयमिति भाय शिरः  
स्वाहा अनेनसप्ताक्षरोमन्त्रः उक्तः ॥ ९४ ॥

ऋष्यादिकमाह—

आचक्राद्यैरिति ।

आचक्राद्यैरङ्गकृत्स्निरारदोऽस्य मुनिः स्मृतः ॥

छन्द उष्णिग्देवता च गोवल्लभ उदाहृतः ॥ ९५ ॥

आचक्राद्यैः पञ्चाङ्गकरणम् अस्य मन्त्रस्य नारदऋषिः उष्णिक्-  
छन्दः गोवल्लभः कृष्णोदेवतेति ॥ ९५ ॥

ध्यानमाह—

ध्येय इति ।

ध्येयोऽच्युतः स कपिलागणमध्यसंस्थः ।

ता आह्वयन् दधदक्षिणदोष्णि वेणुम् ॥

पाशं सयष्टिमपरत्र पयोदनीलः ।

पीताम्बरोऽहिरिपुपिच्छकृतावतंसः ॥ ९६ ॥

अच्युतः कृष्णोध्येयः कीदृशः कपिलागणो गोविशे-  
पसमूहस्तस्याभ्यन्तरवर्ती किङ्कुर्वन् ताः कपिला आह्वयन् अ-  
भिमुखीकुर्वन् पुनः कीदृशः अदक्षिणदोष्णि वामहस्तेन सरन्ध्रं वं-  
शं वहन् अपरत्र दक्षिणहस्ते दण्डसहितगोबन्धनरज्जुं दधत्  
पुनः कीदृशः पयोदनीलो मेघश्यामः पीतवसनः पुनः कीदृशः  
अहिरिपुर्मयूरः तस्य पिच्छं शिखण्डः तेन कृतोऽवतंसः कर्णालङ्कारः  
शिरोभूषणं वा येन स तथा ॥ ९६ ॥



पुरश्चरणमाह—

मुनिलक्षेति ।

मुनिलक्षं जपेदेतद् धुनेत्सप्तसहस्रकम् ॥

गोक्षीरैरङ्गदिकपालमध्येऽर्च्यं गोगणाष्टकम् ॥ ९७ ॥

इममन्त्रं मुनिलक्षं सप्तलक्षं जपेत् गोदुग्धैः सप्तसहस्रं  
जुहुयात् अङ्गपूजाऽन्तरं दिक्पालपूजायाः प्राक् गोगणा-  
ष्टकं पूजनीयं गोगणाष्टकं च प्रथमादि यथा स्यात् ।

सुवर्णवर्णा कपिला द्वितीया गौरपिङ्गला ।

तृतीया गौरपिङ्गाक्षी चतुर्थी गुडपिङ्गला ॥

पञ्चमी अभ्रवर्णा स्यादेताः स्युरुत्तमा गवाम् ।

चतुर्थीपिङ्गला षष्ठी सप्तमी खुरपिङ्गला

अष्टमी कपिला गोषु विज्ञेयः कपिलागणः ।

इत्यनेनोक्तम् ॥ ९७ ॥

प्रयोगान्तरमाह—

अष्टोत्तरेति ।

अष्टोत्तरसहस्रं यः पयोभिर्दिनशो हुनेत् ॥

पक्षात्स गोगणैराख्यो दशार्णनैष वा विधिः ॥ ९८ ॥

गोदुग्धैः प्रतिदिनं योऽष्टाधिकं सहस्रं जुहुयात् स पञ्चदश-  
दिनाभ्यन्तरे गोसमूहेन सम्पन्नो भवति एषविधिप्रयोगो दशा-  
क्षरमन्त्रेण वा कार्य्य इत्यर्थः ॥ ९८ ॥

मन्त्रान्तरमाह—

सलवेति ।

सलवो वासुदेवो हृत् डेऽन्तं च भगवत्पदम् ॥

श्रीगोविन्दपदं तद्वत् द्वादशार्णोऽयमीरितः ॥ ९९ ॥

लवोविन्दुःतत्सहितो वासुदेवः ओंकारः अर्थात्प्रणवः ॐ नमः



चतुर्थ्यन्तं भगवत्पदं तथा श्रीगोविन्दपदं चतुर्थ्यन्तम् एतेन  
द्वादशाक्षरो मन्त्र उद्धृतः ॥ ९९ ॥

ऋष्यादिकमाह—

मनुरिति ।

मनुर्नारदगायत्रीकृष्णव्यादिरथाऽङ्गकम् ॥

एकाच्चिवेदभूतार्णैः समस्तैरपि कल्पयेत् ॥ १०० ॥

कचिन्मुनिरिति पाठोनयुक्तः असमन्वयात् पौनरुक्त्याच्च किन्तु  
मनुरित्येव पाठः ।

अयमिति पाठोयुक्त्यालभ्यत इति रुद्रधरः ।

अथाऽङ्गपञ्चकं कल्पयेत् कैः एकद्विचतुःपञ्चभिः तथा ओं  
नमो भगवते श्रीगोविन्दाय अस्त्रायफट् इति ॥ १०० ॥

ध्यानमाह—

वन्दे इति ।

वन्दे कल्पद्रुमूलाश्रितमणिमयसिंहासने सन्निविष्टं ।

नीलाभं पीतवस्त्रं करकमललसच्छङ्खवेत्रं मुरारिम् ॥

गोभिः सप्रश्रवाभिर्वृतममरपतिप्रौढहस्तस्थकुम्भ-

प्रच्योतत्सौधधारालपितम्-

मिनवाभोजपत्राभनेत्रम् ॥ १०१ ॥

मुरारिं वन्दे कीदृशं कल्पवृक्षमूलावस्थिते पद्मरागमणिघटि-  
ते सिंहासने उपविष्टं पुनः कीदृशं नीलाभंश्यामं तथा पीतवस्त्रं  
तथा हस्तपद्मे शोभमानौ शङ्खवेत्रौ यस्य तं तथा सप्रश्रवाभिः  
क्षीरस्तनाभिः गोभिर्वृतं वेष्टितं तथा अमरपतेरिन्द्रस्य प्रौढोव-  
लिष्ठो यो हस्तस्तदवस्थितो यः कुम्भः घटस्तस्मात् प्रस्रवदमृत-  
धाराभिः स्नपितं तथा ऽमिनवं नूतनं यदभोजं पञ्च तस्य पत्रवदा-  
भा कान्तिर्नयनयोरेव्यतम् ॥ १०१ ॥

पुरश्चरणमाह—



ध्यात्वेति—

ध्यात्वैवमच्युतं जप्त्वा रविलक्षं हुनेत्ततः ॥

दुग्धैर्द्वादशसहस्रं दिनशोऽमुं समर्चयेत् ॥ १०२ ॥

एवं पूर्वोक्तमच्युतं ध्यात्वा द्वादशलक्षं जप्त्वा दुग्धैर्द्वादशसहस्रं  
जुहुयात् प्रत्यहं वा अमुं पूजयेत् ॥ १०२ ॥

आयतनादिषु पूजाविशेषं दर्शयति—

गोष्ठ इति ।

गोष्ठे प्रतिष्ठितं चाऽऽत्मगेहे वा प्रतिमादिषु ॥

समस्तपरिवारार्चास्ताः पुनर्विष्णुपार्षदाः ॥ १०३ ॥

द्वाराग्रे वलिपीठेऽर्च्याः पक्षीन्द्रश्च तदग्रतः ॥

चण्डप्रचण्डौ प्राक् धातृविधातारौ च दक्षिणे ॥ १०४ ॥

जयः सविजयः पञ्चाक्षलः प्रबल उत्तरे ॥

ऊर्ध्वे द्वाराश्रियं चेष्टा द्वास्थेशान् युग्मशोऽर्चयेत् ॥ १०५ ॥

पूज्यो वास्तुपुमांस्तत्र तत्र द्वाःपीठमध्यगः ॥

द्वारान्तःपाद्वयोरर्च्या गङ्गा च यमुना निधी ॥ १०६ ॥

कोणेषु विघ्नं दुर्गाश्च वार्णीं चेत्रेशमर्चयेत्

अर्चयेद्वास्तुपुरुषं वेदममध्ये समाहितः ॥

देवतार्चानुरोधेन नैऋत्यां वा विचक्षणः ॥ १०७ ॥

गोष्ठे गोस्थाने प्रतिष्ठितं स्थापितं तथा आत्मगेहे सुवर्णा-  
दिघटितप्रतिमादिषु प्रतिष्ठितं विष्णुं पूजयेदिति पूर्वोक्तान्वयः  
ताः पूर्वोक्ता एव समस्तपरिवारपूजाः कार्याः तथा वक्ष्यमाणाश्च-  
विष्णुपार्षदाः पूर्वादिचतुर्द्वाराग्रभागे वलिदानपीठे द्विशः पूज्याः  
अत्र त्रिपाठिनः ।

द्वादशाक्षरगोविन्दमन्त्रस्य पूजाप्रसङ्गेन पूर्वोक्तदीक्षापूजायां  
तथात्रिकालपूजास्वपि पूर्वादिचतुर्द्वारपूजा विशेषतः कर्तव्यत्वेन  
द्वातन्वा समस्तपरिवारायाऽच्युताश्च नमोनमः विष्णुपार्षदेभ्योनमो-



नमः अनेनमन्त्रद्वयेन पूर्वादिचतुर्द्वाराग्रभागे वलिदानपीठे पूजयेदित्यर्थः ।

पक्षीन्द्रोणरुडः तदग्रतः वलिदानपीठाग्रतः पूज्यः ।

विष्णुपार्षदान् दर्शयति ।

प्रागिति ।

द्वारपूजामाह ।

ऊर्ध्व इति ।

चतुरस्रचतुर्द्वारोर्ध्वभागे द्वारश्रियं पूजयित्वा चण्डादीन् द्वौद्वौ कृत्वा पूजयेत् ।

अनुक्रमेण पूर्वद्वारमारभ्य द्वारवलिपीठयोर्मध्ये वास्तुपुरुषाय न महति पूजयेत् ।

द्वारान्त इति ।

चतुर्द्वारमध्योभयफलके गंगायमुने पूज्ये तथा शङ्खनिधिपन्न-  
निधौ च पूज्यौ ।

तदनु मण्डपे प्रविश्याऽऽग्नेयादिकोणेषु विघ्नदुर्गासरस्वतीक्षेत्रे-  
शाः क्रमेण पूज्याः मण्डपमध्ये ब्रह्मस्थाने पुनर्वास्तुपुरुषं संयतः  
सन् पूजयेत् ॥ १०३ ॥ १०४ ॥ १०५ ॥ १०६ ॥ १०७ ॥

अस्त्रमुद्धरति—

तारमिति ।

तारं शार्ङ्गपदं डेऽन्तं सपूर्वं च शरासनम् ॥

हुंफट् नतिरित्युक्ता ऽस्त्रमुद्रया ऽग्ने स्थितो हरेः ॥ १०८ ॥

पुष्पाक्षतं क्षिपेद्दिक्षु समासीता ऽऽसने ततः

विधेयमेतत् सर्वत्र स्थापितेषु विशेषतः ॥ १०९ ॥

तारं प्रणवः शार्ङ्गपदं डेऽन्तं चतुर्थ्यन्तं सपूर्वं सशरासनशब्दं  
चतुर्थ्यन्तं हुंफट् नमः इति उक्त्वा पुष्पाक्षतं चतुर्दिक्षु अस्त्रमुद्रया-  
छोटिकया निक्षिपेत् कीदृशः हरेरग्ने स्थितः ततः आसने स्वाचिते-  
उपविशेत् एतत्सर्वं सर्वपूजादौ कर्तव्यं स्थापितेषु प्रतिमादिषु  
पुनर्विशेषतः कर्तव्यमेव ॥ १०८ ॥ १०९ ॥

पीठापूजामाह—



आत्मेति ।

आत्मार्चनान्तं कृत्वाऽथ गुरुपङ्क्तिं पुरोक्तवत् ॥

श्रीगुरुन् परमाद्यांश्च महास्मत्सर्वपूर्वकान् ॥ ११० ॥

स्वदेहे पूर्वोक्तस्वरूपेण पीठमारभ्य सम्पूज्य हृदि भगवन्तमभ्यर्च्यऽनन्तरं बाह्यपीठे पूर्ववत् पूर्वोक्तदीक्षाप्रकरणकथितोत्तरदिग्विभागे इति वद् गुरुपङ्क्तिं पूजयेत् ।

गुरुपङ्क्तिमेवाह—

श्रीगुरुनिति ।

श्रीशब्दपूर्वान् गुरुन् परमगुरुन् ।

प्रयोगाश्च—

श्रीगुरुभ्योनमः

श्रीपरमगुरुभ्योनमः

श्रीमहागुरुभ्योनमः

श्रीअस्मद्गुरुभ्योनमः

सर्वगुरुभ्योनमः ॥ ११० ॥

तत्पादुकानारदादीन्पूर्वसिद्धाननन्तरम् ॥

ततो भागवतांश्चेष्टा विघ्नं दक्षिणतोऽर्चयेत् ॥ १११ ॥

तत् पादुकाभ्यः नारदादिभ्यः पूर्वसिद्धेभ्यः भागवतेभ्य इति लघुदीपिकाकारः ।

श्रीगुरुपादुकाभ्योनमः श्रीपरमगुरुपादुकाआदिगुरुपादुकामहागुरुपादुकाअस्मद्गुरुपादुकासर्वगुरुपादुकाभ्योनमः ।

इति त्रिपादिनः ।

एवं गुरुपङ्क्तिपीठस्योत्तरे समभ्यर्च्य दक्षिणे गणेशं पूजयेत् ॥ १११ ॥

पूर्ववत् इति—

पूर्ववत् पीठमभ्यर्च्य श्रीगोविन्दमथाऽर्चयेत्

रुक्मिणीं सत्यभामां च पार्श्वयोरिन्द्रमग्रतः ॥ ११२ ॥

पृष्ठतः सुरभिश्चेष्टा केशरंष्वङ्गदेवताः

अर्च्या हृदादिवर्मान्ता दिक्षवस्त्रं कोणकेषु च ॥ ११३ ॥



पूर्वोक्तप्रकारेणाऽऽधारशक्त्यादिपीठमन्त्रान्तं सम्पूज्य देवमा-  
वाह्य अर्घ्यादिभिरुपचारैः पूजयेत् ।

आवरणपूजामाह—

रुक्मिणीमिति ।

गोविन्ददक्षिणवामयोः पार्श्वयोः कर्णिकायां रुक्मिणी सत्यभामा  
च संपूज्या देवाग्रे च इन्द्रं सम्पूज्य देवपृष्ठे तु सुरार्भे पूर्वादिवतुर्दि-  
क्कोणेषु केशरेषु हृदादिवर्मान्ता अङ्गदेवताः पूज्याः केशरेषु  
कोणेषु पुनरस्त्रमङ्गं पूजयेत् ॥ ११२ ॥ ११३ ॥

कालिन्दीति—

कालिन्दीरोहणीनाम्नजित्याद्याः षट् च शक्तयः ॥

दलेषु पीठकोणेषु बह्व्याद्यर्च्याश्च किङ्किणीः ॥ ११४ ॥

दामानि यष्टिवेणुश्च पुरः श्रीवत्सकौस्तुभौ

अग्रतो वनमालां च दिक्ष्वष्टासु ततोऽर्चयेत् ॥ ११५ ॥

पाञ्चजन्यं गदां चक्रं वसुदेवं च देवकीम् ॥

नन्दगोपं यशोदां च सगोगोपालगोपिकाः ॥ ११६ ॥

कालिन्द्याद्याः शक्तयो देवपत्न्यः पत्रेषु पूज्याः आदिपदेन सुन-  
न्दाभिन्नविन्दासुलक्ष्मणापरिग्रहः आग्नेयादिपीठकोणेषु किङ्किणी-  
दामादीन् पूजयेत् तत्र श्रीकृष्णशुद्धघण्टिकाम् अग्निकोणे ॥

गोरक्षणार्थं दामानि नैर्ऋते गोप्रेरणार्थं लकुटं वायौ वंशम्  
ईशानकोणे देवस्याऽग्रे श्रीवत्सकौस्तुभौ श्रीवत्सकौस्तुभाग्रतः  
वनमालां तदुपरि अष्टदिक्षु पाञ्चजन्यादय इति ।

पाञ्चजन्यायनमः सगोगोपालगोपिकाभ्यो नमः इत्यन्ताः पूज्याः  
आदिपदेन गदाचक्रवसुदेवदेवकीनन्दयशोदापरिग्रहः ११४ ॥ ११५ ॥ ११६ ॥

इन्द्राद्या इति—

इन्द्राद्याः कुमुदाद्याश्च विश्वक्सेनं तथोत्तरे ॥

कुमुदः कुमुदाक्षश्च पुण्डरीकोऽथ वामनः ॥

शङ्कुकर्णः सर्वनेत्रः सुमुखः सुप्रतिष्ठितः ॥ ११७ ॥

इन्द्राद्याः स्वस्वदिक्षु पूज्याः तदस्त्राणि वज्रादीन्यादिशब्दमा-



स्याणि तथा कुमुदाद्याश्चाऽष्टगजाः तदुपरि स्वस्वदिक्षु पूज्याः  
तद्वहिर्देवतोत्तरे विष्वक्सेनं पूजयेत् ।

कुमुदादीनां नामान्याह—

कुमुदाइति ११७ ॥

पूजाफलमाह—

एकेति ।

एककालं द्विकालं वा त्रिकालं चेति गोष्ठगम्

श्रीगोविन्दं यजोन्नित्यं गोभ्यश्च यवसप्रदः ॥११८॥

दीर्घजीवी निरातङ्गो धेनुधान्यधनादिभिः

पुत्रैर्मित्रैरिहाऽढ्योऽन्ते प्रयाति परमं पदम् ॥ ११९ ॥

गोष्ठगं व्रजगं कृष्णं प्रत्यहम् एककालं द्विकालं त्रिकालं  
पूजयेत् गोभ्यश्च ग्रासप्रदः सन्निह लोके चिरायुर्निर्भयो धेनुधा-  
न्यसुवर्णादिभिः पुत्रमित्रादिभिश्च सम्पन्नो भवति देहपातान्ते च  
विष्णुलोकं च गच्छति ॥ ११८ ॥ ११९ ॥

मन्त्रान्तरमाह—

उद्धर्वेति ।

ऊर्ध्वदन्तयुतः शार्ङ्गी चक्री दक्षिणकर्णयुक् ॥

मांसं नाथाय नत्यन्तो मूलमन्त्रोऽष्टवर्णकः ॥ १२० ॥

ऊर्ध्वदन्तः ओकारः तेन सहितः शार्ङ्गी गकारः चक्री ककारः  
दक्षिणकर्णयुक् उकारसहितः मांसो लकारः नाथायेति स्वरूपं-  
नत्यन्तो नमःपदान्तः अयमष्टाक्षरोमूलमन्त्रसंज्ञकः ॥ १२० ॥

ऋष्यादिकमाह—

ऋषिरित्यादि ।

ऋषिर्ब्रह्मा च गायत्रीछन्दः कृष्णस्तु देवता ॥

युग्मवर्णैः समस्तेन प्रोक्तं स्यादङ्गपञ्चकम् ॥ १२१ ॥

अस्यमन्त्रस्य ब्रह्माऋषिः गायत्रीछन्दः श्रीकृष्णोदेवता अशब्दो-  
ऽनुक्तसमुच्चये तेनबीजशक्त्यधिष्ठातृदेवता दशाक्षरवत् तथा अस्य



मन्त्रस्य मन्त्रोत्थवर्णानां चतुर्भिर्युग्मवर्णैश्चतुरङ्गं समग्रेण च मन्त्रेणाऽङ्गपञ्चकं श्रेयम् ॥ १२१ ॥

ध्यानमाह—

पञ्चवर्षमिति ।

पञ्चवर्षमतिदृप्तमङ्गणे-

धावमानमलकाकुलेक्षणम् ॥

किङ्किणीवलयहारनूपुरै-

रञ्जितं स्मरत गोपवालकम् ॥ १२२ ॥

गोपशिशुं नमत कीदृशं पञ्चवर्षवयस्थं तथा अतिवलिष्टं तथा प्राङ्गणे धावमानं तथा चातिचञ्चलेक्षणं तथा किङ्किणी-भुद्रघण्टिका वलयः कङ्कणः हारोमुक्ताहारः नूपुरस्तुलाकोटिरितैरञ्जितं भूषितम् ॥ १२२ ॥

पुरश्चरणमाह—

ध्यात्वैवमिति ।

ध्यात्वैवं प्रजपेदष्टलक्षं तावत्सहस्रकम् ॥

जुहुयात् ब्रह्मवृक्षोत्थसमिद्धिः पायसेन वा ॥ १२३ ॥

एवं पूर्वोक्तं ध्यात्वा अष्टलक्षं मन्त्रं जपेत् तदनुपलाशवृक्षसमिद्धिः परमाग्नेन वा ऽष्टसहस्रं जुहुयात् ॥ १२३ ॥

पूजाप्रकारमाह—

प्रासादे इति ।

प्रासादे स्थापितं कृष्णममुना नित्यशोऽर्चयेत्

द्वारपूजादि पीठार्चनान्तं कृत्वोक्तमार्गतः ॥ १२४ ॥

धवलगृहे स्थापितं कृष्णम् अमुना वक्ष्यमाणप्रकारेण प्रत्यहं पूजयेत् द्वारपूजामारभ्य पीठपूजापर्यन्तं पूर्वोक्तमन्त्रवर्त्मना कुर्यात् ॥ १२४ ॥

मध्य इति ।



- (१५) शिवस्तोत्रावली । उत्पलदशविरचिता ।  
श्रीक्षेमराजविरचितवृत्तिसमेता (वेदान्तः) २
- (१६) मीमांसाबालप्रकाशः जैमिनीयद्वादशाध्यायार्थसंग्रहः श्रीभट्टनारायणात्मजभट्ट-  
शङ्करविरचितः । ( मीमांसा ) २
- (१७) प्रकरणपञ्चिका प्रभाकरमतानुसारि—मी-  
मांसादर्शनम् । महामहोपाध्यायश्रीशालि-  
कनाथमिश्रविरचितम् श्रीशङ्करभट्टकृता  
मीमांसासारसंग्रहश्च सम्पूर्णः (मीमांसा) ३
- (१८) अद्वैतसिद्धिसिद्धान्तसारः । पण्डितप्रवर-  
श्रीसदानन्दव्यासप्रणीतस्तत्कृतव्याख्यास-  
मलङ्कृतः । ( वेदान्तः ) ३
- (१९) कात्यायनश्रौतसूत्रम् । महामहोपाध्याय-  
श्रीकर्काचार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविर-  
चितं सम्पूर्णम् ( वेदान्तः ) ३
- (२१) श्रीहर्षप्रणीतं खण्डनखण्डखाद्यम् । आ-  
नन्दपूर्णविरचितया खण्डनफक्किकावि-  
भजनाख्यया व्याख्यया वियासागरीतिप्र-  
सिद्धया समेतम् । ( वेदान्तः ) १४
- (२२) आख्यातचन्द्रिका श्रीभट्टमल्लविरचिता १
- (२३) श्रीलक्ष्मीसहस्रम्—बालबोधिनीव्याख्य-  
याऽवतरणिकया च सहितम् ८
- (२४) ब्रह्मसूत्रवृत्तिः मरीचिका श्रीब्रजनाथभ-  
ट्टकृता ( वेदान्तः ) ... २
- (२५) क्रोडपत्रसंग्रहः । अत्र श्रीकालीशङ्करासि-  
द्धान्तवागीशविरचितानि अनुमानजागदी-  
श्याः प्रत्यक्षानुमानगादाध्यायः प्रत्यक्षानु-  
मानमाधुर्या व्युत्पत्तिवादस्य शक्तिवादस्य  
मुक्तिवादस्य शब्दशक्तिप्रकाशिकायाः कु-  
सुमाञ्जलेश्च क्रोडपत्राणि ... २
- (२६) ब्रह्मसूत्रम्, द्वैताद्वैतदर्शनम् । श्रीसुन्दरभ-  
ट्टरचितसिद्धान्तसेतुकाशभिधटीकासहि-  
तश्रीदेवाचार्यप्रणीतसिद्धान्तजाल्वीयुतम् २
- (२७) षडुद्देशनसमुच्चयः । बौद्धनैयायिकका-  
पिलजैनवैशेषिकजैमिनीयदर्शनसंक्षेपः ।  
मणिभट्टकृतटीकया सहितः । हरिभट्टसु-  
रिक्तः । ... १
- (२८) शुद्धाद्वैतमार्तण्डः प्रकाशव्याख्यासहितः ।

- प्रमेयरत्नार्णवश्च ... १
- (२९) अनुमानचिन्तामणिव्याख्यायाः शिरोम-  
णिकृतदीधित्या जागदीशी टीका । १३
- (३०) वीरमित्रोदयः । महामहोपाध्यायश्रीमित्र-  
मिश्रविरचितः परिभाषा—संस्कारप्रका-  
शात्मकः । सापिण्डदीपकश्च ११
- (३१) वीरमित्रोदयः । महामहोपाध्यायश्रीमि-  
त्रमिश्रविरचितः आह्निकप्रकाशः ६
- (३२) स्मृतिसारोद्धारः विद्वद्भारविश्वम्भरात्रिपाठि-  
संकलितः ... ४
- (३३) वेदान्तरत्नमञ्जूषा । श्रीभगवत्पुरुषोत्त-  
माचार्यकृता । ... २
- (३४) प्रस्थानरत्नाकरः । गोस्वामिश्रीपुरुषोत्त-  
मजीमहाराजविरचितः ... २
- (३५) वेदान्तपरिजातसौरभं नाम ब्रह्ममीमांसा-  
भाष्यं श्रीनिम्बार्काचार्यविरचितम् । १
- (३६) योगदर्शनम् । परमहंसपरिव्राजकाचार्य-  
नारायणतीर्थविरचित-योगसिद्धान्तचन्द्रि-  
कासमाख्यया व्याख्यया संवलितम् । २
- (३७) वेदान्तदर्शनम् । परमहंसपरिव्राजका  
चार्यश्रीरामानन्दसरस्वतीस्वामिकृत ब्रह्मा-  
ऽमृतवर्षिणीसमाख्यव्याख्यासंवलितम् । ४
- (३८) विद्वत्प्रकाशः । कोशः । विद्वद्भारश्रीम-  
हेडवरमूरिविरचितः । ... २
- (३९) श्रीबोधिनी । श्रीवल्हभाचार्यविनिर्मिता  
श्रीमद्भागवतव्याख्या गोस्वामीश्रीविठ्ठलना-  
थदीक्षितविरचितटिप्पणीसहिता । श्रीम-  
द्भागवतदशमस्कन्धजन्मप्रकर्णं श्रीबो-  
धिनीटिप्पण्योः—प्रकाशः गोस्वामि श्रीश्री  
पुरुषोत्तमजीमहाराज विरचित ३
- (४०) वीरमित्रोदयः । महामहोपाध्यायश्रीमि-  
त्रमिश्रविरचितः पूजाप्रकाशः । ४
- (४१) वेदान्तसिद्धान्तसंग्रहः । श्रुतिसिद्धान्ताप-  
रनामकः । श्रीब्रह्मचारिवनमालिमिश्रविर-  
चितः । वेदान्तकारिकावली श्रीपुरुषोत्तम-  
प्रसाद शर्मकृता अध्यात्मसुधातरङ्गि-  
ण्याख्यटीकयासहिता ३
- (४२) स्वानुभवादर्शः । श्रीमत्परमहंसपरिव्राज  
काचार्यनारायणाश्रमाशेष्यमाधवाश्रमाविर-  
चितः । स्वकृतटीकाविभूषितश्च । १



- (४३) याज्ञवल्कस्मृतिः । बालम्भट्टटीसमाख्य-  
व्याख्यासमलङ्कृतमिताक्षरासहिता । व्य-  
वहाराध्यायः ... .. ११
- (४४) गादाधरी । श्रीगदाधरभट्टाचार्यचक्रव-  
र्तिकृता । श्रीगङ्गेशोपाध्यायविरचिततत्त्व-  
चिन्तामण्या श्रीरघुनाथतार्किकशिरोमणि-  
विरचितदीधित्या च गर्भिता । ४
- (४५) शास्त्रदीपिका । श्रीपार्थसारथिमिश्र प्रणि-  
ता । रामकृष्णविरचितयुक्तिस्नेहप्रपुरण्या-  
ख्यव्याख्यया सहिता । तर्कपाद । ५
- (४६) वैयाकरणसिद्धान्तलघुमञ्जूषा महामहो-  
पाध्याय-श्रीनगेशभट्टविरचिता ।  
श्रीमद्दुर्बलाचार्य-बालम्भट्टाभ्यां विर-  
चितकुञ्जिकाकलाह्वटीकाद्वयसंवलित । ८
- (४७) व्याकरणसिद्धान्तसुधानिधीः । पर्वतीय  
विश्वेश्वरसूरिविरचितः । ६

- (४८) विरमित्रोदयः । लक्षणप्रकाशः ।  
महामहोपाध्यायश्रीमिश्रमिश्रविरचितः । ७
- (४९) बृहदारण्यकवार्त्तिकसार श्रीमद्विद्यारण्यस्वा-  
मिविरचितः । महेश्वरतीर्थकृतयालघुसं-  
ग्रहाख्यया टीकया समलंकृतः । ४
- (५०) वीरमित्रोदयः । राजनीतिप्रकाशः । महा-  
महोपाध्यायश्रीमित्रमिश्रविरचितः । ५
- (५१) पूर्वमीमांसा अधिकरणकौमुदी । श्रीमन्म-  
हामहोपाध्याय पं० रामकृष्णभट्टाचार्य-  
वीरचिता परिशिष्टाधिकरणनिरूपणपूर्व-  
कं टिप्पण्या परिष्कृत । १
- (५२) प्रसस्तपादभाष्यटीकासंग्रहः । तत्र क-  
णादरहस्यम् । श्रीशंकरमिश्रविरचितम् १
- (५३) क्रमदीपिका । श्रीमन्महामहोपाध्याय  
काश्मीरिकेशवभट्टविरचिता । विद्यावि-  
नोदश्रीगोविन्दभट्टाचार्यकृतविवरणोपेत २

पत्रादिप्रेषणस्थानम् }

हरिदासगुप्तः,  
चौखम्बा बनारस सिटी